

رسول اللہ کے اخلاقِ حسنہ

مختلف مصنفین، فارسی سے ترجمہ

رسول اکرم (ص) کے اخلاق حسنہ پر ایک نظر

فہرست

پہلا سبق :

- ادب و سنت
- ادب اور اخلاق میں فرق
- رسول اکرم (ص) کے ادب کی خصوصیت
- رسول خدا (ص) کے آداب
- وقت نماز
- دعا کے وقت تسبیح و تقدیس
- بارگاہ الہی میں تضرع اور نیاز مندی کا اظہار
- لوگوں کے ساتھ حسن معاشرت
- گفتگو
- مزاح
- کلام کی تکرار
- انس و محبت
- دوسرا سبق :

- لوگوں کے ساتھ آنحضرت (ص) کا برتاؤ
- سلام
- مصافحہ
- رخصت کے وقت
- یکارتے وقت یکار کا جواب
- ظاہری آرائش
- مہمان نوازی کے کچھ آداب
- عیادت کے آداب
- کچھ اپنی ذات کے حوالے سے آداب
- کھانے کے آداب
- سفر کے آداب
- سونے کے آداب

تیسرا سبق :

- پیغمبر اکرم کا طرز معاشرت
- صاحبان فضیلت کا اکرام
- حاتم کی بیٹی
- بافضیلت اسیر
- نیک اقدار کو زندہ کرنا اور وجود میں لانا
- رخصت اور استقبال
- جہاد میں پیش قدمی کرنے والوں کا اکرام
- شہداء اور ان کے خاندان کا اکرام
- ایمان یا دولت

- ثروت مند شرفاء یا غریب مومن
- چوتھا سبق :
- بیغمبر اکرم (ص) کی مہربانیاں
- گھر والوں سے محبت و مہربانی
- امام زین العابدین (ع) کا خادم
- اصحاب سے محبت
- بچوں اور یتیموں پر مہربانی
- امام یتیموں کے باپ
- گناہ گاروں پر مہربانی
- اسیروں پر مہربانی
- دوسروں کے حقوق کا احترام
- بیت المال کی حفاظت
- حضرت علی (ع) اور بیت المال
- بے نیازی کا جذبہ پیدا کرنا
- بے نیاز اور بٹے کٹے آدمی کیلئے صدقہ حلال نہیں
- ایک دوسرے کی مدد کرنا
- دشمنوں کے ساتھ آپکا برتاؤ
- پانچواں سبق :
- عہد کا پورا کرنا
- بیغمبر اکرم (ص) کے عہد و پیمان
- بیغمبر (ص) کے ذاتی عہد و پیمان
- اجتماعی معاہدوں کی پابندی
- مشرکین سے معاہدوں کی پابندی

- چھٹا سبق:
- یہودیوں کے ساتھ آنحضرت (ص) کے معاہدے
- معاہدہ کی خلاف ورزی کرنے والوں کے ساتھ آپکا برتاؤ
- بنی قینقاع کے یہودیوں کی پیمان شکنی
- بنی نضیر کے یہودیوں کی پیمان شکنی
- بنی قریظہ کے یہودیوں کی عہد شکنی

- ساتواں سبق :
- صبر و استقامت
- رسول خدا (ص) صابر اور کامیاب
- مختلف قسم کی بہت سی مخالفتیں اور اذیتیں
- زبانوں کے زخم

- آٹھواں سبق :
- جسمانی اذیت
- میدان جنگ میں صبر کا مظاہرہ
- رسول خدا (ص) کی استقامت
- کفار و مشرکین سے عدم موافقت
- دھمکی اور لالچ

• ابوجہل کی دھمکی

نواں سبق:

- بیغمبر (ص) رحمت
- عفو، کمال کا پیش خیمہ
- عفو میں دنیا اور آخرت کی عزت
- رسول خدا (ص) کی عزت
- اقتدار کے باوجود درگذر
- لطف و مہربانی کا دن
- ایکے ججا حمزہ کا قاتل
- ابوسفیان کی بیوی بند
- ابن زبیری
- مولائے کائنات حضرت علی (ع)

دسواں سبق :

- بدزبانی کرنے والوں سے درگزر
- اعرابی کا واقعہ
- امام حسن مجتبیٰ (ع) اور شامی شخص
- امام سجاد (ع) اور آپکا ایک دشمن
- مالک اشتر کی مہربانی اور عفو
- ظالم سے درگذر
- امام زین العابدین (ع) اور ہشام
- امام رضا (ع) اور جلودی
- سازش کرنے والے کی معافی
- ایک اعرابی کا واقعہ
- یہودیہ عورت کی مسموم غذا
- علی (ع) اور ابن ملجم
- سختی
- مخزومیہ عورت

گیارہواں سبق :

- شرح صدر 173
- وسعت قلب بیغمبر (ص)
- بدعا کی جگہ دعا
- ایک اعرابی کی ہدایت
- تسلیم اور عبودیت
- بیغمبر (ص) کی نماز
- بیغمبر (ص) کی دعا
- بیغمبر (ص) کا استغفار
- بیغمبر (ص) کا روزہ
- رسول خدا (ص) کا اعتکاف
- خدا کی مرضی پر خوش ہونا

بارہواں سبق :

- مدد اور تعاون
- جناب ابوطالب کے ساتھ تعاون
- مسجد مدینہ کی تعمیر میں شرکت
- خندق کھودنے میں پیغمبر (ص) کی شرکت
- کھانا تیار کرنے میں پیغمبر (ص) کی شرکت
- شجاعت رسول خدا (ص)

تیرہواں سبق:

- پیغمبر اکرم (ص) کی بخشش و عطا
- سخاوت کی تعریف
- سخاوت کی اہمیت
- سخاوت کے آثار
- اصحاب کی روایت کے مطابق پیغمبر (ص) کی سخاوت

چودھواں سبق:

- سخاوت پیغمبر (ص) کی خداداد صفت 210
- صدقہ کو حقیر جاننا
- رسول خدا (ص) کی کمال سخاوت یا ایثار
- دو طرح کے مساءل
- پیغمبر (ص) کی بخشش کے نمونے
- لباس کا عطیہ
- ایک بابرکت دریم
- سخاوت مندانہ معاملہ

بندرہواں سبق:

- دعا
- دعا کی اہمیت اور اسکا اثر
- دعا کے وقت آنحضرت (ص) کی کیفیت
- عبادت کے اوقات میں دعا
- دعا اور روزمرہ کے امور

سولہواں سبق :

- خاص جگہوں پر پڑھی جانے والی دعا
- دعا رویت ہلال
- ماہ رمضان کے چاند دیکھنے کے بعد کی دعا
- دعائے روز عرفہ
- سال نو کی دعا
- جنگ بدر میں پیغمبر (ص) کی دعا
- جنگ خندق میں پیغمبر (ص) کی دعا
- بارش پر سننے کیلئے دعا
- وقت آخر کی دعا

سترواں سبق :

- حسن کلام
- رسول خدا (ص) کے کلام کا حسن اور جذابیت
- رسول خدا (ص) کا مزاح
- مزاح مگر حق
- رسول خدا (ص) کی مزاح کے نمونے
- اصحاب کی مزاح

اٹھارواں سبق :

- تواضع
- بادشاہ نہیں پیغمبر (ص)
- اصحاب کے ساتھ تواضع
- اصحاب کے ساتھ گفتگو کا انداز
- بچوں کے ساتھ تواضع کے ساتھ برتاؤ
- ذاتی کاموں میں مدد نہ لینا
- رسول خدا (ص) کی انکساری کے اور نمونے

انیسواں سبق:

- پاکیزگی اور آرائش
- ظاہری و باطنی طہارت
- پیغمبر (ص) کا لباس
- خوشبو کا استعمال
- مسواک کرنا
- مسواک رسول اللہ (ص) کی سنت

بیسواں سبق:

- کنگھی کرنا اور دیگر امور
- سر کے بالوں کی لمبائی
- بالوں میں خضاب لگانا
- انگوٹھی
- جسم کی صفائی
- تیل کی مالش
- سرمہ لگانا

کتاب: رسول اکرم (ص) کے اخلاق حسنہ پر ایک نظر
تألیف : مرکز تحقیقات علوم اسلامی
ترجمہ : معارف اسلام پبلشرز

پہلا سبق:
(ادب و سنت)

رسول اسلام (ص) کے آداب و سنن کو پیش کرنے سے قبل مناسب ہے کہ ادب اور سنت کی حقیقت کے بارے میں گفتگو ہو جائے۔
ادب: علمائے علم لغت نے لفظ ادب کے چند معانی بیان کئے ہیں ، اٹھنے بیٹھنے میں تہذیب اور حسن اخلاق کی رعایت اور پسندیدہ خصال کا اجتماع ادب ہے (1)
مندرجہ بالا معنی کے پیش نظر در حقیقت ادب ایسا بہترین طریقہ ہے جسے کوئی شخص اپنے معمول کے مطابق اعمال کی انجام دہی میں اس طرح اختیار کرے کہ عقل مندوں کی نظر میں داد و تحسین کا مستحق قرار پائے ، یہ بھی کہا جاسکتا ہے کہ " ادب وہ ظرافت عمل اور خوبصورت چال چلن ہے جسکا سرچشمہ لطافت روح اور پاکیزگی طینت ہے " مندرجہ ذیل دو نکتوں پر غور کرنے سے اسلامی ثقافت میں ادب کا مفہوم بہت واضح ہو جاتا ہے۔

(1) (لغت نامہ دبخدا مادہ ادب)۔

پہلا نکتہ :

عمل اسوقت ظریف اور بہترین قرار پاتا ہے جب شریعت سے اس کی اجازت ہو اور حرمت کے عنوان سے اس سے منع نہ کیا گیا ہو۔
لہذا ظلم ، جھوٹ ، خیانت ، برے اور ناپسندیدہ کام کیلئے لفظ ادب کا استعمال نہیں ہو سکتا دوسری بات یہ ہے کہ عمل اختیاری ہو یعنی اسکو کئی صورتوں میں اپنے اختیار سے انجام دینا ممکن ہو پھر انسان اسے اسی طرح انجام دے کہ مصداق ادب بن جائے
(1)۔

دوسرا نکتہ :

حسن کے اس معنی میں کہ عمل زندگی کی آبرو کے مطابق ہو ، کوئی اختلاف نہیں ہے لیکن اس معنی کے اپنے حقائق سے مطابقت میں بڑے معاشروں مثلاً مختلف اقوام ، ملل ، ادیان اور مذاہب کی نظر میں اسی طرح چھوٹے معاشروں جیسے خاندانوں کی نظر میں بہت ہی مختلف ہے۔ چونکہ نیک کام کو اچھے کام سے جدا کرنے کے سلسلہ میں لوگوں میں مختلف نظریات ہیں مثلاً بہت سی چیزیں جو ایک قوم کے درمیان آداب میں سے شمار کی جاتی ہیں ، جبکہ دوسری اقوام کے نزدیک ان کو ادب نہیں کہا جاتا اور بہت سے کام ایسے ہیں جو ایک قوم کی نظر میں پسندیدہ ہیں لیکن دوسری قوموں کی نظر میں برے ہیں (1)

(1)(المیزان جلد 2 ص 105)۔

(2)(المیزان جلد 2 ص 105)۔

اس دوسرے نکتہ کو نگاہ میں رکھنے کی بعد آداب رسول اکرم (ص) کی قدر و قیمت اس وجہ سے ہے کہ آپ کی تربیت خدا نے کی ہے اور خدا ہی نے آپ کو ادب کی دولت سے نوازا ہے نیز آپ کے آداب ، زندگی کے حقیقی مقاصد سے ہم آہنگ ہیں اور حسن کے واقعی اور حقیقی مصداق ہیں۔
امام جعفر صادق (ع) نے فرمایا:
"ان الله عزوجل ادب نبیہ (ص) علی محبتہ فقال : انك لعلی خلق عظیم"

خدا نے اپنی محبت و عنایت سے اپنے پیغمبر (ص) کی تربیت کی ہے اس کے بعد فرمایا ہے کہ: آپ (ص) خلق عظیم پر فاءز ہیں (1)

آنحضرت (ص) کے جو آداب بطور یادگار موجود ہیں ان کی رعایت کرنا درحقیقت خدا کے بتائے ہوئے راستے " صراط مستقیم " کو طے کرنا اور کائنات کی سنت جاریہ اور قوانین سے ہم آہنگی ہے۔

(1) (اصول کافی جلد 2 ص 2 ترجمہ سید جواد مصطفوی)۔

ادب اور اخلاق میں فرق باوجودی کہ بادی النظر میں دونوں لفظوں کے معنی میں فرق نظر نہیں آتا ہے لیکن تحقیق کے اعتبار سے ادب اور اخلاق کے معنی میں فرق ہے۔ علامہ طباطبائی ان دونوں لفظوں کے فرق کو اجاگر کرتے ہوئے فرماتے ہیں :
بر معاشرہ کے آداب و رسوم اس معاشرہ کے افکار اور اخلاقی خصوصیات کے آئینہ دار ہوتے ہیں اس لئے کہ معاشرتی آداب کا سرچشمہ مقاصد ہیں اور مقاصد اجتماعی، فطری اور تاریخی عوامل سے وجود میں آتے ہیں ممکن ہے بعض لوگ یہ خیال کریں کہ آداب و اخلاق ایک ہی چیز کے دو نام ہیں لیکن ایسا نہیں ہے اسلئے کہ روح کے راسخ ملکہ کا نام اخلاق ہے درحقیقت روح کے اوصاف کا نام اخلاق ہے لیکن ادب وہ بہترین اور حسین صورتیں ہیں کہ جس سے انسان کے انجام پانے والے اعمال متصف ہوتے ہیں (1)
ادب اور اخلاق کے درمیان اس فرق پر غور کرنے کے بعد کہا جاسکتا ہے کہ خلق میں اچھی اور بری صفت ہوتی ہے لیکن ادب میں فعل و عمل کی خوبی کی علاوہ اور کچھ نہیں ہوتا، دوسرے لفظوں میں یوں کہاجائے کہ اخلاق اچھا یا برا ہوسکتا ہے لیکن ادب اچھا یا برا نہیں ہوسکتا۔

(1) المیزان جلد 12 ص 106۔

رسول اکرم (ص) کے ادب کی خصوصیت روزمرہ کی زندگی کے اعمال میں رسول خدا (ص) نے جن آداب سے کام لیا ہے ان سے آپ نے اعمال کو خوبصورت و لطیف اور خوشنما بنادیا اور ان کو اخلاقی قدر و قیمت بخش دی۔
آپ کی سیرت کا یہ حسن و زیبائی آپ کی روح لطیف ، قلب نازک اور طبع ظریف کی دین تھی جن کو بیان کرنے سے ذوق سلیم اور حسن پرست روح کو نشاط حاصل ہوتی ہے اور اس بیان کو سن کر طبع عالی کو مزید بلندی ملتی ہے۔ رسول خدا (ص) کی سیرت کے مجموعہ میں مندرجہ ذیل اوصاف نمایاں طور پر نظر آتے ہیں۔
الف: حسن و زیبائی ب: نرمی و لطافت ج: وقار و متانت
ان آداب اور پسندیدہ اوصاف کے سبب آپ (ص) نے جاہل عرب کی بدخوئی ، سخت کلامی و بدزبانی اور سنگدلی کو نرمی ، حسن اور عذوفت و مہربانی میں بدل دیا، آپ (ص) نے ان کے دل میں برادری کا بیج بویا اور امت مسلمہ کے درمیان آپ (ص) نے اتحاد کی داغ بیل ڈالی۔

رسول خدا (ص) کے آداب اپنے مدمقابل کے ساتھ آپ (ص) کا جو سلوک تھا اس کے اعتبار سے آپ (ص) کے آداب تین حصوں میں تقسیم ہوتے ہیں۔

1_ خداوند عالم کے روبرو آپ (ص) کے آداب

2_ لوگوں کے ساتھ معاشرت کے آداب

3_ انفرادی اور ذاتی آداب

انہیں سے ہر ایک کی مختلف قسمیں ہیں جن کو آئندہ بیان کیا جائے گا۔

خدا کے حضور میں
بارگاہ خداوندی میں رسول خدا (ص) کی دعائیں بڑے ہی مخصوص آداب کے ساتھ ہوتی تھیں یہ دعائیں خدا سے آپ
(ص) کے عمیق ربط کا پتہ دیتی ہیں۔

وقت نماز
نماز آپ (ص) کی آنکھوں کا نور تھی، آپ (ص) نماز کو بہت عزیز رکھتے تھے چنانچہ آپ (ص) ہر نماز کو وقت پر
ادا کرنے کا اہتمام کرتے تھے، بہت زیادہ نمازیں پڑھتے اور نماز کے وقت اپنے آپ (ص) کو مکمل طور پر خدا کے
سامنے محسوس کرتے تھے۔
نماز کے وقت آنحضرت (ص) کے اہتمام کے متعلق آپ (ص) کی ایک زوجہ کا بیان ہے کہ "رسول خدا (ص) ہم سے
باتیں کرتے اور ہم ان سے محو گفتگو ہوتے، لیکن جب نماز کا وقت آتا تو آپ (ص) کی ایسی حالت ہوجاتی تھی گویا
کہ آپ (ص) نہ ہم کو پہچان رہے ہیں اور نہ ہم
آپ (ص) کو پہچان رہے ہیں(1)
منقول ہے کہ آپ (ص) پورے اشتیاق کے ساتھ نماز کے وقت کا انتظار کرتے اور اسی کی طرف متوجہ رہتے تھے
اور جیسے ہی نماز کا وقت آجاتا آپ (ص) مؤذن سے فرماتے "اے بلال مجھے اذان نماز کے ذریعہ شاد کر دو" (2)
امام جعفر صادق (ع) سے روایت ہے "نماز مغرب کے وقت آپ (ص) کسی بھی کام کو نماز پر مقدم نہیں کرتے تھے
اور اول وقت، نماز مغرب ادا کرتے تھے (3) منقول ہے کہ "رسول خدا (ص) نماز واجب سے دو گنا زیادہ مستحب
نمازیں پڑھا کرتے تھے اور واجب روزے سے دو گنے مستحب روزے رکھتے تھے(4)
روحانی عروج میں آپ (ص) کو ایسا حضور قلب حاصل تھا کہ جس کو بیان نہیں کیا جاسکتا، منقول ہے کہ جب رسول
خدا (ص) نماز کیلئے کھڑے ہوتے تھے تو خوف خدا سے آپ (ص) کا رنگ متغیر ہوجاتا تھا اور آپ (ص) کی بڑی
دردناک آواز سنی جاتی تھی(5)

1) سنن النبی ص 251_

2) سنن النبی ص 268_

3) سنن النبی ص_

4) سنن النبی ص 234_

5) سنن النبی ص 251_

جب آپ (ص) نماز زپڑھتے تھے تو ایسا لگتا تھا کہ جیسے کوئی کپڑا ہے جو زمین پر پڑا ہوا ہے (1) حضرت امام
جعفر صادق (ع) نے رسول خدا (ص) کی نماز شب کی تصویر کشی کرتے ہوئے فرمایا ہے :
"رات کو جب آپ (ص) سونا چاہتے تھے تو، ایک برتن میں اپنے سر ہانے پانی رکھ دیتے تھے آپ (ص) مسواک بھی
بستر کے نیچے رکھ کر سوتے تھے، آپ (ص) اتنا سوتے تھے جتنا خدا چاہتا تھا، جب بیدار ہوتے تو بیٹھ جاتے اور
آسمان کی طرف نظر کر کے سورہ آل عمران کی آیات "ان فی خلق السموات والارض الخ" پڑھتے اس کے بعد مسواک
کرتے، وضو فرماتے اور مقام نماز پر پہنچ کر نماز شب میں سے چار رکعت نماز ادا کرتے، ہر رکعت میں قراءت
کے بقدر، رکوع اور رکوع کے بقدر، سجدہ فرماتے تھے اس قدر رکوع طولانی کرتے کہ کہا جاتا کہ کب رکوع کو
تمام کریں گے اور سجدہ میں جائیں گے اسی طرح انکا سجدہ اتنا طویل ہوتا کہ کہا جاتا کہ سر اٹھائیں گے اس کے بعد
آپ (ص) پھر بستر پر تشریف لے جاتے اور اتنا ہی سوتے تھے جتنا خدا چاہتا تھا۔ اس کے بعد پھر بیدار ہوتے اور بیٹھ
جاتے، نگاہیں آسمان کی طرف اٹھا کر انہیں آیتوں کی تلاوت فرماتے پھر مسواک کرتے، وضو فرماتے، مسجد میں
تشریف لے جاتے اور نماز شب میں سے پھر چار رکعت نماز پڑھتے یہ نماز بھی اسی انداز سے ادا ہوتی جس انداز
سے اس سے پہلے چار رکعت ادا ہوئی تھی، پھر

تھوڑی دیر سونے کے بعد بیدار ہوتے اور آسمان کی طرف نگاہ کر کے انہیں آیتوں کی تلاوت فرماتے ، مسواک اور وضو سے فارغ ہو کر تین رکعت نماز شفع و وتر اور دو رکعت نماز نافلہ صبح پڑھتے پھر نماز صبح ادا کرنے کیلئے مسجد میں تشریف لے جاتے" (1)

آنحضرت نے ابوذر سے ایک گفتگو کے ذیل میں نماز کی اس کوشش اور ادائیگی کے فلسفہ کو بیان کرتے ہوئے فرمایا: "اے ابوذر میری آنکھوں کا نور خدا نے نماز میں رکھایا ہے اور اس نے جس طرح کھانے کو بھوکے کیلئے اور پانی کو پیاسے کیلئے محبوب قرار دیا ہے اسی طرح نماز کو میرے لئے محبوب قرار دیا ہے ، بھوکا کھانا کھانے کے بعد سیر اور پیاسا پانی پینے کے بعد سیراب ہوجاتا ہے لیکن میں نماز پڑھنے سے سیراب نہیں ہوتا" (2)

دعا کے وقت تسبیح و تقدیس

آپ کے شب و روز کا زیادہ تر حصہ دعا و مناجات میں گذر جاتا تھا آپ سے بہت ساری دعائیں نقل ہوئی ہیں آپ کی دعائیں خداوند عالم کی تسبیح و تقدیس سے مزین ہیں ، آپ نے توحید کا سبق، معارف الہی کی گہرائی، خود شناسی اور خود سازی کے تعمیری اور تخلیقی

علوم ان دعاؤں میں بیان فرمادیئے ہیں ان دعاؤں میں سے ایک دعا وہ بھی ہے کہ جب آپ (ص) کی خدمت میں کھانا لایا جاتا تھا تو آپ (ص) پڑھا کرتے تھے:

"سبحانک اللہم ما احسن ما تبئلتنا سبحانک اللہم ما اکثر ما تعطينا سبحانک اللہم ما اکثر ما تعافينا اللہم اوسع علینا و علی فقراء المؤمنین" (1)

خدایا تو منزہ ہے تو کتنی اچھی طرح ہم کو آزماتا ہے ، خدایا تو پاکیزہ ہے تو ہم پر کتنی زیادہ بخشش کرتا ہے ، خدا یا تو پاکیزہ ہے تو ہم سے کس قدر درگزر کرتا ہے ، پالنے والے ہم کو اور حاجتمند مؤمنین کو فراخی عطا فرما_

بارگاہ الہی میں تضرع اور نیاز مندی کا اظہار

آنحضرت (ص) خدا کی عظمت و جلالت سے واقف تھے لہذا جب تک دعا کرتے رہتے تھے اسوقت تک اپنے اوپر تضرع اور نیاز مندی کی حالت طاری رکھتے تھے ، سیدالشہداء امام حسین (ع) رسول خدا (ص) کی دعا کے آداب کے سلسلہ میں فرماتے ہیں :

"کان رسول اللہ (ص) یرفع یدیه اذ ابتہل و دعا کما یستطعم المسکین " (2)

رسول (ص) بارگاہ خدا میں تضرع اور دعا کے وقت اپنے ہاتھوں کو اس طرح بلند کرتے تھے جیسے کوئی نادار کھانا مانگ رہا ہو_

لوگوں کے ساتھ حسن معاشرت

رسول اکرم (ص) کی نمایاں خصوصیتوں میں سے ایک خصوصیت لوگوں کے ساتھ حسن معاشرت ہے ، آپ تربیت الہی سے مالا مال تھے اس بنا پر معاشرت ، نشست و برخاست میں لوگوں کے ساتھ ایسے ادب سے پیش آتے تھے کہ سخت مخالف کو بھی شرمندہ کر دیتے تھے اور نصیحت حاصل کرنے والے مؤمنین کی فضیلت میں اضافہ ہوجاتا تھا_

آپ کی معاشرت کے آداب، اخلاق کی کتابوں میں تفصیلی طور پر مرقوم ہیں۔ ہم اس مختصر وقت میں چند آداب کو بیان کر رہے ہیں امید ہے کہ ہمارے لئے رسول خدا (ص) کے ادب سے آراستہ ہونے کا باعث ہو:

گفتگو

بات کرتے وقت کشادہ روئی اور مہربانی کو ظاہر کرنے والا تبسم آپ کے کلام کو شیریں اور دل نشیں بنادیتا تھا روایت میں ہے کہ :

"کان رسول الله اذا حدث بحديث تبسم في حديثه" (1)

بات کرتے وقت رسول اکرم (ص) تبسم فرماتے تھے۔
ظاہر ہے کہ کشادہ روئی سے باتیں کرنے سے ہر ایک کو اس بات کا موقع ملتا تھا کہ وہ آپ (ص) کی عظمت و منزلت سے مرعوب ہوئے بغیر نہایت اطمینان کے ساتھ آپ (ص) سے گفتگو کرے، اپنے ضمیر کی آواز کو کھل کر بیان کرے اور اپنی حاجت و دل کی بات آپ (ص) کے سامنے پیش کرے۔
سامنے والے کی بات کو آپ (ص) کبھی منقطع نہیں کرتے تھے ایسا کبھی نہیں ہوا کہ کوئی آپ (ص) سے گفتگو کا آغاز کرے تو آپ (ص) پہلے ہی اسکو خاموش کر دیں (2)

مزاح

مؤمنین کا دل خوش کرنے کیلئے آنحضرت (ص) کبھی مزاح بھی فرمایا کرتے تھے، لیکن تحقیر و تمسخر آمیز، ناحق اور ناپسندیدہ بات آپ (ص) کی کلام میں نظر نہیں آتی تھی۔
"عن الصادق (ع) قال ما من مؤمن الا وفيه دعابة و كان رسول الله يدعب و لا يقول الا حقا" (3)

1) سنن النبی ص 48 بحار ج 6 ص 298۔

2) مکارم الاخلاق ص 23۔

3) سنن النبی ص 49۔

امام صادق (ع) سے نقل ہوا ہے کہ : کوئی مؤمن ایسا نہیں ہے جس میں حس مزاح نہ ہو، رسول خدا (ص) مزاح فرماتے تھے اور حق کے علاوہ کچھ نہیں کہتے تھے۔
آپ کے مزاح کے کچھ نمونے یہاں نقل کئے جاتے ہیں :
"قال (ص) لاحد لا تنس يا ذالذنين " (1)

پیغمبر خدا (ص) نے ایک شخص سے فرمایا: اے دوکان والے فراموش نہ کر۔
انصار کی ایک بوڑھی عورت نے آنحضرت (ص) سے عرض کیا کہ آپ میرے لئے دعا فرمادیں کہ میں بھی جتنی بوجاؤں حضرت (ص) نے فرمایا: "بوڑھی عورتیں جنت میں داخل نہیں ہوں گی" وہ عورت رونے لگی آنحضرت (ص) مسکرائے اور فرمایا کیا تم نے خدا کا یہ قول نہیں سنا ;
"انا انشأنا بن انشاء فجعلنا بن ابقاراً " (2)
ہم نے بہشتی عورتوں کو پیدا کیا اور ان کو باکرہ قرار دیا۔

کلام کی تکرار

رسول خدا (ص) کی گفتگو کی خصوصیت یہ تھی کہ آپ (ص) بات کو اچھی طرح سمجھا دیتے تھے۔

1) بحار الانوار ج 16 ص 294۔

2) سورہ واقعہ آیت 35 و 36۔

ابن عباس سے منقول ہے : جب رسول خدا (ص) کوئی بات کہتے یا آپ (ص) سے کوئی سوال ہوتا تھا تو تین مرتبہ تکرار فرماتے یہاں تک کہ سوال کرنے والا بخوبی سمجھ جائے اور دوسرے افراد آنحضرت (ص) کے قول کی طرف متوجہ ہوجائیں۔

انس و محبت

پیغمبر خدا (ص) کو اپنے اصحاب و انصار سے بہت انس و محبت تھی ان کی نشستوں میں شرکت کرتے اور ان سے گفتگو فرماتے تھے آپ (ص) ان نشستوں میں مخصوص ادب کی رعایت فرماتے تھے۔
حضرت امیر المؤمنین آپ کی شیرین بزم کو یاد کرتے ہوئے فرماتے ہیں : " ایسا کبھی نہیں دیکھا گیا کہ پیغمبر خدا (ص) کسی کے سامنے اپنا پاؤں پھیلاتے ہوں " (1)
پیغمبر (ص) کی بزم کے بارے میں آپ کے ایک صحابی بیان فرماتے ہیں " جب ہم لوگ رسول خدا (ص) کے پاس آتے تھے تو دائرہ کی صورت میں بیٹھتے تھے " (2)
جلیل القدر صحابی جناب ابوذر بیان کرتے ہیں " رسول خدا (ص) جب اپنے اصحاب کے درمیان بیٹھتے تھے تو کسی انجانے آدمی کو یہ نہیں معلوم ہوسکتا تھا کہ پیغمبر (ص) کون ہیں آخر

(1) مکارم الاخلاق ص 22_

(2) سنن النبی ص 70_

کا ر اسے پوچھنا پڑتا تھا ہم لوگوں نے حضور (ص) سے یہ درخواست کی کہ آپ ایسی جگہ بیٹھیں کہ اگر کوئی اجنبی آدمی آجائے تو آپ (ص) کو پہچان لے ، اسکے بعد ہم لوگوں نے مٹی کا ایک چبوترہ بنایا آپ (ص) اس چبوترہ پر تشریف فرما ہوئے تھے اور ہم لوگ آپ (ص) کے پاس بیٹھتے تھے۔ (1)
امام جعفر صادق (ع) فرماتے ہیں: رسول خدا (ص) جب کسی کے ساتھ بیٹھتے تو جب تک وہ موجود رہتا تھا حضرت (ص) اپنے لباس اور زینت والی چیزوں کو جسم سے جدا نہیں کرتے تھے (2)
مجموعہ ورام میں روایت کی گئی ہے " پیغمبر (ص) کی سنت یہ ہے کہ جب لوگوں کے مجمع میں بات کرو تو ان میں سے ایک ہی فرد کو متوجہ نہ کرو بلکہ سارے افراد پر نظر رکھو (3)

(1) سنن النبی ص 63_

(2) سنن النبی ص 48_

(3) سنن النبی ص 47_

خلاصہ درس

(1) علمائے علم لغت نے لفظ ادب کے جو معنی بیان کئے ہیں ان پر غور کرنے کے بعد یہ بات واضح ہوجاتی ہے کہ درحقیقت ظرافت عمل اور ایسے نیک چال چلن کا نام ادب ہے کہ جس کا سرچشمہ لطافت روح اور طینت کی پاکیزگی ہے

(2) آنحضرت (ص) کے ادب کی قدر و قیمت اس عنوان سے ہے کہ آپ خدا کی بارگاہ کے تربیت یافتہ اور اس کے سکھائے ہوئے ادب سے آراستہ و پیراستہ تھے۔

(3) اخلاق و آداب ، میں فرق یہ ہے کہ اخلاق میں اچھائی اور برائی دونوں ہوتی ہیں مگر ادب میں حسن عمل کے سوا اور کچھ نہیں ہوتا۔

(4) رسول خدا (ص) نے روزمرہ کی زندگی کے اعمال میں جن طریقوں اور آداب کو اپنایا، وہ ایسے تھے کہ جنہوں نے اعمال کو خوبصورتی لطافت اور حسن عطا کیا اور انہیں اخلاقی قدروں کا حامل بنادیا۔

(5) رسول اللہ (ص) کی سیرت میں مندرجہ ذیل اوصاف نمایاں طور پر نظر آتے ہیں :

- الف: حسن و زیبائی ب: نرمی اور لطافت ج: وقار و متانت
- 6 (مدمقابل کے سامنے جو آپ (ص) کے آداب تھے ان کو تین حصوں میں تقسیم کیا جاسکتا ہے:
- 1_ خدا کے بالمقابل آپ (ص) کے آداب
- 2_ لوگوں کی ساتھ معاشرت کے آداب
- 3_ فردی اور ذاتی آداب

سوالات :

- 1_ ادب کے معنی لکھئے؟
- 2_ ادب اور اخلاق کا فرق تحریر کیجئے؟
- 3_ پیغمبر اکرم (ص) کے آداب کے کتنے حصے ہیں؟
- 4_ نماز کے وقت آپ (ص) کے آداب کا اجمالی طور پر جائزہ لیجئے۔
- 5_ لوگوں سے معاشرت کے وقت آپ (ص) کے کیا آداب تھے؟ اجمالی طور پر بیان کیجئے۔

دوسرا سبق:

دوسرا سبق:

(لوگوں کے ساتھ آنحضرت (ص) کا برتاؤ)

رسول اکرم کے برتاؤ میں گرمجوشی کشش اور متانت موجودہ تھی چھوٹے، بڑے فقیر اور غنی ہر ایک سے آپ (ص) کے ملنے جلنے میں وہ ادب نظر آتا ہے جو آپ کی عظمت اور وسیع النظری کو اجاگر کرتا ہے۔

سلام

چھوٹے بڑے ہر ایک سے ملنے کا آغاز آپ (ص) سلام سے کرتے اور سبقت فرماتے تھے۔ قرآن کریم نے سلام کے جواب کے لئے جو آداب بیان کئے ہیں ان میں سے ایک چیز یہ ہے کہ سلام کا اچھے انداز سے جواب دیا جائے ارشاد ہے :

"و اذا حیبتہ بتحیة فحیوا باحسن منہا او ردوہا" (1)

اور جب کوئی شخص تمہیں سلام کرے تو تم بھی اس کے جواب میں بہتر طریقہ سے سلام کرو یا وہی لفظ جواب میں کہہ دو۔

رسول خدا (ص) دوسروں کے جواب میں اس قرآنی ادب کی ایک خاص قسم کی ظرافت سے رعایت فرماتے تھے۔ جناب سلمان فارسی سے منقول ہے کہ ایک شخص رسول خدا (ص) کی خدمت میں پہنچا اور اس نے کہا : السلام علیک یا رسول اللہ پیغمبر (ص) نے جواب دیا وعلیک ورحمة اللہ ، دوسرا شخص آیا اور اس نے کہا : السلام علیک یا رسول اللہ ورحمة اللہ آپ (ص) نے جواب میں فرمایا : وعلیک ورحمة اللہ و برکاتہ تیسرا شخص آیا اور اس نے کہا : السلام علیک ورحمة اللہ و برکاتہ آنحضرت نے فرمایا : وعلیک اس شخص نے پیغمبر (ص) سے کہا کہ فلاں آپ (ص) کے پاس آئے انہوں نے سلام کیا تو آپ نے ان کے جواب میں میرے جواب سے زیادہ کلمات ارشاد فرمائے؟ آنحضرت (ص) نے فرمایا تم نے ہمارے واسطے کوئی چیز چھوڑی ہی نہیں ، خداوند نے فرمایا ہے :

(1)سورہ نساء 86_

"واذا حييتم بتحيةة فحيوا باحسن منها او ردوها" (1)

اور جب کوئی شخص سلام کرے تو تم بھی اس کے جواب میں بہتر طریقہ سے سلام کیا کرو یا وہی لفظ جواب میں کہدیا کرو۔

مصافحہ

رسول خدا (ص) کی یادگار ایک اسلامی طریقہ مصافحہ کرنا بھی ہے۔ آپ کے مصافحہ کے آداب کو امیر المؤمنین بیان فرماتے ہوئے کہتے ہیں کہ " ایسا کبھی نہیں ہوا کہ رسول خدا (ص) نے کسی سے مصافحہ کیا ہو اور اس شخص سے پہلے اپنا ہاتھ کھینچ لیا ہو " (2)
امام جعفر صادق نے اس سلسلہ میں فرمایا " جب لوگوں نے اس بات کو سمجھ لیا تو حضرت سے مصافحہ کرنے میں جلدی سے اپنا ہاتھ کھینچ لیتے تھے " (3)

رخصت کے وقت

مؤمنین کو رخصت کرتے وقت رسول خدا (ص) ان کے لئے دعائے خیر کیا کرتے تھے: ان کو خیر و نیکی کے مرکب پر بٹھاتے اور تقویٰ کا توشہ ان کے ساتھ کرتے تھے۔

(1) تفسیر در المنثور ج 2 ص 188۔

(2) مکارم الاخلاق ص 23۔

(3) سنن النبی ص 48۔

ایک صحابی کو رخصت کرتے وقت فرمایا:

" زودك الله التقوى و غفر ذنبك و لقاك الخير حيث كنت " (1)

خداوند عالم خداوند عالم تمہارا توشہ سفر تقویٰ قرار دے، تمہارے گناہ معاف کر دے اور تم جہاں کہیں رہو تم تک خیر پہنچاتا رہے۔

پکارتے وقت

اصحاب کو پکارنے میں آپکا انداز نہایت محترمانہ ہوتا تھا آنحضرت (ص) اپنے اصحاب کے احترام اور ان کے قلبی لگاؤ کیلئے ان کو کنیت سے پکارتے تھے اور اگر کسی کی کوئی کنیت نہینہوتی تھی تو اس کیلئے معین کردیتے تھے پھر تو دوسرے لوگ بھی اسی کنیت سے ان کو پکارنے لگتے تھے اس طرح آپ صاحب اولاد اور بے اولاد عورتوں، یہاں تک کہ بچوں کیلئے کنیت معین فرماتے تھے اور اس طرح سب کا دل موہ لے لیتے تھے (1)۔

پکار کا جواب

آنحضرت (ص) جس طرح کسی کو پکارنے میں احترام ملحوظ نظر رکھتے تھے ویسے ہی آپ (ص) کے کسی کی آواز پر لبیک کہنے میں بھی کسر نفسی اور احترام کے جذبات ملے جلے ہوتے تھے۔

(1) مکارم الاخلاق ص 249۔

(2) سنن النبی ص 53۔

روایت ہوئی ہے کہ :

"لا يدعوه احد من الصحابه و غيرهم الا قال لبیک" (1)

رسول خدا (ص) کو جب بھی ان کے اصحاب میں سے کسی نے یا کسی غیر نے پکارا تو آپ نے اس کے جواب میں لبیک کہا۔
 امیر المؤمنین سے روایت ہے کہ جب رسول خدا (ص) سے کوئی شخص کسی چیز کی خواہش کرتا تھا اور آپ (ص) بھی اسے انجام دینا چاہتے تھے تو فرماتے تھے کہ "ہاں" اور اگر اسکو انجام دینا نہیں چاہتے تھے تو خاموش رہ جاتے تھے اور برگز "نہیں" زبان پر جاری نہیں کرتے تھے (2)

ظاہری آرائشے

کچھ لوگ مردوں کا فقط گھر کے باہر اور ناآشنا لوگوں سے ملاقات کرتے وقت آراستہ رہنا ضروری سمجھتے ہیں ان کے برخلاف رسول خدا (ص) گھر میں اور گھر کے باہر دونوں جگہ نہایت آراستہ رہتے تھے، نہ صرف اپنے خاندان والوں کیلئے بلکہ اپنے اصحاب کیلئے بھی اپنے کو آراستہ رکھتے تھے اور فرماتے تھے کہ : خدا اپنے اس بندہ کو دوست رکھتا ہے جو اپنے بھائیوں سے ملاقات کیلئے گھر سے نکلتے وقت آمادگی اور آراستگی سے نکلے (3)

1)سنن النبی ص 53_

2)سنن النبی ص 70_

3)سنن النبی ص 22_

مہمان نوازی کے کچھ آداب

رسول اکرم (ص) جو کہ عالی مزاج اور آزاد منش تھے وہ اپنے مہمانوں کا نہایت احترام و اکرام کرتے تھے۔ منقول ہے کہ " جب کبھی کوئی آپ کے پاس آتا تھا تو جس تو شک پر آپ تشریف فرما ہوتے تھے آنے والے شخص کو دے دیتے تھے اور اگر وہ مہمان اسے قبول نہیں کرتا تو آپ اصرار فرماتے تھے یہاں تک وہ قبول کر لے۔ (1)
 حضرت موسیٰ بن جعفر (ع) نے فرمایا: " جب رسول خدا (ص) کے یہاں کوئی مہمان آتا تھا تو آپ اس کے ساتھ کھانا کھاتے تھے اور جب تک مہمان کھانے سے اپنا ہاتھ روک نہیں لیتا تھا آپ کھانے میں اس کے شریک رہتے تھے۔ (2)

عیادت کے آداب

آپ اپنے اصحاب سے صحت و تندرستی ہی کے زمانہ میں ملاقات نہیں کرتے تھے بلکہ اگر کوئی مؤمن اتفاقاً بیمار پڑ جانا تو آپ اسکی عیادت کرتے اور یہ عمل خاص آداب کے ساتھ انجام پاتا۔

1)سنن النبی ص 53_

2)سنن النبی ص 67_

عیادت کے آداب سے متعلق آپ (ص) خود بیان فرماتے ہیں :

"تمام عیادة المریض ان یضع احدکم یدہ علیہ و یسألہ کیف انت؟ کیف اصبحت؟ و کیف امسیت؟ و تمام تحیتکم المصافحہ" (1)
 کمال عیادت مریض یہ ہے کہ تم اس کے اوپر اپنا ہاتھ رکھو اس سے پوچھو کہ تم کیسے ہو؟ رات کیسے گذاری؟ تمہارا دن کیسے گذرا؟ اور تمہارا مکمل سلام مصافحہ کرنا ہے۔

مریض کی عیادت کے وقت رسول خدا (ص) کا ایک دوسرا طریقہ یہ تھا کہ آپ اس کے لئے دعا فرماتے تھے۔ روایت ہے کہ جب سلمان فارسی بیمار ہوئے اور آپ نے ان کی عیادت کی، تو اٹھتے وقت فرمایا :

"یا سلمان کشف اللہ ضرک و غفر ذنبک و حفظ فی دینک و بدنک الی منتہی اجلك"

اے سلمان اللہ تمہاری پریشانی کو دور کرے تمہارے گناہ کو بخش دے اور موت آنے تک تمہارے دین اور بدن کو صحیح و سالم رکھے (2)

حاصل کلام

کلی طور پر جاودانی ، شایستگی اور خردمندی پیغمبر اکرم (ص) کے برتاؤ کے آداب کی

1) مکارم الاخلاق 359_

2) مکارم الاخلاق ص 361_

خصوصیات میں سے تھیں۔ آنحضرت (ص) کے سلوک کا اثر آپ کے زمانہ کے افراد پر ایسا گہرا تھا کہ بہت ہی کم مدت میں ان کی روح و فکر میں عظیم تبدیلی آگئی اور ان کو آپ (ص) نے اخلاق اسلامی کے زیور سے آراستہ کر دیا رسول (ص) کی سیرت کو نمونہ عمل بنانا فقط آپ (ص) کے زمانہ کے افراد سے مخصوص نہیں ہے بلکہ جب تک دنیا قائم ہے اور اسلام کا پرچم لہرا رہا ہے رسول اسلام (ص) پر ایمان لانیوالوں کو چاہئے کہ آپ کے اخلاق (ص) آداب اور سیرت کو آئیڈیل بنائیں۔

کچھ اپنی ذات کے حوالے سے آداب

انفرادی اعمال کی انجام دہی میں آپ کا طریقہ اس حد تک دلپذیر اور پسندیدہ تھا کہ لوگوں کیلئے ہمیشہ کیلئے نمونہ عمل بن گئے ، آپ پر ایمان لانے والے آج سنت پیغمبر (ص) سمجھ کر ان اعمال کو بجالاتے ہیں۔ آنحضرت (ص) کی زندگی کی تاریخ میں کوئی ایسی چھوٹی سی بات بھی ناپسندیدہ نظر نہیں آتی ، صرف بڑے کاموں میں ہی آپ کی سیرت سبق آموز اور آئیڈیل نہیں ہے بلکہ آپ کی زندگی کے معمولی اور جزئی امور بھی اخلاق کے دقیق اور لطیف ترین درس دیتے نظر آتے ہیں ۔ اس تحریر میں حضرت (ص) کے کچھ ذاتی آداب کی طرف اشارہ کیا جا رہا ہے۔ آداب رسول خدا (ص) کے متلاشی افراد کیلئے بہتر ہے کہ وہ ان کتابوں کا مطالعہ فرمائیں جو اس سلسلہ میں لکھی گئی ہیں۔ (1)

آرائش

دنیاوی زور زیور کی نسبت آپ (ص) نظافت، صفائی اور پاکیزگی کو خاص اہمیت دیتے تھے اچھی خوشبو استعمال کرتے تھے ، بالوں میں کنگھی کرتے تھے اور آپ کا لباس ہمیشہ صاف ستھرا اور پاکیزہ رہتا تھا ، گھر سے نکلتے وقت آئینہ دیکھتے ، ہمیشہ با وضو رہتے اور مسواک کرتے تھے آپ (ص) کے لباس اور نعلین کا ایک رنگ ہوتا تھا جب آپ (ص) سر پر عمامہ رکھتے تو اس وقت آپ کا قد نمایاں ہو کر آپ کے وقار میں اضافہ کر دیتا تھا چونکہ اس موضوع پر مفصل گفتگو ہوگی اسلئے یہاں فقط اشارہ پر ہم اکتفا کر رہے ہیں۔

کھانے کے آداب

رسول خدا (ص) مخصوص آداب سے کھانا تناول فرماتے تھے لیکن کوئی مخصوص غذا نہیں کھاتے تھے۔ آپ (ص) ہر طرح کی غذا نوش فرماتے تھے اور جس کھانے کو خدا نے حلال کیا ہے اسکو اپنے گھروالوں اور خدمتگاروں کے ساتھ کھاتے تھے ، اسی طرح اگر کوئی شخص آپ (ص) کی دعوت

1) (سنن النبی علامہ طباطبائی ، مکارم الاخلاق طبرسی، بحار الانوار مجلسی و ...)۔

کرتا تو آپ (ص) زمین یا فرش پر بیٹھ جاتے اور جو کچھ پکا ہوتا تھا تناول فرمالتے تھے ۔ لیکن جب آپ (ص) کے یہاں کوئی مہمان آجاتا تو آپ اس کے ساتھ غذا تناول فرماتے اور اس غذا کو بہترین تصور فرماتے تھے جس میں آپ (ص) کے ساتھ زیادہ لوگ شریک ہوتے تھے۔ (1) کسی کھانے کی مذمت نہیں کرتے تھے ، پسند آتا تو کھالتے اور اگر ناپسند ہوتا تو نہیں کھاتے تھے لیکن اسے دوسروں کیلئے حرام نہیں کرتے تھے۔ (2)

کم خوری

دن بھر کی انتھک محنت اور ہمیشہ نماز شب کی ادائیگی کے باوجود کم غذا تناول فرماتے اور پر خوری سے پرہیز کرتے تھے۔
 امام جعفر صادق (ع) نے فرمایا: "رسول خدا (ص) کے نزدیک اس سے زیادہ اور کوئی چیز محبوب نہ تھی کہ ہمیشہ بھوک رہے اور خوف خدانل میں رکھا جائے (3) کم خوری کی بنا پر آپکا جسم لاغر اور اعضاء کمزور ہے۔"

-
- (1) مکارم الاخلاق ص 26_
 (2) سنن النبی ص 177_
 (3) مکارم الاخلاق ص 160_

امیر المؤمنین علی بن ابی طالب (ع) فرماتے تھے: "ساری دنیا سے شکم کے اعتبار سے آپ سب سے زیادہ لاغر اور کھانے کے اعتبار سے آپ سب سے زیادہ بھوک میں رہتے تھے ... بھوکے شکم کے ساتھ آپ دنیا سے تشریف لے گئے اور منزل آخرت میں صحیح و سالم پہنچے" (1)۔
 ایسا کبھی نہیں ہوا کہ آپ نے زیادہ کھانا کھا کر شکم پر کیا ہو (2) چنانچہ کم خوری کے بارے میں آپ (ص) خود ارشاد فرماتے تھے: "ہم وہ ہیں کہ جو بھوک کے بغیر کھانا نہیں کھاتا اور جب کھاتے ہیں تو پیٹ بھر کر نہیں کھاتے" (3) کم خوری کی وجہ سے آپکا جسم صحیح و سالم تھا اور اسکی بنیاد مضبوط تھی۔

آداب نشست

حضور نبی اکرم (ص) خدا کے مخلص بندے تھے حق تعالیٰ کی بندگی کی رعایت ہر حال میں کرتے تھے۔ امام محمد باقر (ع) سے روایت ہے: "رسول خدا (ص) غلاموں کی طرح کھانا کھاتے تھے غلاموں کی طرح زمین پر بیٹھتے اور زمین ہی پر سوتے تھے" (4)۔

-
- (1) نہج البلاغہ ص 159_
 (2) سنن النبی ص 182_
 (3) سنن النبی ص 181_
 (4) سنن النبی ص 163_

امیر المؤمنین (ع) فرماتے ہیں: رسول خدا (ص) جب دسترخوان پر بیٹھتے تو غلاموں کی طرح بیٹھتے تھے اور بائیں ران پر تکیہ کرتے تھے" (1)۔

ہاتھ سے غذا کھانا

رسول خدا (ص) کے کھانے کا طریقہ یہ تھا کہ آپ کھانا ہاتھ سے کھاتے تھے۔ امام جعفر صادق (ع) سے روایت ہے: "رسول خدا (ص) غلاموں کی طرح بیٹھتے ہاتھوں کو زمین پر رکھتے اور تین انگلیوں سے غذا نوش فرماتے تھے اپنی گفتگو جاری رکھتے ہوئے آپ (ع) نے فرمایا: یہ تھا آپ (ص) کے کھانا کھانے کا انداز اس طرح نہیں کھاتے تھے جیسے اہل نخوت کھانا کھاتے ہیں" (2)۔
 امام جعفر صادق (ع) اپنے والد امام محمد باقر سے نقل کرتے ہیں: "رسول خدا (ص) جب کھانے سے فارغ ہوتے تھے تو اپنی انگلیوں کو چوستے تھے" (3)۔

کھانا کھانے کی مدت

تھوڑی سی غذا پر قناعت فرمانے کے باوجود جو افراد آپ کے ساتھ کھانا کھاتے تھے

1) سنن النبی ص 164_

2) سنن النبی ص 145_

3) سنن النبی ص 165_

آپ شروع سے آخر تک انکا ساتھ دیتے تھے تا کہ وہ لوگ آپ کی خاطر کھانے سے ہاتھ نہ کھینچ لیں اور بھوکے ہی رہ جائیں۔
صادق آل محمد (ع) فرماتے ہیں: رسول خدا (ص) جب لوگوں کے ساتھ کھانا کھانے کیلئے بیٹھتے تو سب سے پہلے شروع کرتے اور سارے لوگوں کے بعد کھانے سے ہاتھ روکتے تا کہ لوگ کھانے سے فارغ ہو جائیں _ (1)

ہر لقمہ کے ساتھ حمد خدا
آنحضرت (ص) چونکہ کسی بھی لمحہ یاد خدا سے غافل نہیں رہتے تھے اسلئے کھانا کھاتے وقت بھی خدا کا شکر ادا کرتے رہتے تھے۔
منقول ہے کہ " رسول خدا (ص) ہر دو لقمہ کے درمیان حمد خدا کیا کرتے تھے " (2)

پانی پینے کا انداز
پیغمبر اکرم (ص) کی پانی پینے وقت بھی ایک خاص ادب کا خیال رکھتے تھے روایت میں ہے کہ " جب پانی پیتے تو بسم اللہ کہتے ... پانی کو چوس کر پیتے اور ایک سانس میں نہیں پیتے

1)سنن النبی ص 164_

2)سنن النبی ص 168_

تھے ، فرماتے تھے کہ ایک سانس میں پانی پینے سے تلی میں درد پیدا ہوتا ہے(1)روایت میں یہ بھی ہے "آپ (ص) پانی پیتے وقت پانی کے برتن ہی میں سانس نہیں لیتے تھے بلکہ سانس لینا چاہتے تو برتن کو منہ سے الگ کر لیتے تھے " (2)

سفر کے آداب
جنگ اور جنگ کے علاوہ آپ (ص) کے دونوں سفر مخصوص آداب کے ساتھ انجام پاتے تھے اور آپ تمام ضروری باتوں کا خیال رکھتے تھے۔

زاد راہ
سفر کے موقع پر آپ ضروری سامان اپنے ساتھ لے لیتے تھے، زاد راہ سفر لینے کے بارے میں آپ (ص) فرماتے ہیں : یہ سنت ہے کہ جب کوئی سفر کیلئے نکلے تو اپنا خرچ اور اپنی غذا اپنے ساتھ رکھے اسلئے کہ یہ عمل پاکیزگی نفس اور اخلاق کے اچھے ہونے کا باعث ہے۔

1)سنن النبی ص 169_

2)سنن النبی ص 170_

ذاتی ضروریات کے سامان
زاد راہ کے علاوہ آپ اپنی ذاتی ضروریات کا سامان بھی اپنے ساتھ لے لیتے تھے۔ روایت ہے کہ "آنحضرت (ص) سفر میں چیزوں کو اپنے ساتھ رکھتے تھے اور وہ چند چیزیں یہ ہیں آئینہ، جسم پر ملنے والا تیل ، سرمہ دانی، قینچی مسواک اور کنگھی _

دوسری حدیث میں ہے سوئی اور دھاگہ نعلین سینے والی سوئی اور پیوند لگانے کی چیزیں بھی آپ اپنے ساتھ رکھتے تاکہ لباس کو اپنے ہاتھوں سے سی لیں اور جوتے میں پیوند لگالیں" (1)۔
 "آنحضرت (ص) کے سفر کے آداب میں ایک دوسری چیز کا بھی ذکر آیا ہے اور وہ یہ کہ آپ جس راستے سے جاتے تھے اس راستے سے واپس نہیناتے تھے بلکہ دوسرا راستہ اختیار کرتے تھے" (2)۔
 "قدم تیز اٹھاتے اور راستہ جلد طے کرتے اور جب وسیع و عریض بیابان میں پہنچتے تو اپنی رفتار مزید تیز کر دیتے تھے" (3)۔
 آپ ہمیشہ سفر سے ظہر کے وقت واپس پلٹتے، (4) جب رسول خدا (ص) سفر سے

(1) مکارم الاخلاق ص 63۔

(2) سنن النبی ص 110۔

(3) سنن النبی ص 4۔

(4) سنن النبی ص 117۔

واپس آتے تو پہلے مسجد جاتے دو رکعت نماز پڑھتے اس کے بعد گھر تشریف لے جاتے تھے (1)۔

سونے کے آداب

رسول اکرم (ص) خدا کے حکم کے مطابق راتوں کو بیدار اور دعا و عبادت میں مصروف رہتے تھے، فقط تھوڑی دید سوتے وہ بھی مخصوص آداب کے ساتھ۔

امام محمد باقر (ع) فرماتے ہیں: "رسول خدا (ص) جب بھی خواب سے بیدار ہوتے تو اسی وقت زمین پر خدا کا سجدہ بجالاتے تھے" (2)۔

بیچے بچھانے کیلئے ایک عبا اور ایک کھال کا تکیہ تھا کہ جس میں خرما کی چھال بھری ہوئی تھی۔ ایک رات اسی بستر کو دہرا کر کے لوگوں نے بچھادیا جب آپ صبح کو بیدار ہوئے تو فرمایا کہ یہ بستر نماز شب سے روکتا ہے اس کے بعد آپ نے حکم دیا کہ اس کو اکھرا بچھایا جائے۔

(1) سنن النبی ص 119۔

(2) سنن النبی ص 140۔

(3) سنن النبی ص 154۔

خلاصہ درس

1) پیغمبر اکرم (ص) انتہائی پرکشش، قاطع اور بھر پور متانت کے حامل تھے انکا وہ ادب جو کہ انکے بزرگ منش ہونے اور وسعت نظر رکھنے کی عکاسی کرتا تھا ہر چھوٹے، بڑے، فقیر اور غنی اور تمام لوگوں کے ساتھ ملنے جلنے میں نظر آتا ہے۔

الف: آپ (ص) سلام کرنے میں پہل کیا کرتے تھے۔

ب: مصافحہ کرنے والے سے پہلے اپنا ہاتھ نہیں کھینچتے تھے۔

ج: اپنے اصحاب کو نہایت محترمانہ انداز میں پکارتے تھے۔

د: ہر ایک کی پکار کا نہایت ہی احترام و ادب سے جواب دیتے تھے۔

ہ: اپنے مہمانوں کیلئے آپ نہایت ادب و احترام کا مظاہرہ فرماتے تھے۔

2) رسول اکرم (ص) کی سیرت کا ان کے زمانہ کے افراد پر ایسا گہرا اثر پڑا کہ تھوڑے ہی دنوں میں ان کی روح میں عظیم تبدیلی پیدا ہوگئی اور اس سیرت نے ان کو زیور اسلامی سے آراستہ کر دیا۔

3) ذاتی اعمال میں آپکا انداز ایسا دل پذیر تھا کہ آپ نے ان اعمال کو جاودانی عطا کردی تھی اور آج آپ (ص) پر ایمان

لانیوالے ان کو سنت پیغمبر (ص) سمجھ کر بجالاتے ہیں۔
 (4) رسول اکرم کا سفر چاہے وہ جنگی ہو یا غیر جنگی مخصوص آداب کا حامل ہوتا تھا اور اسمیں آپ (ص) ضرورت کی ان تمام چیزوں کو اپنے ساتھ رکھتے تھے جن کی سفر میں ضرورت ہوتی ہے۔

سوالات :

- 1_ لوگوں سے ملنے جانے میں آپ (ص) کی کیا سیرت تھی اختصار کے ساتھ بیان فرمائیے
- 2_ مریض کی عیادت کے سلسلہ میں آپ (ص) کے کیا آداب تھی ؟
- 3_ لوگوں کے درمیان آپ کی سیرت کا کیا اثر تھا؟
- 4_ ذاتی حالات مثلاً اپنے کو آراستہ کرنے، کھانے پینے میں آپ کے کیا آداب تھے؟ ان میں سے کچھ بیان فرمائیے
- 5_ سفر کے وقت آپ کا کیا طریقہ ہوتا تھا ، تحریر فرمائیے

تیسرا سبق:

تیسرا سبق:

(پیغمبر اکرم (ص) کا طرز معاشرت)

رسول اکرم (ص) ملت اسلامیہ کے ربیر اور خدا کا پیغام پہنچانے پر مامور تھے اس لئے آپ (ص) کو مختلف طبقات کے افراد اور اقوام سے ملنا پڑتا تھا ان کو توحید کی طرف مائل کرنے کا سب سے بڑا سبب ان کے ساتھ آپ (ص) کا نیک برتاو تھا۔

لوگوں کے ساتھ معاشرت اور ملنے جانے کی کیفیت کے بارے میں آپ (ص) سے بہت سی حدیثیں وارد ہوئی ہیں لیکن سب سے زیادہ جو چیز آپ (ص) کی معنوی عظمت کی طرف انسان کی راہنمائی کرتی ہے وہ لوگوں کے ساتھ ملنے جانے میں نیک اخلاق اور آپ (ص) کی پاکیزہ سیرت ہے۔

وہ سیرت جس کا سرچشمہ وحی اور رحمت الہی ہے جو کہ حقیقت تلاش کرنے والے افراد کی روح کی گہرائیوں میں اتر جاتی ہے وہ سیرت جو "اخلاق کے مسلم اخلاقی اصولوں" (1) کے ایک سلسلہ سے ابھرتی ہے جو آپ (ص) کی روح میں راسخ تھی اور آپ (ص) کی ساری

(1) سیرت نبوی، استاد مطہری 34 ، 22۔

زندگی میں منظر عام پر آتی رہی۔

اس مختصر سی بحث میں جو بیان کیا جائے گا وہ عام لوگوں کے ساتھ پیغمبر (ص) کے سلوک کی طرف اشارہ ہوگا امید ہے کہ ... "لکم فی رسول اللہ اسوة حسنة" (1) تمہارے لئے پیغمبر خدا (ص) کے اندر اسوہ حسنہ موجود ہے " کے مطابق آپ (ص) کے کریمانہ اخلاق ہمارے لئے نمونہ بنیں گے۔

صاحبان فضیلت کا اکرام

بعثت پیغمبر اسلام (ص) کا ایک مقصد انسانی فضائل اور اخلاق کی قدروں کو زندہ کرنا ہے ، آپ (ص) نے اس سلسلہ میں فرمایا:

"انما بعثت لاتمم مكارم اخلاق" (2)

یعنی ہماری بعثت کا مقصد انسانی معاشرہ کو معنوی کمالات اور مکارم اخلاق کی بلندی کی طرف لے جانے ہے۔ اسی وجہ سے آنحضرت (ص) صاحبان فضیلت سے اگر چہ وہ مسلمان نہ بھی ہوں، اچھے اخلاق سے ملتے اور ان کی عزت و احترام کرتے تھے" (یکرم اہل الفضل فی اخلاقہم و یتالف اہل الشرف بالبرہم) (3) نیک اخلاق کی بنا پر آپ (ص) اہل فضل

(1) احزاب، 21۔

(2) میزان الحکمہ ج 3 ص 149۔

(3) محجۃ البیضاء ج 4 ص 126۔

کی عزت کرتے اور اہل شرف کی نیکی کی وجہ سے ان پر مہربانی فرماتے تھے، رسول اکرم (ص) کے سلوک کے ایسے بہت سارے نمونے تاریخ میں موجود ہیں ہم ان میں سے بعض کی طرف اشارہ کرتے ہیں :

حاتم کی بیٹی

حضرت علی (ع) فرماتے ہیں " جب قبیلہ طئی کے اسیروں کو لایا گیا تو ان اسیروں میں سے ایک عورت نے پیغمبر (ص) سے عرض کیا کہ آپ لوگوں سے کہیں کہ وہ ہم کو پریشان نہ کریں اور ہمارے ساتھ نیک سلوک کریں اسلئے کہ میں اپنے قبیلے کے سردار کی بیٹی ہوں اور میرا باپ وہ ہے جو عہد و پیمان میں وفاداری سے کام لیتا ہے اسیروں کو آزاد اور بھوکوں کو سیر کرتا ہے سلام میں پہل کرتا ہے اور کسی ضرورت مند کو اپنے دروازے سے کبھی واپس نہیں کرتا ہیں " حاتم طائی" کی بیٹی ہوں پیغمبر (ص) نے فرمایا: یہ صفات جو تم نے بیان کئے ہیں یہ حقیقی مؤمن کی نشانی ہیں اگر تمہارا باپ مسلمان ہو تا تو میں اس کے لئے دعائے رحمت کرتا، پھر آپ (ص) نے فرمایا: اسکو چھوڑ دیا جائے اور کوئی اسکو پریشان نہ کرے اسلئے کہ اسکا باپ وہ شخص تھا جو مکارم الاخلاق کا دلدادہ تھا اور خدا مکارم الاخلاق کو پسند کرتا ہے۔ (1)

(1) محجۃ البیضاء ج 4 ص 132۔

حاتم کی بیٹی کے ساتھ اس سلوک کا یہ اثر ہوا کہ اپنے قبیلے میں واپس پہنچنے کے بعد اس نے اپنے بھائی " عدی بن حاتم" کو تیار کیا کہ وہ پیغمبر (ص) کی خدمت میں حاضر ہو کر ایمان لے آئے، عدی اپنی بہن کے سمجھانے پر پیغمبر (ص) کے پاس پہنچا اور اسلام قبول کر لیا اور پھر صدر اسلام کے نمایاں مسلمانوں، حضرت علی (ع) کے جان نثاروں اور ان کے پیروکاروں میں شامل ہو گیا (1)

بافضیلت اسیر

امام جعفر صادق (ع) نے فرمایا کہ: پیغمبر (ص) کے پاس کچھ اسیر لائے گئے آپ (ص) نے ایک کے علاوہ سارے اسیروں کو قتل کرنے کا حکم دیدیا اس شخص نے کہا : کہ ان لوگوں میں سے صرف مجھ کو آپ نے کیوں آزاد کر دیا؟ پیغمبر (ص) نے فرمایا کہ : " مجھ کو جبرئیل نے خدا کی طرف سے خبر دی کہ تیرے اندر پانچ خصلتیں ایسی پائی جاتی ہیں کہ جن کو خدا اور رسول (ص) دوست رکھتا ہے 1_ اپنی بیوی اور محرم عورتوں کے بارے میں تیرے اندر بہت زیادہ غیرت ہے 2_ سخاوت 3_ حسن اخلاق 4_ راست گوئی 5_ شجاعت " یہ سنتے ہی وہ شخص مسلمان ہو گیا کیسا بہتر اسلام"۔ (2)

(1) سیرہ ابن ہشام ج 4 ص 227۔

(2) بحار الانوار ج 18 ص 108۔

نیک اقدار کو زندہ کرنا اور وجود میں لانا

اسلام سے پہلے عرب کا معاشرہ قومی تعصب اور جاہلی افکار کا شکار تھا، مادی اقدار جیسے دولت، نسل، زبان، رنگ، قومیت یہ ساری چیزیں برتری کا معیار شمار کی جاتی رہیں رسول اکرم (ص) کی بعثت کی وجہ سے یہ قدریں بدل گئیں اور معنوی فضائل کے احیاء کا زمانہ آگیا، قرآن نے متعدد آیتوں میں تقویٰ، جہاد، شہاد، ہجرت اور علم کو معیار فضیلت قرار دیا ہے۔

"الذین آمنوا و ہاجرنا و جابدوا فی سبیل اللہ باموالہم و انفسہم اعظم درجۃ عند اللہ و اولئک ہم الفاءزون" (1)
جو لوگ ایمان لائے، وطن سے ہجرت کی اور راہ خدا میں جان و مال سے جہاد کیا وہ خدا کے نزدیک بلند درجہ رکھتے ہیں اور وہی کامیاب ہیں۔

"ان اکرمکم عند اللہ اتقیکم" (2)

تم میں جو سب سے زیادہ تقویٰ والا ہے وہی خدا کے نزدیک سب سے زیادہ معزز ہے۔
پیغمبر اسلام (ص) جو کہ انسان ساز مکتب کے مبلغ ہیں آپ (ص) امت اسلامی کے اسوہ کے عنوان سے ایسے اخلاقی فضائل اور معنوی قدر و قیمت رکھنے والوں کی بہت عزت کرتے تھے اور جو لوگ ایمان، ہجرت اور جہاد میں زیادہ سابقہ رکھتے تھے آنحضرت (ص) کے نزدیک وہ مخصوص احترام کے مالک تھے۔

(1) سورہ توبہ 20

(2) حجرات 13

رخصت اور استقبال

مشرکین کی ایذاء رسانی کی بنا پر پیغمبر (ص) نے کچھ مسلمانوں کو حکم دیا کہ وہ مکہ سے ہجرت کر جائیں جب "جعفر بن ابی طالب" حبشہ کی طرف روانہ ہوئے تو پیغمبر (ص) تھوڑی دور تک ان کے ساتھ ساتھ گئے اور آپ (ص) نے دعا فرمائی۔ اور جب چند سال بعد وہ اس سرزمین سے واپس پلٹے تو پیغمبر (ص) بارہ قدم تک ان کے استقبال کیلئے آگے بڑھے آپ کی پیشانی کا بوسہ لیا اور چونکہ ان کی حبشہ سے واپسی فتح خیبر کے بعد ہوئی تھی اسلئے آنحضرت (ص) نے فرمایا: "نہیں معلوم کہ میں فتح خیبر کیلئے خوشی مناؤں یا جعفر کے واپس آجانے کی خوشی مناؤں" (1)

انصار کی دلجوئی

فتح مکہ کے بعد کفار سے مسلمانوں کی ایک جنگ ہوئی جس کا نام "حنین" تھا اس جنگ میں مسلمانوں کو فتح ملی تھی پیغمبر اکرم (ص) نے جنگ حنین کے بعد مال غنیمت تقسیم کرتے وقت مہاجر و انصار میں سے کچھ لوگوں کو کچھ کم حصہ دیا اور مؤلفۃ القلوب کو جو ابھی نئے مسلمان تھے زیادہ حصہ دیا، انصار میں سے بعض نوجوان ناراض ہو گئے اور انہوں نے کہا کہ پیغمبر (ص) اپنے چچازاد بھائیوں اور اپنے عزیزوں کو زیادہ چاہتے ہیں اسلئے ان کو زیادہ مال دے رہے ہیں حالانکہ ابھی ہماری تلواروں سے مشرکین کا خون ٹپک رہا ہے اور ہمارے ہاتھوں

(1) مکارم الاخلاق ص 239

سے سخت کام آسان ہو رہے ہیں۔ ایک روایت کے مطابق "سعد بن عبادہ" پیغمبر (ص) کے پاس آئے اور بولے جو بخشش و عنایت آپ (ص) نے قبائل عرب اور قریش پر کئے ہیں، انصار کے اوپر وہ عنایت نہیں ہوئی ہیں اسلئے انصار اس بات پر ناراض ہیں، رسول خدا (ص) نے خیمہ لگانے کا حکم دیا، خیمہ لگایا گیا پھر آپ (ص) نے فرمایا: "فقط انصار خیمہ مینائیں، آپ (ص) خود علی (ع) کے ساتھ تشریف فرما ہوئے، جب انصار جمع ہو گئے تو آپ (ص) نے فرمایا: "میں تم لوگوں سے کیا سن رہا ہوں کیا یہ باتیں تمہارے لئے مناسب ہیں؟ ان لوگوں نے کہا کہ یہ باتیں ناتجربہ کار نوجوانوں نے کہی ہیں انصار کے بزرگوں نے یہ باتیں نہیں کہی ہیں، پھر پیغمبر (ص) نے ان نعمتوں کو شمار کرایا جو خداوند عالم نے حضرت (ص) کے وجود کے سبب میں ان کو عطا کی تھیں اس پر انصار نے گریہ کیا اور پیغمبر (ص) کے ہاتھوں اور پیروں کو بوسہ دے کر کہا: ہم آپ (ص) کی اطاعت کو دوست رکھتے ہیں مال کو دوست نہیں رکھتے ہم آپ (ص) کے دنیا سے چلے جانے اور آپ (ص) کی جدائی سے ڈرتے ہیں، نہ کہ کم سرمایہ سے، رسول خدا (ص) نے فرمایا: "زمانہ جاہلیت

سے ابھی قریش کا فاصلہ کم ہے ، مقتولین کی مصیبت برداشت کئے ہوئے ابھی تھوڑی دن گذرے ہیں میں نے چاہا کہ ان کی مصیبت ختم کردوں اور ان کے دلوں میں ایمان بھردوں اے انصار کیا تم اس بات پر راضی نہیں ہو کہ لوگ اونٹ اور گوسفند لے کر اپنے گھروں کو جائیں اور تم رسول خدا (ص) کے ساتھ اپنے گھر واپس جاؤ بیشک انصار ہمارے راز کے امین ہیں ، اگر تمام لوگ ایک راستے سے جائیں اور انصار دوسرے راستے سے گذریں تو میں اس راستے سے جاؤں گا جس سے انصار جارہے ہیں۔ اسلئے کہ انصار

ہمارے اندرونی اور ہمارے جسم سے لپٹے ہوئے لباس ہیں اور دوسرے افراد ظاہری لباس کی حیثیت رکھتے ہیں۔ (1) پیغمبر (ص) نے انصار کی عزت و تکریم کی اور چونکہ انہوں نے اسلام کیلئے گذشتہ زمانہ میں جد و جہد کی تھی اور اسلام کی نشر و اشاعت کے راستہ میں فداکاری کا ثبوت دیا تھا اس بنا پر پیغمبر (ص) نے ان کو اپنے سے قریب سمجھا اور اس طرح ان کی دلجوئی کی۔

جانبازوں کا بدرقہ اور استقبال

سنہ 8 ھ میں واقع ہونے والی جنگ " موتہ " میں لشکر بھیجتے وقت رسول خدا (ص) لشکر تیار کر لینے کے بعد لشکر کے ساتھ کچھ لوگوں کو لے کر بدرقہ کیلئے مدینہ سے ایک فرسخ تک تشریف لے گئے۔ پیغمبر (ص) نے نماز ظہران کے ساتھ ادا کی اور لشکر کا سپہ سالار معین فرمایا، سپاہیوں کیلئے دعا کی اس کے بعد " ثنیۃ الوداع " نامی جگہ تک جو مکہ کے قریب ہے ان کے ساتھ تشریف لے گئے اور ان کے لئے جنگی احکام صادر فرمائے۔ (2)

سنہ 8 ھ میں واقع ہونے والے غزہ " ذات السلاسل " کے بعد جب علی (ع) جانبازان اسلام کے ساتھ فتح پاکر واپس پلٹے تو اس موقع پر پیغمبر اکرم (ص) نے مسلمانوں کو فتح

(1) ناسخ التواریخ ج3 ص 132 ، 134۔

(2) السیرۃ الحلی ج3 ص 68۔

کی خبر دی اور مدینہ والوں کے ساتھ مدینہ سے تین میل دور جا کر ان کا استقبال کیا ، جب علی (ع) نے پیغمبر (ص) کو دیکھا تو گھوڑے سے اتر پڑے آنحضرت (ص) بھی گھوڑے سے اتر پڑے علی (ع) کی پیشانی کو بوسہ دیا ان کے چہرہ سے گرد و غبار صاف کیا اور فرمایا: الحمد للہ یا علی الذین شد بک ازری و قوی بک ظہری ، اے علی خدا کی حمد ہے کہ اس نے تمہارے ذریعہ سے ہماری کمر مضبوط کی اور تمہارے وسیلہ سے اس نے دشمنوں پر ہمیں قوت بخشی اور مدد کی۔ (1) جب رسول خدا (ص) کو فتح خیبر کی خبر دی گئی تو آپ (ص) بہت خوش ہوئے اور حضرت علی کے استقبال کو آگے بڑھے ان کو گلے سے لگایا پیشانی کا بوسہ دیا اور فرمایا " خدا تم سے راضی ہے تمہاری کوشش اور جد و جہد کی خبریں ہم تک پہنچیں ، میں بھی تم سے راضی ہوں " علی (ع) کی آنکھیں بھر آئیں پیغمبر (ص) نے فرمایا: " اے علی یہ خوشی کے آنسو ہیں یا غم کے ؟ " آپ (ص) نے کہا خوشی کے اور میں کیوں نہ خوش ہوں کہ آپ مجھ سے راضی ہیں ؟ پیغمبر (ص) نے فرمایا: " صرف میں ہی تم سے راضی نہیں ہوں بلکہ خدا، ملائکہ ، جبرئیل اور میکائیل سب تم سے راضی ہیں۔ (2)

(1) ناسخ التواریخ ج2 ص 357۔

(2) ناسخ التواریخ ج2 ص 289۔

جہاد میں پیشقدمی کرنیوالوں کا اکرام

مسلمانوں اور کفار کے درمیان جو پہلی جنگ ہوئی وہ ' جنگ بدر ' تھی جن لوگوں نے رسول اکرم (ص) کے ساتھ اس جنگ میں شرکت کی تھی وہ " اہل بدر " کے عنوان سے پیغمبر اکرم (ص) اور صدر اسلام کے مسلمانوں کے نزدیک خصوصیت کے حامل تھے۔

حضرت پیغمبر اعظم (ص) جمعہ کے دن " صفہ " پر بیٹھے ہوئے تھے اور لوگوں کی کثرت کی وجہ سے جگہ کم تھی)

رسول خدا (ص) مہاجرین و انصار میں سے " اہل بدر " کی تکریم کر رہے تھے) اسی حال میں اہل بدر میں سے کچھ لوگ منجملہ ان کے ثابت ابن قیس بزم میں وارد ہوئے اور پیغمبر (ص) کے روبرو کھڑے ہو کر فرمایا: السلام علیک ایہا النبی و رحمة الله و برکاتہ آپ (ص) نے ان کے سلام کا جواب دیا اس کے بعد ثابت نے مسلمانوں کو سلام کیا مسلمانوں نے بھی جواب سلام دیا وہ اسی طرح کھڑے رہے اور رسول خدا (ص) کے پاس جمع ہونے والی بھیڑ کی طرف دیکھتے رہے لیکن ان کو کسی نے جگہ نہیں دی پیغمبر (ص) پر یہ بات بہت گراں گذری آنحضرت (ص) نے اپنے اردگرد بیٹھے ہوئے مہاجرین و انصار میں سے چند افراد سے کہ جو اہل بدر میں سے نہیں تھے کہا: فلاں فلاں تم اٹھو پھر اہل بدر میں سے جتنے لوگ وہاں موجود تھے اتنے ہی دوسرے افراد کو اٹھا کر اہل بدر " کو بٹھایا یہ بات ان لوگوں کو بری لگی جن کو پیغمبر (ص) نے اٹھایا تھا ان کے چہرے پر ناراضگی کے آثار دکھائی دینے لگے ، منافقین میں سے کچھ لوگوں نے مسلمانوں سے کہا کہ کیا تم یہ

تصور کرتے ہو کہ تمہارا پیغمبر (ص) عدالت سے کام لیتا ہے ، اگر ایسا ہے تو پھر اس جگہ انہوں نے عدالت سے کیوں نہیں کام لیا ؟ پیغمبر (ص) نے ان کو اپنی جگہ سے کیوں اٹھا دیا جو پہلے سے بیٹھے ہوئے تھے اور یہ بھی چاہتے تھے کہ ہم پیغمبر (ص) سے قریب رہیں ؟ اور ان افراد کو ان کی جگہ پر کیوں بٹھا دیا جو بعد میں اُنے تھے ؟ اس وقت آیہ کریمہ نازل ہوئی :

"یا ایہا الذین آمنوا اذا قیل لکم تفسحوا فی المجالس فافسحوا فیسح الله لکم و اذا قیل انشزوا فانشزوا" (1)

اے اہل ایمان جب تم سے کہا جائے کہ اپنی اپنی مجلس میں ایک دوسرے کیلئے جگہ کشادہ کر دو تو خدا کا حکم سنو اور جگہ چھوڑ دو تا کہ خدا تمہارے (مکان و منزلت) میں وسعت دے اور جب یہ کہا جائے کہ اپنی جگہ سے اٹھ جا و تب بھی حکم خدا کی اطاعت کرو (2)

رسول خدا (ص) کا اہل بدر کا احترام کرنا اسلامی معاشرہ میں بلند معنوی قدروں کی احیاء اور راہ خدا میں جہاد کے سلسلہ میں پیش قدمی کرنیوالوں کے بلند مقام کا پتہ دیتا ہے اسی وجہ سے رسول اکرم (ص) کی سنت کے مطابق صدر اسلام کے مسلمانوں کے درمیان " اہل بدر " خاص احترام اور امتیاز کے حامل تھے۔

(1) (مجادلہ 11)۔

(2) (بحار ج 17 ص 24)۔

شہداء اور ان کے خاندان کا اکرام

سنہ 8 ھ میں جنگ " موتہ " میں لشکر اسلام کی سپہ سالاری کرتے ہوئے " جعفر ابن ابی طالب " نے گھمسان کی جنگ میں اپنے دونوں ہاتھ راہ خدا میں دے دیئے اور زخموں سے چور ہو کر درجہ شہادت پر فاءز ہوئے پیغمبر (ص) نے ان کے بلند مرتبہ کی تعریف کرتے ہوئے فرمایا:

"ان الله ابدل جعفر ابیدہ جناحین یطیر بہما فی الجنة حیث شاء "

خداوند عالم نے جعفر کو ان کے دونوں بازوؤں کے بدلے دو پر عنایت کئے ہیں وہ جنت میں جہاں چاہتے ہیں ان کے سہارے پرواز کرتے چلے جاتے ہیں۔

اسی جنگ کے بعد جب لشکر اسلام مدینہ واپس آیا تو رسول اکرم (ص) مسلمانوں کے ساتھ ان کے استقبال کو تشریف لے گئے ، ترانہ پڑھنے والے بچوں کا ایک گروہ بھی آپ (ص) کے ہمراہ تھا، رسول خدا (ص) مرکب پر سوار چلے جا رہے تھے آپ (ص) نے فرمایا: بچوں کو بھی سوار کرلو اور جعفر کے بچوں کو مجھے دیدو پھر آپ (ص) نے " عبدالله بن جعفر " کو جن کے باپ شہید ہو چکے تھے اپنی سواری پر اپنے آگے بٹھایا۔

عبداللہ کہتے ہیں کہ حضرت نے مجھ سے فرمایا: اے عبداللہ میں تم کو تعزیت و مبارکباد پیش کرتا ہوں کہ تمہارے والد ملاءکہ کے ساتھ آسمان میں پرواز کر رہے ہیں۔

(1) (السیرة الحلبیة ج 2 ص 68)۔

امام جعفر صادق (ع) نقل کرتے ہیں کہ جعفر ابن ابی طالب کی شہادت کے بعد رسول خدا (ص) ان کے بیٹے اور بیوی " اسماء بنت عمیس" کے پاس پہنچے، اسماء بیان فرماتی ہیں کہ جب پیغمبر (ص) ہمارے گھر میں وارد ہوئے تو اسوقت میں آٹا گوندھ رہی تھی حضرت (ص) نے مجھ سے پوچھا تمہارے بچے کہاں ہیں؟ میں اپنے تینوں بیٹوں "عبداللہ"، "محمد" اور "عون" کو لے آئی، آپ (ص) نے ان کو اپنی گود میں بٹھایا اور سینہ سے لگایا آپ ان کے سروں پر ہاتھ پھیرتے جاتے تھے اور آنکھوں سے آنسو جاری تھے میں نے عرض کی: اے اللہ کے رسول آپ (ص) پر ہمارے ماں باپ فدا ہو جائیں آپ (ص) ہمارے بچوں کے ساتھ یتیموں کا سا سلوک کیوں کر رہے ہیں کیا جعفر شہید ہو گئے ہیں؟ آنحضرت (ص) کے گریہ میں اضافہ ہو گیا ارشاد فرمایا: خدا جعفر پر اپنی رحمت نازل کرے یہ سنتے ہی صدائے نالہ و شیون بلند ہوئی بنت پیغمبر (ص) "فاطمہ (ع)" نے ہمارے رونے کی آواز سنی تو انہوں نے بھی گریہ فرمایا، پیغمبر (ص) گھر سے باہر نکلے حالت یہ تھی کہ آپ (ص) اپنے آنسوؤں پر قابو نہیں پار رہے تھے اور یہ فرمایا کہ: "گریہ کرنے والے جعفر پر گریہ کریں۔" اس کے بعد جناب فاطمہ زہرا سے آپ (ص) نے ارشاد فرمایا: "جعفر کے اہل و عیال کیلئے کھانا تیار کرو اور ان کے پاس لے جاؤ اسلئے کہ وہ لوگ آہ و فغان میں مشغول سنہ 8 ھ میں واقع ہونے والے غزہ "ذات السلاسل" کے بعد جب علی (ع) جانبازان اسلام کے ساتھ فتح

1) (تاریخ یعقوبی ج 2 ص 289) _

بات سنت قرار پائی خود عبداللہ بن جعفر کے قول کے مطابق "وہ لوگ تین دن تک پیغمبر (ص) کے گھر مہمان رہے۔ ہمارے معاشرہ میں آج جو رواج ہے وہ سنت پیغمبر (ص) کے برعکس ہے ہم آج دیکھتے ہیں کہ مصیبت زدہ کنبہ کے اقرباء اور رشتہ دار چند دنوں تک عزادار کے گھر مہمان رہتے ہیں، جبکہ سنت پیغمبر (ص) کو زندہ کرنا کرنا ہمارا فریضہ ہے۔

ایمان یا دولت

تاریخ میں ہمیشہ یہ دیکھا گیا ہے کہ پیغمبروں کی آواز پر سب سے پہلے لبیک کہنے والے اور کان دھرنے والے زیادہ تر محروم اور مصیبت زدہ افراد ہی ہوتے تھے دولت مندوں اور مستکبرین نے خدا کے پیغمبروں سے ہمیشہ مقابلہ کیا اور حق کے سامنے سر تسلیم خم کرنے سے انکار کرتے رہے اگر انہوں نے اپنے مفادات کے تحفظ کیلئے ظاہراً ایمان قبول کر لیا تو اسی برتری کے جذبہ کی بنا پر دوسروں سے زیادہ امتیاز کے طلبگار رہے اشراف و قبائل عرب کے رئیسوں کا پیغمبر (ص) پر ایک اعتراض یہ بھی تھا کہ آپ (ص) ان سے اور فقیر اور محروم مومنین سے مساوی سلوک کیا کرتے تھے بلکہ غلاموں اور ستائے ہوئے محروم افراد پر آپ (ص) زیادہ توجہ فرماتے تھے اسلئے کہ ان کے پاس خالص ایمان تھا اور راہ اسلام میں دوسروں سے زیادہ یہ افراد فداکاری کا مظاہرہ کرتے تھے۔

ایک دن، سلمان، بلال، عمار اور غلاموں اور نادار مسلمانوں کی ایک جماعت رسول خدا (ص) کی خدمت میں حاضر تھی بزرگان قریش اور نئے مسلمان ہونے والوں میں سے چند افراد آپ (ص) کے پاس آئے اور انہوں نے کہا کہ: یا رسول اللہ (ص) کاش ناداروں اور غلاموں کی اس جماعت کو آپ الگ ہی رکھتے یا ان کو اور ہم لوگوں کو ایک ہی نشست میں جگہ نہ دیتے آخر اس میں حرج ہی کیا ہے جب ہم یہاں سے چلے جاتے تب یہ لوگ آتے، اس لئے کہ دور و نزدیک کے اشراف عرب آپ (ص) کے پاس آتے ہیں ہم یہ نہیں چاہتے کہ وہ ہم کو اور ان لوگوں کو ایک ہی نشست میں دیکھیں۔

فرشتہ وحی ان کے جواب میں آیت لے کر نازل ہوا:

"و لا تطرد الذین یدعون ربہم بالغداۃ و العشی یریدون وجہہ ما علیک من حسابہم منشیء و مامن حسابک علیہم من شیء فتنظروہم فتنکون من الظالمین" (1)

جو لوگ صبح و شام خدا کو پکارتے ہیں اور جنکا مقصود خدا ہے ان کو اپنے پاس سے نہ ہٹاؤ اسلئے کہ نہ تو آپ کے ذمہ ان کا حساب اور نہ ان کے ذمہ آپ کا حساب ہے لہذا تم اگر ان خداپرستوں کو اپنے پاس سے بھگادو گے تو ظالمین میں سے ہو جاؤ گے (2)

- (1) (انعام 25) _
 (2) (ناسخ التواریخ ج 4 ص 83) _

اسی آیت کے نازل ہونے کے بعد فقراء مؤمنین پر رسول خدا (ص) کی عنایت اور زیادہ ہو گئی _

ثروت مند شرفاء یا غریب مؤمن

سہل بن سعد سے منقول ہے کہ ایک شخص پیغمبر (ص) کے پاس سے گذرا حضرت (ص) نے اپنے اصحاب سے سوال کیا " اس شخص کے بارے میں تمہارا کیا خیال ہے " لوگوں نے کہا کہ وہ شرفاء میں سے ہے کسی شائستہ انسان کے یہاں یہ پیغام عقد دے تو لوگ اسکو لڑکی دے دیں گے ، اگر کسی کی سفارش کر دے تو لوگ اسے قبول کریں گے ، اگر یہ کوئی بات کہے تو لوگ اسکو سنیں گے ، حضرت (ص) خاموش ہو گئے تھوڑی دیر بعد ایک غریب مسلمان کا ادھر سے گذر ہوا رسول اکرم (ص) نے پوچھا " اس شخص کے بارے میں تمہارا کیا خیال ہے " لوگوں نے کہا بہتر یہی ہے کہ اگر یہ لڑکی مانگے تو لوگ اسکو لڑکی نہ دیں ، اگر یہ کسی کی سفارش کرے تو اسکی سفارش نہیں سنی جائے ، اگر یہ کوئی بات کہے تو اس پر کان نہیں دھرے جائیں گے _ پیغمبر (ص) نے فرمایا: " یہ اس مالدار شخص اور اسی جیسی بھری ہوئی دنیا سے تنہا بہتر ہے _ (1)

- (1) (پیامبر رحمت صدر بلاغی ص 61) _

خلاصہ درس

- (1) امت اسلام کی رببری اور الہی پیغام پہنچانے کا منصب آنحضرت (ص) کے سپرد تھا اس وجہ سے آپ (ص) کو مختلف طبقات کے افراد و اقوام سے ملنا پڑتا تھا ان لوگوں کے ساتھ آپکا کردار ساز سلوک توحید کی طرف دعوت کا سبب تھا _
 (2) صاحبان فضیلت و کرامت کے ساتھ چاہے وہ غیر مسلم ہی کیوں نہ ہوں رسول اکرم اچھے اخلاق اور احترام سے پیش آتے تھے _
 (3) جن لوگوں کو اسلام میں سبقت حاصل ہے اور اسلام کی نشرو اشاعت میں جان نثاری اور کوشش کی ہے رسول اکرم (ص) نے ان لوگوں کا احترام کیا اور ان کو اپنے سے بہت نزدیک جانا _
 (4) اسلامی معاشرہ میں معنویت کی اعلیٰ قدروں کے احیاء کیلئے پیش قدمی کرنیوالوں اور راہ خدا میں جہاد کرنے والوں " اہل بدر " کے ساتھ رسول خدا (ص) عزت سے پیش آتے اور ان لوگوں کیلئے خاص امتیاز و احترام کے قائل رہے _
 (5) رسول اکرم (ص) نے دولت مندوں سے زیادہ غریب مؤمنین پر لطف و عنایت کی اس لئے کہ یہ خالص ایمان کے حامل تھے اور اسلام کی راہ میں دوسروں کی بہ نسبت زیادہ جان نثاری کا ثبوت دیتے تھے _
 (مؤلفۃ القلوب ایک وسیع المعنی لفظ ہے جو کہ ضعیف الایمان مسلمانوں کیلئے بھی بولا جاتا ہے اور ان کفار کیلئے بھی جن کو اسلام کی طرف بلانا مقصود ہو تا کہ انہیں مسلمانوں کے ساتھ مل کر جہاد کرنے کی ترغیب دی جائے _ (1)

- (1) (جواہر الکلام ج 1 ص 341 طبع _

سوالات :

- 1_ مقصد بعثت کے سلسلہ میں رسول اکرم (ص) کا قول پیش کیجئے؟
 2_ پیغمبر اسلام (ص) کے سلوک اور برتاؤ کا معاشرہ پر کیا اثر پڑا؟ ایک مثال کے ذریعہ اختصار سے لکھئے؟
 3_ مجاہدین " فی سبیل اللہ " کے ساتھ پیغمبر اکرم (ص) نے کیا سلوک کیا؟ اس کے دو نمونے پیش کیجئے؟
 4_ شہداء کے گھر والوں کے ساتھ پیغمبر (ص) کیا سلوک کرتے تھے تحریر فرمائیے اور یہ بھی بیان کیجئے کہ پیغمبر (ص) نے کس عمل کو اپنی سنت قرار دیا ہے؟

5_ امیروں کے مقابل غریبوں کے ساتھ پیغمبر (ص) کے سلوک کو بیان کرتے ہوئے ایک مثال پیش کیجئے۔

چوتھا سبق:

چوتھا سبق:

(پیغمبر اکرم (ص) کی مہربانیاں)

محبت اور مہربانی پیغمبر اکرم (ص) کا وہ اخلاقی اصول تھا جو آپ (ص) کے معاشرتی معاملات میں ظاہر ہوتا تھا۔ آپ (ص) کے رحم و عطف کا دائرہ اتنا وسیع تھا کہ تمام لوگوں کو اس سے فیض پہنچتا رہتا تھا گھر کے نزدیک ترین افراد سے لے کر اصحاب باوفا تک نیز بچے، یتیم، گناہگار، گمراہ اور دشمنوں کے قیدی افراد تک آپ (ص) کی رحمت کے سایہ میں آجاتے تھے یہ رحمت الہی کا پرتو تھا جو آپ (ص) کے وجود مقدس میں تجلی کیے ہوئے تھا۔
"فیما رحمة من الله لنت لهم" (1)
رحمت خدا نے آپ (ص) کو مہربان بنا دیا۔

گھر والوں سے محبت و مہربانی
جب گھر کا ماحول پیار و محبت اور لطف و عطف سے سرشار ہوتا ہے تو وہ مستحکم ہو کر

(1) (آل عمران 159/)

بافضیلت نسل کے ارتقاء کا مرکز بن جاتا ہے۔ رسول خدا (ص) گھر کے اندر محبت و مہربانی کا خاص اہتمام فرماتے تھے، گھر کے اندر آپ (ص) اپنے ہاتھوں سے کپڑے سیتے، دروازہ کھولتے بھیڑ اور اونٹنی کا دودھ دوہتے جب کبھی آپکا خادم تھک جاتا تو خود ہی جو یا گہوں سے آٹا تیار کر لیتے، رات کو سوتے وقت وضو کا پانی اپنے پاس رکھ کر سوتے، گوشت کو ٹکڑے ٹکڑے کرنے کا کام خود انجام دیتے اور اپنے خاندان کی مشکلوں میں ان کی مدد کرتے (1)
اسی وجہ سے آپ (ص) نے فرمایا:

"خیر کم خیر کم لابلہ و انا خیر کم لابلہ (2) یا 'خیر کم' خیر کم لئساءہ و انا خیر کم لئسائی" (3)

یعنی تم میں سے بہترین وہ شخص ہے جو اپنے اہل کے ساتھ اچھا سلوک کرے اور میں تم سے اپنے اہل کے ساتھ اچھا سلوک کرنے میں سب سے بہتر ہوں یا یہ کہ تم میں سے بہترین وہ شخص ہے جو اپنی عورتوں سے اچھا سلوک کرے اور میں تم سے اپنی عورتوں سے اچھا سلوک کرنے میں سب سے بہتر ہوں۔

خدمتکار کے ساتھ مہربانی

اپنے ماتحت افراد اور خدمتگاروں کے ساتھ آپ (ص) کا محبت آمیز سلوک آپ (ص) کی مہربانی کا

(1) (سنن النبی ص 73)

(2) (مکارم الاخلاقی ص 216)

(3) (محجة البيضاء ج 3 ص 98)

ایک دوسرا رخ ہے "انس بن مالک" کہتے ہیں کہ : " مینے دس سال تک حضرت (ص) کی خدمت کی لیکن آپ (ص) نے مجھ سے کلمہ " اف" تک نہیں فرمایا۔ اور یہ بھی کبھی نہیں کہا کہ تم نے فلاں کام کیا یا فلاں کام کیوں نہیں کیا۔ انس کہتے ہیں کہ : آنحضرت (ص) ایک شربت سے افطار فرماتے تھے اور سحر میں دوسرا شربت نوش فرماتے تھے اور کبھی تو ایسا ہوتا کہ افطار اور سحر کیلئے ایک مشروب سے زیادہ اور کوئی چیز نہیں ہوتی تھی وہ مشروب یا تو دودھ ہوتا تھا یا پھر پانی میں بھیگی ہوئی روٹی ' ایک رات میں نے مشروب تیار کر لیا حضرت (ص) کے آنے میں دیر ہوئی تو میں نے سوچا کہ اصحاب میں سے کسی نے آپ (ص) کی دعوت کر دی ہوگی! یہ سوچ کر میں وہ مشروب پی گیا! تھوڑی دیر کے بعد رسول خدا (ص) تشریف لائے میں نے ایک صحابی سے پوچھا کہ : حضور (ص) نے افطار کر لیا؟ کیا کسی نے آپ (ص) کی دعوت کی تھی ؟ انہوں نے کہا : نہیں ! اس رات میں صبح تک غم و اندوہ میں ایسا مبتلا رہا کہ خدا ہی جانتا ہے اسلئے کہ ہر آن میں مجھے یہ کھٹکا لگا رہا کہ کہیں حضرت (ص) وہ مشروب مانگ نہ لیں اگر آپ (ص) مانگ لیں گے تو میں کہاں سے لاوں گا یہاں تک کہ صبح ہوگئی حضرت نے روزہ رکھ لیا لیکن اس کے بعد آپ (ص) نے اس مشروب کے بارے میں مجھ سے کبھی کچھ نہیں پوچھا اور اسکا کبھی کوئی ذکر نہیں فرمایا: (1)

(1) (منتہی الامال ج ص 18، مطبوعہ کتابفروشی علمیہ اسلامیہ)۔

امام زین العابدین (ع) کا خادم

امام زین العابدین (ع) نے اپنے غلام کو دو مرتبہ آواز دی لیکن اس نے جواب نہیں دیا، تیسری بار امام (ع) نے فرمایا: کیا تم میری آواز نہیں سن رہے ہو؟ اس نے کہا کیوں نہیں، آپ نے فرمایا: پھر جواب کیوں نہیں دیتے؟ اس نے کہا کہ چون کہ کوئی خوف نہیں تھا اسلئے میں نے اپنے کو محفوظ سمجھا، امام نے فرمایا: "خدا کی حمد ہے کہ میرے غلام اور نوکر مجھ کو ایسا سمجھتے ہیں اور اپنے کو محفوظ محسوس کرتے ہیں اور اپنے دل میں میری طرف سے کوئی خوف محسوس نہیں کرتے" (1)

اصحاب سے محبت

پیغمبر اکرم (ص) ملت اسلامیہ کے قاعد ہونے کے ناتے توحید پر ایمان لانے والوں اور رسالت کے پروانوں پر خلوص و محبت کی خاص بارش کیا کرتے تھے۔ آپ (ص) ہمیشہ اپنے اصحاب کے حالات معلوم کرتے اور ان کی حوصلہ افزائی کیا کرتے اور ان اگر تین دن گزرے میں کسی ایک صحابی کو نہ دیکھتے تو اسکے حالات معلوم کرتے اور اگر یہ خبر ملتی تھی کہ کوئی سفر میں گیا ہوا ہے تو اس کے لئے دعا کرتے تھے اور اگر وہ وطن میں ہوتو ان سے ملاقات کیلئے تشریف لے جاتے۔ اگر وہ بیمار ہوتے تو ان کی عیادت کرتے تھے (2)

(1) (بحار الانوار ج 46 ص 56)۔

(2) (سنن النبی ص 51)۔

جابر پر مہربانی

جابر ابن عبد اللہ انصاری فرماتے ہیں کہ : میں انیس جنگوں میں رسول خدا (ص) کے ساتھ تھا ، ایک جنگ میں جاتے وقت میرا اونٹ تھک کر بیٹھ گیا، آنحضرت (ص) تمام لوگوں کے پیچھے تھے، کمزور افراد کو قافلہ تک پہنچاتے اور ان کے لئے دعا فرماتے تھے، حضور (ص) میرے نزدیک آئے اور پوچھا : تم کون ہو؟ میں نے کہا میں جابر ہوں میرے ماں باپ آپ (ص) پر فدا ہو جائیں آپ (ص) نے پوچھا: کیا ہوا؟ میں نے کہا میرا اونٹ تھک گیا ہے آپ (ص) نے مجھ سے پوچھا تمہارے پاس عصا ہے میں نے عرض کی جی ہاں تو آپ (ص) نے عصا لے کر اونٹ کی پیٹھ پر مارا اور اٹھا کر چلتا کر دیا پھر مجھ سے فرمایا : سوار ہوجاؤ جب میں سوار ہوا تو حضرت (ص) کے اعجاز سے میرا اونٹ آپ (ص) کے اونٹ سے آگے چل رہا تھا، اس رات پیغمبر (ص) نے 25 مرتبہ میرے لئے استغفار فرمایا (1)

بچوں اور یتیموں پر مہربانی

بچہ پاک فطرت اور شفاف دل کا مالک ہوتا ہے اس کے دل میں ہر طرح کے بیج کے پھولنے پھانے کی صلاحیت ہوتی ہے بچہ پر لطف و مہربانی اور اسکی صحیح تربیت اس کے اخلاقی نمو اور اندرونی استعداد کے پھانے پھولنے میں بنیادی کردار ادا کرتی ہے یہ بات ان یتیموں

(1) (حیوة القلوب ج 2 ص 127)

کیلئے اور بھی زیادہ موثر ہے جو بہت زیادہ محبت اور عطوفت کے محتاج ہیں اور یہ چیز اندرونی پیچیدگیوں کے سلجھانے کیلئے اور احساس کمتری کو دور کرنے میں بہت مہم اثر رکھتی ہے۔ رسول اعظم (ص) کی زندگی میں رحمت نے اتنی وسعت حاصل کی کہ آپ (ص) کی محبت کی گرمی نے تمام افسردہ اور بے مہری کی ٹھنڈک مینٹھٹھری والوں کو اپنے دامن میں چھپالیا تھا بچوں اور یتیموں سے آپ (ص) کا سلوک آپ (ص) کی زندگی کا درخشان پہلو ہے۔ رسول مقبول (ص) کے پاس لوگ بچوں کو لاتے تھے تا کہ آپ ان کے لئے دعا کریں اور انکا نام رکھیں پیغمبر (ص) بچے کو اپنی گود میں بٹھاتے تھے کبھی ایسا بھی ہوتا تھا کہ بچہ گود نجس کر دیتا تھا، جو لوگ حضرت (ص) کے پاس ہوتے تھے وہ یہ دیکھ کر چلانے لگتے تھے لیکن نبی اکرم (ص) فرماتے تھے کہ بچے کو ڈانٹ کر پیشاب کرنے سے نہ روکواسے پیشاب کرنے دو تا کہ وہ پیشاب کر لے جب دعا اور نام رکھنے کا کام ختم ہو جاتا تھا تو بچے کے وارث نہایت خوشی کے ساتھ بچے کو لے لیتے تھے ایسے موقع پر پیغمبر (ص) کے چہرہ پر کبھی ناراضگی نہیں نظر آتی تھی رسول اکرم (ص) اس کے بعد اپنا لباس پاک کر لیتے تھے۔ (1)

(1) (سنن النبی ص 50)۔

امام (ع) یتیموں کے باپ حبیب ابن ثابت سے منقول ہے کہ کچھ انجیر اور شہد ہمدان و حلوان سے حضرت علی (ع) کیلئے لائے گئے (ہمدان و حلوان میں انجیر کے درخت بہت ہیں اور وہانکا انجیر مشہور بھی ہے) امیر المؤمنین نے لوگوں سے کہا کہ یتیم بچوں کو بلایا جائے بچے آگئے تو آپ نے ان کو اس بات کی اجازت دی کہ خود بڑھ کر شہد کے مشک سے شہد لیکر کھالیں اور اپنی انگلیوں سے چاٹ لیں لیکن دوسرے افراد کو آپ نے برتن مینر کھ کر اپنے ہاتھوں سے بانٹا، لوگوں نے حضرت پر اعتراض کیا کہ آپ نے یتیموں کو کیوں اجازت دے دی کہ وہ اپنی انگلیوں سے مشک میں سے چاٹ لیں اور خود کھائیں؟ آپ نے فرمایا: امام یتیموں کا باپ ہوتا ہے اسے چاہیئے کہ اپنے بچوں کی طرح ان کو بھی اجازت دے تا کہ وہ احساس یتیمی نہ کریں (1)

گناہگاروں پر مہربانی

حضرت محمد مصطفیٰ (ص) باوجودی کہ ایک اہم فریضہ اور رسالت کی بڑی ذمہ داری کے حامل تھے مگر آپ (ص) نے گناہگاروں کے ساتھ کبھی کسی متکبرانہ جابروں جیسا برتاو نہیں کیا بلکہ آپ (ص) نے ہمیشہ ان کے ساتھ لطف و رحمت کا ہی سلوک کیا، ان کی گمراہی پر ایک شفیق باپ

(1) (بحار الانوار ج 41 ص 123)۔

کی طرح رنجیدہ رہے اور ان کی نجات کیلئے آخری حد تک کوشش کرتے رہے اکثر ایسا ہوتا کہ گناہگار آپ (ص) کے پاس آتے اپنے گناہ کا اعتراف کرتے تھے لیکن آنحضرت (ص) کی کوشش یہی رہتی کہ لوگ اعتراف کرنے سے باز آجائیں تا کہ حضور ان پر حد الہی جاری کرنے کیلئے مجبور نہ ہوں اور انکا کام خدا کی وسیع رحمت کے حوالہ ہو جائے (صدر بلاغی کی کتاب پیامبر رحمت ص 55، 51 سے مستفاد ہے)۔

سنہ 8ھ میں قبیلہ غامد کی ایک عورت جسکا نام "سبیعہ" تھا رسول خدا (ص) کے پاس آئی اس نے کہا کہ : اے اللہ کے رسول میں نے زنا کیا ہے آپ مجھ پر حد جاری کریں تا کہ میں پاک ہوجانا آپ نے فرمایا : جاو توبہ کرو اور خدا سے معافی مانگ لو اس نے کہا کہ : کیا آپ مجھ کو "ماعر ابن مالک" (ماعر بن مالک وہ شخص تھا جو زنا کے اقرار کیلئے چند مرتبہ آپ (ص) کی خدمت میں حاضر ہوا لیکن آپ (ص) کے اسے ہر دفعہ لوٹا دیا کہ وہ اقرار سے ہاتھ کھینچ لے۔ (1)) کی طرح واپس کر دینا چاہتے ہیں؟ پیغمبر (ص) نے فرمایا کیا زنا سے حمل بھی ہے؟ اس نے کہا ہاں ہے آپ نے فرمایا: وضع حمل ہو جانے دو پھر اسکو انصار میں سے ایک شخص کے سپرد کیا تا کہ وہ اسکی سرپرستی کرے جب بچہ پیدا ہو گیا تو حضرت (ص) نے فرمایا: تیرے بچہ کو دودھ کو ن پلانینگا؟ تو جا اور جاکر اسے دودھ پلا کچھ مدت کے بعد جب اسکی دودھ بڑھائی ہو گئی تو وہ عورت اس بچہ کو گود میں لئے ہوئے پھر آئی بچہ کے ہاتھ میں

(1) فروغ کافی ج 7 ص 185۔

روٹی تھی اس نے پیغمبر (ص) سے پھر حد جاری کرنے کی خواہش کا اظہار کیا۔ آپ (ص) نے بچہ اس سے لیکر ایک مسلمان کے حوالہ کیا اور پھر حکم دیا اسکو سنگسار کر دیا جائے ، لوگ ابھی پتھر مار رہے تھے کہ خالد ابن ولید نے آگے بڑھ کر اس عورت کے سر پر ایک پتھر مارا پتھر کا لگنا تھا کہ خون اچھل کر خالد کے منہ پر پڑا۔ خالد نے غصہ کے عالم میں اس عورت کو برا بھلا کہا پیغمبر (ص) نے فرمایا کہ : اے خالد تم اسکو برے الفاظ سے یاد نہ کرو خدا کی قسم کہ جسکے قبضہ قدرت میں میری جان ہے سبیعہ نے ایسی توبہ کی ہے کہ اگر "عشار" ایسے توبہ کرے تو خدا اس کے جرم کو بھی معاف کر دے۔ پھر آپ (ص) کے حکم سے لوگ اس عورت کا جسم باہر لائے اور نماز کے بعد اس کو سپرد لحد کر دیا گیا (1)

رسول خدا کی عنایت اور مہربانی کا ایک یہ بھی نمونہ ہے کہ آپ (ص) نے شروع میں اس عورت کو اقرار کرنے سے روکا اسلئے کہ چار مرتبہ اقرار کرنا اجراء حد کا موجب بنتا ہے اور آخر میں حد جاری کرتے وقت اس گنہ کار مجرم کو برا بھلا کہنے سے روکا۔

اسیروں پر مہربانی

اسیر ایک شکست خوردہ دشمن ہے جس کے دل کو محبت کے ذریعہ رام کیا جاسکتا ہے فتح مند رقیب کیلئے اس کے دل میں جو احساس انتقام ہے اسکو ختم کر کے اسکی ہدایت کیلئے زمین

(1) (ناسخ التواریخ ج 3 ص 179)۔

ہموار کی جاسکتی ہے۔ رسول خدا (ص) کے لطف و مہربانی کا ایک مظہر اسیروں کے ساتھ حسن سلوک ہے۔

ثمامہ ابن اثال کی اسیری

امام محمد باقر (ع) سے منقول ہے کہ کسی سر یہ میں ثمامہ ابن اثال کو گرفتار کر کے حضرت رسول اکرم (ص) کے پاس لایا گیا ثمامہ اہل یمامہ کے رئیس تھے کہتے ہیں کہ ان کا فیصلہ اہل طنی اور یمن والوں کے درمیان میں بھی مانا جاتا تھا ، رسول خدا (ص) نے آپکو پہچان لیا اور ان کے ساتھ اچھے سلوک کا حکم دیا۔ حضرت (ص) روزانہ اپنے گھر سے ان کے لئے کھانا بھیجتے ، خود ان کے پاس جاتے اور ان کو اسلام کی دعوت دیتے ، ایک دن آپ (ص) نے ان سے فرمایا میں تم کو تین چیزوں کے منتخب کرنے کا اختیار دیتا ہوں، پہلی بات تو یہ ہے کہ تم کو قتل کر دوں، ثمامہ نے کہا کہ اگر آپ ایسا کریں گے تو آپ ایک بہت بڑی شخصیت کو قتل کر ڈالیں گے۔ حضرت نے فرمایا دوسری بات یہ ہے کہ اپنے بدلے کچھ مال فدیہ کے طور پر تم ادا کر دو اور آزاد ہو جاؤ۔ ثمامہ نے کہا اگر ایسا ہوگا تو میرے لئے بہت زیادہ مال ادا کرنا پڑیگا اور میری قیمت بہت زیادہ ہوگی (یعنی میری قوم کو میری آزادی کیلئے بہت مال دینا پڑیگا) کیونکہ میں ایک بڑی شخصیت کا مالک ہوں، رسول اکرم (ص) نے فرمایا تیسری

(1) (سیرت رسول اللہ (ص) رفیع الدین الحق ابن محمد ہمدانی ج 2 ص 1092)۔

صورت یہ ہے میں تجھ پر احسان کروں اور تجھے آزاد کر دوں ، ٹمامہ نے کہا اگر آپ (ص) ایسا کریں گے تو مجھے شکر گزار پائیں گے پھر پیغمبر (ص) کے حکم سے ٹمامہ کو آزاد کر دیا گیا _ ٹمامہ نے ایمان لانے کے بعد کہا : خدا کی قسم جب میں نے آپکو دیکھا تو سمجھتا تھا کہ آپ پیغمبر (ص) ہیں اور اسوقت میں آپ (ص) سے زیادہ کسی کو دشمن نہیں رکھتا تھا اور اب آپ (ص) میرے نزدیک سب سے زیادہ محبوب ہیں _ (1)

دوسروں کے حقوق کا احترام

کسی بھی معاشرہ میں بنیادی بات یہ ہے کہ حقوق کی رعایت کی جائے اور ان کو پامال ہونے سے بچایا جائے پیغمبر اکرم (ص) حق و عدالت قائم کرنے کیلئے اس دنیا میں تشریف لائے تھے آپ (ص) کے سماجی کردار میں ایک بات یہ بھی تھی کہ آپ (ص) دوسروں کے حقوق کا حدو درجہ احترام کیا کرتے تھے۔

حضرت موسیٰ بن جعفر (ع) سے منقول ہے کہرسول (ص) پر ایک یہودی کے چند دینار قرض تھے، ایک دن اس نے اپنے قرض کا مطالبہ کیا حضرت (ص) نے فرمایا: پیسے نہیں ہیں لیکن اس نے یہ عذر قبول نہیں کیا ، آپ (ص) نے فرمایا: ہم یہیں بیٹھ جاتے ہیں ، پھر یہودی بھی وہیں بیٹھ گیا ، یہاں تک کہ ظہر ، عصر ، مغرب ، عشاء اور صبح کی نماز وہیں ادا کی اصحاب پیغمبر (ص) نے یہودی کو ڈانٹا کہ تو نے رسول خدا (ص) کو کیوں بٹھارکھا ہے ؟ لیکن آپ (ص) نے منع کیا اور فرمایا : کہ خدا نے ہمیں اسلئے مبعوث کیا ہے کہ جو امن و امان میں ہے اس پر یا اس کے علاوہ اور کسی پر ستم کیا جائے ، جب صبح ہوئی اور سورج ذرا بلند ہوا تو یہودی نے کہا : اشد ان لا الہ الا اللہ و اشد ان محمدا عبده و رسولہ پھر اس نے اپنا آدھا مال راہ خدا میں دے دیا اور کہا میں یہ دیکھنا چاہتا تھا کہ پیغمبر آخر الزمان (ص) کیلئے جو صفیں بیان ہوئی ہیں وہ آپ (ص) میں ہیں یا نہیں ہیں ، توریت میں بیان ہوا ہے کہ ان کی جائے پیدائشے مکہ، محل ہجرت مدینہ ہے ، وہ تندخو نہیں ہوں گے بلند آواز سے اور چیخ کرباتینہیں کریں گے اپنی زبان پر فحش باتیں جاری نہیں کریں گے _ میں نے دیکھا کہ یہ اوصاف آپ (ص) میں موجود ہیں اور اب یہ آدھا مال آپ (ص) کے اختیار میں ہے۔ (1)

بیت المال کی حفاظت

رسول خدا (ص) حاکم اسلام ہونے کی حیثیت سے مسلمانوں کے بیت المال کی حفاظت کی عظیم ذمہ داری کا بوجھ اپنے کاندھوں پر اٹھائے ہوئے تھے اسلئے کہ بیت المال معاشرہ کے تمام افراد کے حقوق سے متعلق ہے _ غیر مناسب مصرف سے روکنا لازمی ہے اس سلسلہ میں آنحضرت (ص) کا رویہ بھی بڑا سبق آموز ہے _ سنہ 9 ھ میں " ابن اللیثہ " نامی ایک شخص مسلمانوں کی ایک جماعت میں زکوٰۃ وصول

(1) (حیوة القلوب ج 2 ص 117)۔

کرنے کیلئے بھیجا گیا وہ زکوٰۃ وصول کر کے رسول خدا (ص) کے پاس آیا اس نے کہا : یہ زکوٰۃ ہے اور یہ ہدیہ جو مجھ کو دیا گیا ہے نبی اکرم (ص) منبر پر تشریف لے گئے اور حمد خدا کے بعد آپ (ص) نے فرمایا: ہم نے کچھ لوگوں کو اس کام کے انجام دینے کیلئے بھیجا جس کام کا خدا نے مجھ کو حاکم بنایا ہے ، ان میں سے ایک شخص میرے پاس آکر کہتا ہے یہ زکوٰۃ ہے اور یہ ہدیہ ہے جو مجھے دیا گیا ہے _ میں پوچھتا ہوں وہ اپنے گھر ہی میں کیوں نہیں بیٹھا رہتا تا کہ دیکھ لے کہ اس کیلئے کوئی ہدیہ آ رہا ہے یا نہیں ؟ اس خدا کی قسم جس کے قبضہ قدرت میں میری جان ہے اگر کوئی شخص زکوٰۃ کا مال لیگا تو وہ قیامت کے دن اس کی گردن میں ڈال دیا جائیگا _ وہ مال اگر اونٹ ہے تو اسکی گردن میں اونٹ ہوگا اور اگر گائے یا گوسفند ہے تو یہی اسکی گردن میں ہوں گے پھر آپ (ص) نے دو مرتبہ فرمایا خدایا مینے پیغام پہنچادیا (1)

حضرت علی (ع) اور بیت المال

جو حضرات عمومی اموال کو خرچ کرنے میں اسلامی اصولوں کی رعایت نہیں کرتے تھے ان کے ساتھ علی کا وہی برتاؤ تھا جو رسول خدا (ص) کا تھا اس سلسلہ کا ایک نمونہ پیش خدمت ہے _ عبداللہ (یا عبیداللہ) ابن عباس کو ایک خط میں حضرت تحریر فرماتے ہیں کہ " خدا سے ڈرو اور لوگوں کے اس مال کو جو تم نے لے لیا ہے واپس کر دو اگر تم یہ کام نہیں کرو گے تو خدا

(1) (ناسخ التواریخ ج 2 ص 159)۔

مجھ کو تم پر قوی بنائیگا اور میں تم پر دسترسی حاصل کر کے تم کو تمہارے کیفر کردار تک پہنچانے میں خدا کے نزدیک معذور ہونگا اور تم کو اس تلوار سے قتل کردوں گا جس سے میں نے جسکو بھی قتل کیا ہے وہ جہنم میں داخل ہوا ہے خدا کی قسم اگر حسن و حسین (علیہما السلام) بھی ایسا کام کرتے جیسا تم نے کیا ہے تو ان سے بھی صلح و موافقت نہیں کرسکتا تھا اور وہ میرے ذریعہ اپنی خواہش تک نہیں پہنچ سکتے تھا یہاں تک کہ میں ان سے حق لے لوں اور جو باطل ان کے ستم سے واقع ہوا ہو اسکو دور کردوں " (1)

بے نیازی کا جذبہ پیدا کرنا

ضرورت مندوں کی ضرورت پوری کرنا اور ان کی مشکلات حل کرنا پیغمبر (ص) کے عملی منصوبوں کا جزء اور اخلاقی خصوصیات کا حصہ تھا پیغمبر (ص) نے کبھی کسی سائل کے سوال کو رد نہیں کیا (2) لیکن خاص موقع پر افراد کی عمومی مصلحت کے مطابق یا کبھی معاشرہ کی عمومی مصلحت کے تقاضہ کی بنا پر رسول خدا (ص) اور ائمہ معصومین (علیہم السلام) نے ایسا رویہ اسلئے اختیار کیا تا لوگوں کے اندر " بے نیازی کا حوصلہ " پیدا ہوجائے۔

(1) (نہج البلاغہ فیض مکتوب نمبر 41 / ص 958)۔

(2) (سنن النبی ص 84)۔

مدد کی درخواست

رسول خدا (ص) کے ایک صحابی فقر و فاقہ سے عاجز آچکے تھے اپنی بیوی کی تجویز پر حضور (ص) کی خدمت میں پہنچے تا کہ مدد کی درخواست کریں ابھی وہ اپنی ضرورت کو بیان بھی نہیں کرپائے تھے کہ رسول خدا (ص) نے فرمایا: اگر کوئی مجھ سے مدد مانگے تو میں اسکی مدد کروں گا لیکن اگر کوئی بے نیازی کا ثبوت دے تو خدا اسکو بے نیاز بنادیگا، اس صحابی نے اپنے دل میں کہا کہ یہ اشارہ میری ہی طرف ہے لہذا وہ واپس گھر لوٹ گئے اور اپنی بیوی سے ماجرا بیان کیا۔ دوسرے دن پھر غربت کی شدت کی بنا پر رسول (ص) کی خدمت میں وہی مدعا لے کر حاضر ہوئے مگر دوسرے دن بھی وہی جملہ سنا اور گھر لوٹ آئے، جب تیسری بار رسول اکرم (ص) سے پھر وہی جملہ سنا تو اپنی مشکل کو حل کرنے کا راستہ پاگئے، انہوں نے صحرا میں جاکر لکڑیاں جمع کرنے کا ارادہ کیا تا کہ اسکو بیچ کر رزق حاصل کریں کسی سے عاریت ایک کلہاڑی مانگ لائے، پہاڑ پر چلے گئے اور وہاں سے کچھ لکڑیاں کاٹ کر فروخت کردیں پھر روزانہ کا یہی معمول بن گیا، رفتہ رفتہ وہ اپنے لئے کلہاڑی، باربردار جانور اور سارے ضروری سامان خرید لائے پھر ایک دن ایسا بھی آیا کہ دولت مند بن گئے بہت سے غلام خرید لئے، چنانچہ ایک روز پیغمبر (ص) کی خدمت میں پہنچ کر اپنا سارا واقعہ بیان کیا۔ آپ (ص) نے فرمایا: کیا میں نے تم سے نہیں کہا تھا کہ جو مجھ سے مانگے گا میں اسکی مدد کرونگا لیکن اگر بے نیازی اختیار کریگا تو خدا اسکو بے نیاز کردیگا۔ (1)

(1) (اصول کافی ج 2 ص 112 باب القناع)۔

بے نیاز اور بٹے کٹے آدمی کیلئے صدقہ حلال نہیں

ایک شخص پیغمبر (ص) کے پاس آیا اس نے کہا " دو دن ہوگئے ہیں میں نے کھانا نہیں کھایا" حضرت نے فرمایا: بازار جاو اور اپنے لئے روزی تلاش کرو دوسرے دن وہ پیغمبر (ص) کی خدمت میں حاضر ہوکر کہنے لگا کل میں بازار گیا تھا مگر وہاں کچھ نہیں ملاکل رات بھوکا ہی سو گیا۔ حضرت (ص) نے فرمایا: " علیک بالسوق" بازار جاؤ تیسرے دن بھی جب اس نے یہی جواب سنا تو اٹھ کر بازار کی طرف گیا، وہاں ایک قافلہ آیا ہوا تھا اس شخص نے سامان فروخت کرنے میں ان کی مدد کی آخر میں انہوں نے نفع میں سے کچھ حصہ اسکو دیدیا دوسری بار وہ پھر رسول اکرم کی خدمت میں آیا اور اس نے

کہا کہ بازار میں مجھے کچھ بھی نہیں ملا حضرت (ص) نے فرمایا: فلان قافلہ سے تجھ کچھ نہیں ملا؟ اس نے کہا نہیں حضرت نے فرمایا: کیوں تم کو ان لوگوں نے کچھ نہیں دیا؟ اس شخص نے کہا ہاں دیا، آپ (ص) نے فرمایا پھر تو نے کیوں جھوٹ بولا؟ اس شخص نے کہا آپ (ص) سچ فرماتے ہیں میں دیکھنا چاہتا تھا کہ آپ لوگوں کے اعمال سے باخبر ہیں یا نہیں؟ اور میں یہ چاہتا تھا کہ آپ (ص) سے بھی کچھ حاصل ہو جائے۔ رسول خدا (ص) نے فرمایا تو نے ٹھیک کہا، جو شخص بے نیازی سے کام لیگا خدا اسکو بے نیاز کر دیگا اور جو اپنے اوپر سوال کا ایک دروازہ کھولے گا خدا فقر کے ستر (70) دروازے اس کے لئے کھول دیگا ایسے دروازے جو پھر بند ہونے کے قابل نہ ہوں گے، اس کے بعد آپ (ص) نے فرمایا: جو بے نیاز ہے اسکو صدقہ دینا حلال نہیں ہے اور اسے بھی صدقہ نہیں دینا چاہئے جو صحیح و سالم اعضاء کا مالک ہو اور اپنی ضرورت پوری کر سکتا ہے (1)

ایک دوسرے کی مدد کرنا

حضور اکرم (ص) ایک ایسے رہبر تھے جو خود انسان تھے، انہیں کے درمیان پیدا ہوئے تھے، آپ (ص) امت سے جدا نہیں تھے کہ اپنے پیروکاروں کو رنج و الم میں چھوڑ دیں اور خود آرام و آسائش کی زندگی گزاریں بلکہ ہمیشہ آپ (ص) ہر میدان میں خود آگے رہے خوشی اور غم میں سب کے شریک اور سعی و کوشش میں دوسروں کے دوش بدوش رہتے اور دشواریوں میں جان کی بازی لگادیتے تھے۔ ابن عباس سے روایت ہے کہ رسول خدا (ص) نے اپنی زندگی کے آخری دنوں میں جب آپ (ص) بستر علالت پر تھے، حضرت بلال کو بلایا، پھر مسجد میں تشریف لے گئے اور حمد و ثنائے الہی کے بعد فرمایا: اے میرے اصحاب میں تمہارے واسطے کیسا پیغمبر تھا؟ کیا میں نے تمہارے ساتھ جہاد نہیں کیا؟ کیا میرے دانت نہیں ٹوٹے؟ کیا میرا چہرہ غبار آلود نہیں ہوا؟ کیا میرا چہرہ لہولہان نہیں ہوا یہاں تک کہ میری داڑھی خون سے رنگین ہوگئی؟ کیا میں نے اپنی قوم کے نادانوں کے ساتھ حد درجہ تحمل اور بردباری کا مظاہرہ نہیں کیا؟ کیا میں نے اپنے پیٹ پر پتھر نہیں باندھے؟ اصحاب نے کہا: بے شک یا رسول اللہ آپ بڑے صابر رہے اور برے کاموں سے منع کرتے رہے لہذا خدا آپ کو

(بحار الانوار ج 18 ص 115 ط بیروت)۔

بہترین جزا دے، حضرت (ص) نے فرمایا: خدا تم کو بھی جزائے خیر عنایت فرمائے (1)
حضرت علی (ع) سے منقول ہے: میں خندق کھودنے میں آنحضرت (ص) کے ساتھ تھا حضرت فاطمہ (سلام اللہ علیہا) کچھ روٹیاں لیکر آئیں، رسول خدا (ص) نے فرمایا یہ کیا ہے؟ جناب فاطمہ نے عرض کیا کچھ روٹیاں میں نے حسن و حسین کیلئے پکائی تھیں ان میں سے کچھ آپ کیلئے لائی ہوں۔ حضرت (ص) نے فرمایا: تین دن سے تیرے باپ نے کچھ نہیں کھایا ہے تین دن کے بعد آج پہلی بار میں کھانا کھا رہا ہوں۔
خندق کھودنے میں رسول اکرم (ص) دوسرے مسلمانوں کے ساتھ شریک ہیں اور انہیں کی طرح بھوک کی سختی بھی برداشت کر رہے ہیں۔

دشمنوں کے ساتھ آپکا برتاؤ
جنگ کے وقت آپ (ص) کی عملی سیرت اور سپاہیوں کو جنگ کیلئے روانہ کرتے وقت اور دشمن سے مقابلہ کے وقت کی ساری باتیں آپ (ص) کی بلندی روح اور وحی الہی سے ماخوذ ہونے کا پتہ دیتی تھیں وہ باتیں بڑی سبق آموز ہیں۔
امام جعفر صادق (ع) سے منقول ہے کہ پیغمبر اکرم (ص) جب چاہتے تھے کہ لشکر کو روانہ فرمائیں تو سپاہیوں کو اپنے پاس بلا کر نصیحت کرتے اور فرماتے تھے: خدا کا نام لیکر روانہ ہو

(1) (بحار الانوار ج 22 / ص 508)۔

(2) (حیات القلوب ج 2 ص 119)۔

اور اس سے ثابت قدم رہنے کی دعا کرو اللہ کیلئے جہاد کرو اے لوگو امت رسول خدا (ص) کے ساتھ مکر نہ کرنا، مال

غنیمت میں چوری نہ کرنا ، کفار کو مثلہ نہ کرنا ، (ان کو قتل کرنے کے بعد ان کے کان ناک اور دوسرے اعضاء کو نہ کاٹنا) بوڑھوں بچوں اور عورتوں کو قتل نہ کرنا ، جب راہب اپنے غاروں یا عبادتگاہوں میں ہیں ان کو قتل نہ کرنا، درختوں کو جڑ سے نہ اکھاڑنا، مگر مجبوری کی حالت میں ، نخلستانوں کو آگ نہ لگادینا، یا انہیں پانی میں عرق نہ کرنا، میوہ دار درختوں کو نہ توڑنا، کھیتوں کو نہ جلانا، اسلئے کہ ممکن ہے تم کو ان کی ضرورت پڑ جائے ، حلال جانوروں کو نابود نہ کردینا، مگر یہ کہ تمہاری غذا کیلئے ان کو ذبح کرنا ضروری ہو جائے ، ہرگز ہرگز مشرکوں کے پانی کو خراب نہ کرنا حیلہ اور خیانت سے کام نہ لینا دشمن پر شیخون نہ مرنے۔

مسلمانوں میں سے چھوٹا یا بڑا کوئی بھی اگر مشرکین کو پناہ دیدے تو اسکو پناہ حاصل ہے، یہاں تک کہ وہ کلام خدا کو سنے اور تم اس کے سامنے اسلام پیش کرو اگر اس نے قبول کیا تو وہ تمہارا دینی بھائی ہے اور اگر اس نے قبول نہیں کیا تو اسکو اس کے برامں ٹھکانے تک پہنچادو۔

(1) (بحار الانوار ج 19 ص 179 ، 178، 177)۔

خلاصہ درس

- 1) آنحضرت (ص) کے سماجی برتاؤ میں جو اخلاقی اصول نظر آتے ہیں وہ آپ (ص) کی محبت اور مہربانی کا مظہر ہیں آپ (ص) کی مہر و محبت کا سایہ اس قدر وسیع تھا کہ گنہگاروں کے سروں پر بھی تھا۔
- 2) پیغمبر اکرم (ص) مظہر حق و عدالت تھے، دوسروں کے حقوق کا حد درجہ احترام فرماتے تھے چنانچہ آپ (ص) کے معاشرتی روابط و برتاؤ اور اصول اخلاق میں سے ایک چیز یہی تھی۔
- 3) رسول خد (ص) حاکم اسلام تھے اور مسلمانوں کے بیت المال کی حفاظت کی بڑی ذمہ داری بھی آپ (ص) ہی پر عائد ہوتی تھی کیونکہ بیت المال میں معاشرہ کے تمام افراد شریک ہیں اسکو بے جا خرچ ہونے سے بچانا لازمی ہے اس سلسلہ میں آنحضرت (ص) کا رویہ بڑا سبق آموز ہے۔
- 4) حاجت مندوں کی حاجتیں پوری کرنا ان کے مشکلات کو حل کرنا آپ (ص) کی سیرت اور اخلاقی خصوصیات کا جزء تھا پھر بھی خاص موقع پر افراد یا معاشرہ کی عمومی مصلحتوں کے تقاضے کی بنا پر آپ (ص) لوگوں میں بے نیازی کا جذبہ پیدا کرنا چاہتے تھے۔
- 5) پیغمبر اکرم (ص) ہر میدان میں سب سے آگے تھے لوگوں کی خوشی اور غم میں شریک تھے دوسروں کے ساتھ کوشش میں شامل رہتے اور مشکلات نیز سختیوں کو اپنی جان پر جھیل جاتے تھے۔
- 6) رسول خدا (ص) کی جنگ میں حاضر ہوتے وقت کی سیرت عملی یا لشکر کو روانہ کرتے وقت کے احکام اور دشمنوں کے ساتھ سلوک کا جو حکم صادر فرماتے تھے ان کو دیکھنے سے آپ (ص) کی بلند روح کا اندازہ ہوتا ہے اور یہ پتہ چلتا ہے کہ ان تمام باتوں کا تعلق وحی الہی سے ہے۔ نیز آپ (ص) کے دوسرے سبق آموز رویہ کا بھی اسی سے اندازہ ہوجاتا ہے۔

سوالات :

- 1_ اپنے اہل و عیال اور خاندان کے ساتھ نیک سلوک کرنے کے بارے میں حضرت پیغمبر اکرم (ص) کا قول بیان فرمائیے
- 2_ اپنے ماتحتوں کے ساتھ رسول خدا (ص) کا کیا سلوک تھا اسکا ایک نمونہ پیش کیجئے؟
- 3_ اسیروں اور گناہ گاروں کے ساتھ آپ (ص) کا کیا سلوک تھا؟ اختصار سے بیان فرمائیے
- 4_ بیت المال کے سلسلہ میں رسول خدا (ص) کا کیا رویہ تھا؟
- 5_ حاجت مندوں کے ساتھ آپ (ص) کا کیا سلوک تھا تفصیل کے ساتھ تحریر فرمائیے
- 6_ جنگوں (غزوات و سرایا) میں رسول اکرم (ص) کی کیا سیرت رہی ہے؟ تفصیل کے ساتھ بیان کیجئے؟

پانچواں سبق:

پانچواں سبق:
(عہد کا پورا کرنا)

انسان کی زندگی سماجی زندگی ہے اور سماجی زندگی اپنی نوع کے افراد سے روابطہ رکھنے پر مجبور کرتی ہے۔ سماجی زندگی عہد و پیمانہ کا سرچشمہ ہے اور عہد و پیمانہ کی رعایت بہت زیادہ اہمیت کی حامل ہے اس کی اتنی زیادہ اہمیت ہے کہ بغیر اس کے سماجی امن و امان ختم ہوجاتا ہے اور صلح و صفائی کی جگہ جنگ و جدال لے لیتے ہیں۔ اسلام، جس میں بہت بنیادی اور مضبوط سماجی قوانین موجود ہیں اس نے اس اہم اور زندگی ساز اصول کو فراموش نہیں کیا ہے بلکہ اس نے مختلف اوقات میں الگ الگ عنوانات کے ساتھ مسلمانوں کو اس کی رعایت اور تحفظ کی تلقین کی ہے۔

قرآن کریم جو کہ اسلام کی زندہ سند ہے وہ عہد و پیمانہ کے ساتھ وفاداری کو لازم سمجھتا ہے اور مؤمنین کو اس رعایت کرنے کی تلقین کرتا ہے۔

ارشاد ہوتا ہے:

"یا ایہا الذین آمنوا اوفوا بالعقود"

(اے مؤمنین تم نے جو پیمانہ باندھا ہو اس کے وفادار رہو) (1)

دوسری جگہ انسانوں کو قرار داد کا ذمہ دار قرار دیتے ہوئے ارشاد ہوتا ہے:

"واوفوا بالعہد ان العہد کان مسؤلاً" (2)

اپنے عہد و پیمانہ کو پورا کرو بیشک عہد و پیمانہ کے بارے میں سوال کیا جائیگا۔ خدا کی طرف سے پیغمبر اکرم (ص) کا تعارف بہترین نمونہ کے طور پر کرایا گیا ہے انہوں نے زندگی کی اس حقیقت کو نظر انداز نہیں کیا ہے عہد کو پورا کرنا آپ (ص) ایمان کا جزء سمجھتے تھے آپ (ص) نے اپنے اصحاب اور پیروکاروں سے عہد و پیمانہ کی رعایت کرنے کے سلسلہ میں فرمایا:

اقر بکم منی غدا فی الموقف ... اوفاکم بالعہد (3)

کل قیامت میں تم میں سے وہ مجھ سے زیادہ قریب ہوگا جو اپنی عہد کو پورا کرنے میں سب سے زیادہ باوفا ہو۔ عہد و پیمانہ کو پورا کرنے کی اہمیت پیغمبر اکرم (ص) اور ان کے اہل بیت علیہم السلام کے نزدیک اتنی تھی کہ حضور (ص) نے فرمایا:

"لا دین لمن لا عہد لہ" (4)

(1) (سورہ مائدہ آیت 1)۔

(2) (سورہ الاسراء آیت 34)۔

(3) (بحار الانوار ج 77 ص 152)۔

(4) (بحار الانوار ج 75 ص 92 حدیث 20)۔

جو عہد و پیمانہ کی وفاداری نہ کرے وہ دیندار نہیں ہے۔

دوسری جگہ فرمایا:

"من کان یوم باللہ والیوم الاخر فلیف اذا وعد" (2)

جو خدا اور روز آخرت پر ایمان رکھتا ہے اسے وعدہ وفا کرنا چاہیئے۔

حضرت امیر المؤمنین علی (ع) نے بھی مالک اشتر کو وصیت کرتے ہوئے فرمایا: " ایسا نہ ہو کہ کبھی کسی سے وعدہ کرو

اور اس کے خلاف عمل کرو بیشک وعدہ کی خلاف ورزی انسان کو خدا اور بندوں کے نزدیک رسوا کرتی ہے۔ (3)

پیغمبر اکرم (ص) کے عہد و پیمان

وعدہ پورا کرنے میں پیغمبر اکرم (ص) کا بڑا بلند مقام و مرتبہ تھا چاہے وہ بعثت سے پہلے کا زمانہ ہو یا بعثت کے بعد کا ، چاہے وہ زمانہ ہو جس میں آپ (ص) نے اپنے اصحاب اور اپنے پیروکاروں کے ساتھ عہد کیا ہو یا وہ وقت جب آپ نے کفار اور دشمنان اسلام کے ساتھ کسی قرار داد کو قبول فرمایا ہو ، تمام جگہوں پر آپ اس وقت تک اس عہد و پیمان پر ڈٹے رہتے تھے جب تک مد مقابل نے پیمان شکنی نہ کی ہاں اگر در مقابل عہد شکنی کرتا تو اس صورت عہد پھر دونوں طرف سے ٹوٹ جاتا۔ مجموعی طور پر دیکھا جائے تو پیغمبر اکرم (ص) کے عہد و پیمان دو قسم کے تھے:

(1) (اصول کافی ج4 ص 69)۔

(2) (بحار الانوار ج75 ص 96)۔

(1) آپکے ذاتی اور شخصی عہد و پیمان کہ جنکا صرف آپکی ذات سے تعلق تھا مسلمانوں کے معاشرہ سے اسکا کوئی تعلق نہ تھا۔

(2) آپکے اجتماعی معاہدے اور سیاسی قرار دادیں کہ ایک طرف آپ اسلام کے رہبر کے عنوان سے تھے اور دوسری طرف مسلمان یا مکہ کے مشرکین یا مدینہ کفار اور یہودی تھے۔

پیغمبر (ص) کے ذاتی عہد و پیمان

آپکی (ص) زندگی میں معمولی اسی دقت بھی آپکے پسندیدہ اخلاق اور شاعستہ رفتار سے آشنا کروانے کیلئے کافی ہے۔ عبداللہ ابن ابی الحمساء کہتے تھے کہ رسالت پر مبعوث ہونے سے پہلے میں نے آپ (ص) سے معاملہ کیا تھا، میں ذرا قرضدار ہو گیا تھا۔ میں نے آپ سے وعدہ کیا کہ آپ اسی جگہ ٹھہریں میں آجاؤنگا لیکن اس دن اور اسکے دوسرے دن میں بھول گیا تیسرے دن جب میں وہاں پہنچا تو محمد (ص) کو اسی جگہ منتظر پایا میں نے کہا آپ (ص) ابھی تک اسی جگہ ہیں آپ نے فرمایا جس وقت سے میں نے تم سے وعدہ کیا ہے میں اسی جگہ تمہارا انتظار کر رہا ہوں۔ (1)

(1) (بحار الانوار ج17 ص 251)۔

معاہدہ کی پابندی کا دوسرا نمونہ " حلف الفضول" کا معاہدہ ہے ، یہ وہ معاہدہ ہے جو جاہلیت کے زمانے میں قریش کے کچھ جوانوں نے مظلومین کے حقوق سے دفاع کے لئے کیا تھا پیغمبر اکرم (ص) بھی اس میں شامل تھے آپ نے صرف بعثت سے پہلے اس معاہدہ پر قائم رہے بلکہ بعثت کے بعد بھی جب کبھی اسکو یاد کر لیتے تو فرماتے کہ میں اس عہد کو توڑنے پر تیار نہیں ہوں چاہے اس کے بدلے میرے سامنے بہت قیمتی چیز ہی کیوں نہ پیش کی جائے۔ (1)

عمار یاسر فرماتے ہیں کہ میں اپنے گوسفند چرا رہا تھا محمد(ص) بھی گوسفند چرا رہے تھے ایک دن میں نے آپ سے کہا کہ میں نے مقام "فج" میں ایک عمدہ چراگاہ دیکھی ہے کیا آپ کل وہاں چلیں گے؟ آپ نے فرمایا ہاں ، جب میں صبح وہاں پہنچا تو دیکھا کہ آپ پہلے سے موجود ہیں لیکن گوسفند کو چرنے کے لئے چراگاہ میں داخل نہیں ہونے دیا ہے میں نے پوچھا آپ ایسے ہی کیوں کھڑے ہیں؟ آپ(ص) نے فرمایا میں نے تم سے عہد کیا تھا کہ ہم دونوں ملکر گوسفند چرائیں گے۔ مجھے یہ پسند نہیں ہے کہ خلاف وعدہ عمل کروں اور اپنے گوسفند کو تم سے پہلے ہی چرالوں۔ (2)

امام جعفر صادق (ع) فرماتے ہیں کہ پیغمبر اکرم (ص) نے ایک شخص سے وعدہ کیا کہ جب تک تم آؤ گے اسی پتھر کے کنارے تمہارا منتظر رہوں گا۔ گرمی بہت زیادہ تھی اصحاب نے

(1) (سیرہ حلبی ج2 ص 131)۔

(2) (بحار الانوار ج 16 ص 224)۔

فرمایا: اے اللہ کے رسول آپ سایہ میں چلے جائیں اور وہاں اسکا انتظار کریں پیغمبر اکرم (ص) نے فرمایا: میں نے اس سے وعدہ کیا ہے میں یہیں رہوں گا اگر وہ نہیں آئیگا تو وعدہ کے خلاف عمل کرے گا۔ (1)

پیغمبر (ص) کے اس قسم کے سلوک سے اسلام میں وعدہ کی اہمیت کا اندازہ بخوبی لگایا جاسکتا ہے۔

اجتماعی معاہدوں کی پابندی

پیغمبر اکرم (ص) کے مدینہ پہنچنے کے بعد اسلامی تعلیمات کی بنیاد پر ایک نئے معاشرہ کی تشکیل کی وجہ سے سماجی معاہدوں کی ضرورت محسوس ہوئی اس لئے کہ قریش جو آپ کے بڑے دشمن تھے آپ (ص) کو چین سے رہنے نہیں دیتے تھے دوسری طرف مدینہ کے یہودی کہ جو صاحب کتاب تھے لیکن حق کو ماننے کے لئے تیار نہ تھے وہ اپنی مخصوص ہٹ دھرمی کی وجہ سے کسی ایسے دین کو ماننے پر تیار نہ تھے جس کو غیر بنی اسرائیل کا کوئی شخص لایا ہو سب سے اہم بات یہ ہے کہ حضور (ص) اپنے لئے ہونے دین کو عالمی دین سمجھتے تھے اسی لئے صرف مدینہ میں رہنے والے محدود افراد پر اکتفاء نہیں کر سکتے تھے اور یہ بھی نہیں ہوسکتا تھا کہ دوسروں سے کوئی سروکار نہ رکھیں ان پہلوؤں کے پیش نظر پیغمبر اکرم (ص) نے عرب کے بعض

(1) (بحار الانوار ج 75/95)۔

قبائل سے دفاعی معاہدہ کیا اس معاہدہ کی بنیاد پر اگر کوئی کسی پر زیادتی کرتا تو دوسرے کو یہ حق حاصل تھا کہ وہ اس سے اپنا دفاع کرے اور بعض لوگوں کے ساتھ یہ معاہدہ ہوا تھا کہ تم سے کوئی تعرض نہ کیا جائے گا یعنی طرفین میں کوئی بھی کسی پر نہ زیادتی کرے اور نہ اس کے خلاف کوئی اقدام کرے ان میں سے سب سے اہم معاہدے وہ تھے جو پیغمبر اکرم (ص) نے کفار قریش اور مدینہ کے یہودیوں سے کئے تھے۔

مشرکین سے معاہدوں کی پابندی

سنہ 6 ھ میں پیغمبر خدا (ص) نے خواب میں دیکھا کہ مسلمانوں کے ساتھ آپ (ص) مسجد الحرام میں مناسک حج ادا کر رہے ہیں پیغمبر اکرم (ص) نے اپنے اس خواب کو اپنے اصحاب کے سامنے بیان کیا اصحاب نے اسکو نیک فال سمجھا لیکن بعض افراد کو اسکی صحت پر ابھی مکمل اطمینان حاصل نہیں ہوا تھا کہ خدا نے اپنے پیغمبر اکرم (ص) کے خواب کی تعبیر میں آیت نازل کی:

"لقد صدق الله رسوله الروايا بالحق لتدخلن مسجد الحرام ان شاء الله آمين ملحقين رؤسكم مقصرين لا تخافون فعلم ما لم تعلموا فجعل من دون ذلك فتحاً قريباً" (1)

(1) (فتح آیت 27)۔

(بیشک خدا نے اپنے پیغمبر (ص) کے خواب کو آشکار کر دیا تم لوگ انشاء اللہ بلاخوف و خطر اپنے سروں کے بال منڈوا کر اور تقصیر کیے ہوئے مسجد الحرام میں داخل ہو گئے خدا وہ جانتا ہے جو تم نہیں جانتے اور خدا نے اس (مکہ میں داخل ہونے) سے پہلے بہت نزدیک کامیابی (صلح حدیبیہ) قرار دی)

اس آیت کے نازل ہونے کے بعد مسلمان مطمئن ہو گئے کہ وہ بہت جلد نہایت محافظ طریقہ سے خانہ خدا کی زیارت کے لئے جائیں گے۔

ماہ ذیقعدہ میں پیغمبر (ص) نے عمرہ کے قصد سے مکہ جانے کا ارادہ کیا آپ (ص) نے تمام مسلمانوں کو بھی اپنے ہمراہ مکہ چلنے کی دعوت دی چنانچہ ایک جماعت کے ساتھ رسول خدا (ص) مکہ کی جانب روانہ ہوئے راستہ میں حضرت (ص) کو خبر دی گئی کہ قریش آپ کی آمد سے واقف ہو گئے ہیں اور انہوں نے اپنے آپ کو جنگ کے لئے تیار کر لیا ہے وہ لوگ مقام "ذی طوی" میں پڑاؤ ڈالے ہوئے ہیں اور انہوں نے قسمیں کھائی ہیں کہ آپ (ص) لوگوں کو مکہ نہینجانے دیں گے۔

چونکہ پیغمبر (ص) جنگ کے لئے نہیں نکلے تھے بلکہ آپ عمرہ کے ارادہ سے تشریف لائے تھے اسلئے آپ نے ان سے مذاکرہ کیا آپ کے اور ان کے درمیان معاہدہ ہوا جو صلح حدیبیہ کے نام سے مشہور ہے اس معاہدہ میں پیغمبر (ص) نے چند امور کو انجام دینے کی پابندی اپنے اوپر عائد کی ان میں سے مجھ درج ذیل ہے۔

1_ قریش میں سے اگر کوئی بھی شخص اپنے بزرگ کی اجازت کے بغیر مکہ سے فرار کر کے اسلام قبول کر لے اور مسلمانوں سے آکر مل جائے تو محمد (ص) اسے قریش کو واپس کر دیں گے لیکن اگر مسلمانوں میں سے کوئی بھاگ کر قریش سے جاملے تو قریش اس بات کے پابند نہیں ہیں کہ اسکو واپس کر دیں " جب پیغمبر (ص) قریش کے نمائندہ کے ساتھ یہ معاہدہ کر رہے تھے اسی وقت سپہیل کا بیٹا " ابو جندل " جو مسلمان ہو گیا تھا لیکن اپنے مشرک باپ کی زنجیر میں جکڑا ہوا تھا مکہ سے فرار کر کے آیا اور مسلمانوں کے ساتھ مل گیا سپہیل نے جب اسکو دیکھا تو کہا اے محمد (ص) یہ معاہدہ کی پابندی کا پہلا موقع ہے اگر آپ چاہتے ہیں کہ صلح قائم رہے تو اسکو واپس کر دیں پیغمبر اکرم (ص) نے قبول کیا سپہیل نے اپنے بیٹے کا گریبان پکڑا اور کہینچتے ہوئے مکہ لے گیا۔

ابو جندل نے (نہایت ہی دردناک لہجہ میں) فریاد کی کہ اے مسلمانو کیا تم اس بات کی اجازت دیتے ہو کہ مجھ کو مشرکین کے حوالہ کیا کر دیا جائے اور میں دوبارہ ان کے چنگل میں پھنس جاؤں؟ حضرت (ص) نے فرمایا: اے ابو جندل صبر کرو خدا تمہارے اور تم جیسوں کے لئے کشادگی پیدا کریگا ہم نے ان کے ساتھ معاہدہ کیا ہے اور اب ہم اپنا عہد و پیمانہ نہیں توڑ سکتے (1)

(1) (سیرہ ابن ہشام ج3 ص332 _ 333)۔

یہ ایک ہی موقع نہیں تھا کہ جب پیغمبر اکرم (ص) نے صلح نامہ کی اس شرط کی مطابق عمل کیا تھا کہ جو مسلمانوں کے لئے ناقابل برداشت تھی، بلکہ جب کوئی مسلمان مشرکین کے چنگل سے چھوٹ کر مسلمانوں سے املتا تھا اسی وقت پیغمبر (ص) اسے ان کے حوالہ کر دیتے تھے جیسا کہ ابوبصیر کا واقعہ گواہ ہے۔

ابو بصیر ان مسلمانوں میں شامل ہے جو مکہ میں گھرے ہوئے تھے اور صلح حدیبیہ کے بعد وہاں سے فرار کر کے مدینہ آگئے تھے قریش کے نمایاں افراد نے ایک خط پیغمبر (ص) کے نام لکھا اور اس کو ایک شخص کے حوالہ کیا کہ وہ اپنے غلام کے ساتھ مدینہ جاکر رسول خدا (ص) کو وہ خط پہنچا دے تا کہ قرار داد کے مطابق ابوبصیر کے پیغمبر (ص) سے واپس لیکر مکہ لوٹ آئے جب پیغمبر (ص) کے پاس وہ خط پہنچا تو آپ نے ابوبصیر کو بلایا اور کہا اے ابوبصیر تم کو معلوم ہے کہ ہم نے قریش سے عہد و پیمانہ کیا ہے اور اس معاہدہ کی مخالفت ہمارے لئے صحیح نہیں ہے خدا تمہارے لئے اور تم جیسوں کیلئے کشادگی پیدا کریگا ابوبصیر نے کہا: اے اللہ کے رسول کیا آپ ہم کو دشمن کے سپرد کر دینگے تا کہ وہ ہم کو دین سے برگشتہ کر دیں؟ آنحضرت (ص) نے فرمایا: اے ابوبصیر پلٹ جاؤ خدا تمہارے لئے وسعت پیدا کریگا۔ ابوبصیر ان دونوں کے ساتھ مکہ کی طرف چل دیئے جب مقام "نوالحلیفہ" پر پہنچے تو ایک دیوار کے سایہ میں آرام کرنے لگے ابوبصیر نے اس آدمی کی طرف رخ کر کے کہا یہ

تمہاری تلوار بہت تیز ہے؟ اس شخص نے کہا ہاں ابوبصیر نے کہا کیا میں اسکو دیکھ سکتا ہوں اس آدمی نے جواب دیا اگر دیکھنا چاہتے ہو تو دیکھو ابوبصیر نے تلوار اپنے ہاتھ میں لیکر اچانک اس آدمی پر حملہ کر کے اسکو مار ڈالا مقتول کے غلام نے جب یہ ماجرا دیکھا تو ڈر کے مارے مدینہ کی طرف بھاگا۔ رسول خدا (ص) مسجد کے دروازہ پر بیٹھے ہوئے تھے کہ غلام داخل ہوا جب آپ کی نظر اس غلام پر پڑی تو آپ (ص) نے فرمایا کہ اس نے بڑا بولناک منظر دیکھا ہے اس کے بعد اس سے پوچھا کہ کیا خبر ہے غلام نے کہا کہ ابوبصیر نے اس آدمی کو قتل کر دیا

ذرا دیر بعد ابوبصیر بھی خدمت پیغمبر (ص) میں پہنچے اور کہنے لگے یا رسول اللہ آپ (ص) نے اپنا عہد و پیمانہ پورا کیا اور مجھ کو ان کے حوالہ کر دیا لیکن میں اپنے دین کے بارے میں ڈر گیا آنحضرت (ص) نے فرمایا: اگر اس شخص کے ساتھی موجود ہوتے تو آپ جنگ برپا کر دیتے۔

ابوبصیر نے دیکھا کہ اگر مدینہ میں رہ گئے تو لوگ پھر پہنچ جائیں گے اور واپسی کا مطالبہ کریں گے اسلئے وہ مدینہ سے نکل کر سواحل دریائے احمر پر پہنچ گئے وہ جگہ ایسی تھی جہاں سے شام جانے والے قریش کے کاروان تجارت گذرتے تھے۔

دوسری طرف جب ابوبصیر کی داستان اور ان کی بارے میں رسول (ص) کے قول کا علم ان سارے مسلمانوں کو ہوا جو مکہ میں پہنچے ہوئے تھے تو وہ کسی طرح سے اپنے کو مشرکین کے چنگل سے چھڑا کر مکہ سے بھاگ کر ابوبصیر تک پہنچے یہاں تک کہ کچھ ہی دنوں میں ابوبصیر سے جاملنے والے مسلمانوں کی تعداد ستر (70) ہوگئی اب وہ لوگ قریش کے قافلہ کیلئے

واقعی خطرہ بن گئے اگر قریش میں سے کوئی مل جاتا تھاتو یہ لوگ اس کو قتل کر دیتے تھے اور اگر کوئی قافلہ ادھر سے گذرتا تھا تو اس کے راستہ میں رکاوٹ بنتے یہاں تک کہ قریش نے تھک کر رسول (ص) کو خط لکھا اور یہ گزارش کی کہ ان کو مدینہ بلالیں اور قریش کو ان کے ہاتھوں اطمینان حاصل ہو جائے تو پیغمبر (ص) نے ان کو بلایا اور سب لوگ مدینہ چلے آئے۔

ابوجندل اور ابوبصیر کو واپس کر دینے کے عمل سے پتہ چلتا ہے کہ رسول خدا انسانی بلند قدروں کی اہمیت سمجھتے تھے۔

(سیرہ ابن ہشام ج 1 ص 337 ، 338)۔

خلاصہ درس

- 1) قرآن کریم اسلام کی زندہ سند ہے وہ معاہدہ کی پابندی کو ضروری سمجھتا ہے اور مؤمنین کو اسکی پابندی کی تلقین کرتا ہے۔
- 2) پیغمبر اسلام (ص) کا خدا کی طرف سے بہترین نمونہ کے عنوان سے تعارف کروایا گیا آپ (ص) نے بھی زندگی کی اس بنیادی بات سے صرف نظر نہیں کیا بلکہ ہمیشہ اسکی پابندی کی تلقین کی ہے۔
- 3) عہد و پیمان سے وفاداری اور معاہدہ کی پابندی کی پیغمبر اکرم (ص) اور آپ کے اہل بیت کے نزدیک اتنی اہمیت ہے کہ حضور (ص) نے فرمایا: لا دین لمن لا عہد لہ" وہ شخص دین دار نہیں ہے جو معاہدہ کا پابند نہیں ہے۔
- 4) کلی طور پر اگر پیغمبر (ص) کے معاہدوں کا جائزہ لیا جائے تو دو طرح کے معاہدے نظر آتے ہیں۔
الف: ذاتی معاہدہ
ب: سماجی معاہدے اور سیاسی قرار دادیں
- 5) تاریخ پیغمبر اسلام (ص) کی تحقیق سے یہ پتہ چلتا ہے کہ آپ کے نزدیک دونوں ہی طرح کے معاہدے محترم تھے اور آپ نے اپنی طرف سے کبھی کوئی معاہدہ نہیں توڑا۔

سوالات :

- 1_ عہد و پیمان کی پابندی کے سلسلہ میں قرآن کی ایک آیت کے ذریعہ اسلام کا نظریہ بیان کیجئے؟
- 2_ عہد و پیمان کی پابندی کی اہمیت کو ایک مثال کے ذریعہ بیان کیجئے؟
- 3_ پیغمبر اکرم کے کسی ذاتی معاہدہ کا ذکر کیجئے۔
- 4_ سیاسی معاہدوں میں سے ایک معاہدہ بیان کرتے ہوئے ان معاہدوں کے بارے میں پیغمبر (ص) کے طریقہ کو ایک مثال کے ذریعہ بیان کیجئے؟
- 5_ پیغمبر اکرم (ص) نے کفار قریش کے ساتھ جو معاہدے کئے تھے وہ کس نوعیت کے حامل تھے؟

چھٹا سبق:

چھٹا سبق:

(یہودیوں کیساتھ آنحضرت (ص) کے معاہدے)

مدینہ وہ شہر تھا کہ جہاں بمدت عرصہ قبلی یہود کے کچھ قبائل نے ہجرت کی اور وہ اس پیغمبر (ص) کی آمد کے منتظر تھے کہ جسکی توریت نے بشارت دی تھی چونکہ انہوں نے یہ دیکھا کہ پیغمبر اسلام (ص) قوم بنی اسرائیل میں سے نہیں ہیں اسلئے ان کی رسالت کو قبول کرنا ان کے لئے مشکل ہو گیا تھا۔ لیکن چون کہ مدینہ میں مسلمانوں کی اکثریت تھی اور پیغمبر اکرم (ص) نے ان کے باہمی قدیمی اخلاف کو ختم کر کے ایک امت بنادیا تھا اسلئے وہ مسلمانوں کے خلاف کوئی اقدام نہیں کر سکتے تھے لیکن مسلمانوں کے ممکن الوقوع خطرہ سے محفوظ رہنے کیلئے ان میں سے چند سربر آوردہ اشخاص پیغمبر اکرم (ص) کے پاس آئے اور کہنے لگے:

اے محمد (ص) ہم آپ کے پاس معاہدہ کرنے کیلئے آئے ہیں اور وہ معاہدہ یہ ہے کہ ہم آپ کے خلاف کوئی اقدام نہیں کریں گے، آپ کے اصحاب پر حملہ نہیں کریں گے اور آپ کے خلاف کسی بھی گروہ کی مدد نہیں کریں گے۔ اسی طرح آپ بھی ہم سے کوئے سروکار نہ

رکھیں گے بعد میں دیکھا جائے گا کہ کیا ہوتا ہے۔

پیغمبر اکرم (ص) نے قبول فرمایا اور جو معاہدہ نامہ لکھا گیا اسمیں آپ (ص) نے اضافہ فرمایا کہ اگر یہودیوں نے اس قرار داد کے خلاف عمل کیا تو پیغمبر (ص) ان کا خون بہانے، ان کے مال کو ضبط کر لینے اور ان کی عورتوں اور بچوں کو اسیر کرنے میں آزاد ہوں گے۔

اس معاہدہ پر تین بزرگ قبیلوں، بنی نضیر، بنی قریظہ اور بنی قینقاع نے دستخط کئے۔ (1)

البتہ یہ صرف ایک معاہدہ نہیں تھا جو پیغمبر اکرم (ص) اور یہودیوں کے درمیان ہوا بلکہ دوسرے مواقع پر بھی اس طرح سیاسی اور سماجی معاہدے آنحضرت (ص) اور یہودیوں کے درمیان ہوئے ہیں، پیغمبر اکرم (ص) ان تمام معاہدوں پر ثابت قدم رہے اور یہ بھی نہیں دیکھا گیا کہ آپ نے ایک بار بھی کسی معاہدے کی خلاف ورزی کی ہو۔

معاہدوں کی خلاف ورزی کرنے والوں کے ساتھ آپ (ص) کا برتاؤ

جس طرح پیغمبر (ص) معاہدوں کے پابند تھے اور اس کو اہمیت دیتے تھے اسی طرح پیمان شکنی سے بیزار بھی تھے اور اس کو ایک ناشاءستہ عمل جانتے تھے آنحضرت (ص) کی نظر میں پیمان شکنی کرنیوالا گنہگار اور سزا کا مستحق تھا۔ انفرادی معاہدہ میں اگر کسی نے معاہدہ کر کے توڑ دیا تو آپ (ص) کی بزرگی اور عظمت کے

(1) (بحار الانوار ج 19 ص 110 ، 111)۔

خلاف یہ بات تھی کہ آپ اس سے سوال کرتے۔ لیکن اجتماعی اور سیاسی معاہدوں میں جس کا تعلق نظام اسلام سے ہوتا تھا ، ان سے کسی طرح کی چشم پوشی کو آپ روا نہیں رکھتے تھے اور اس سے نہایت سختی کا برتاؤ کرتے تھے اسکا ایک نمونہ وہ رد عمل ہے جس کا اظہار آپ (ص) نے مدینہ کے یہودیوں کے معاہدہ توڑ دینے پر فرمایا تھا۔ مدینہ کے اطراف میں یہودیوں کے جو قبائل آباد تھے ان کیلئے تقریباً ہر ایک نے پیغمبر (ص) کے ساتھ ایک دوسرے کے ساتھ تعرض نہ کرے اور مشترک دفاع کا معاہدہ کیا تھا لیکن ان میں سے ہر گروہ نے بڑے نازک موقع پر اپنا معاہدہ توڑا اور اسلام سے اپنے بغض اور عناد کا مظاہرہ کیا تھا۔ ذیل میں ایسی چند مثالوں اور ان عہد شکنی کرنیوالوں کے ساتھ آنحضرت (ص) کا جو برتاؤ تھا اس کی طرف اشارہ کیا جائیگا۔

بنی قینقاع کے یہودیوں کی پیمان شکنی

"بنی قینقاع" یہودیوں کا ایک قبیلہ تھا جس نے پیغمبر (ص) کے ساتھ جنگ و جدال سے پرہیز کا معاہدہ کیا تھا لیکن ابھی کچھ دن نہ گزرے تھے کہ اسلام کو سرعت کے ساتھ ترقی کرتے ہوئے دیکھ کر انہوں نے اپنا معاہدہ توڑ ڈالا ، اس گروہ نے افواہیں پھیلانا اور اسلام کے خلاف غلط قسم کے نعرے لگانا شروع کر دیئے۔

پیغمبر اکرم (ص) نے بنی قینقاع کے بازار میں تقریر کی اور انہیں بہت سختی سے خبردار کیا۔

پیغمبر اکرم (ص) کے کلمات سے نصیحت حاصل کرنے کے بجائے بنی قینقاع کے یہودی جواب دینے پر اتر آئے اور کہنے لگے آپ سمجھ رہے ہیں کہ ہم کمزور و ناتواں ہیں اور قریش کی طرح جنگ کے رموز سے ناواقف ہیں؟ آپ اس

گروہ سے الجھ پڑے تھے جو جنگ کے اصولوں اور ٹیکنیک سے واقف نہیں تھا لیکن بنی قنیقاع والوں کی طاقت کا آپ کو اس وقت اندازہ ہو گا جب آپ میدان جنگ میں ان سے مقابلہ کیلئے اتریں گے۔

ان تیزو تند باتوں نے نہ صرف یہ کہ مسلمانوں کے حوصلوں کو پست نہیں کیا بلکہ مسلمان تیار ہو گئے کہ کسی مناسب موقع پر ان کی رجز خوانی کا جواب دیں، ایک دن ایک عرب عورت بنی قنیقاع کے بازار میں ایک یہودی سنا رکی دکان پر کچھ سامان بیچ رہی تھی اور اس حوالے سے محتاط تھی کہ کوئی اسکا چہرہ نہ دیکھے مگر بنی قنیقاع کے کچھ یہودیوں کو اس کا چہرہ دیکھنے پر اصرار تھا لیکن چونکہ عورت اپنا چہرہ دکھانے پر تیار نہیں تھی اس لئے یہودی سنا نے اس عورت کے دامن کو اس کی پشت پر سی دیا۔

تھوڑی دیر کے بعد وہ عورت اٹھی تو اس کے جسم کا کچھ حصہ نمایاں ہو گیا یہ دیکھ کر بنی قنیقاع کے کچھ جوانوں نے اس عورت کا مذاق اڑایا۔

بنی قنیقاع کا یہ عمل اعلانہ طور پر پیغمبر سے کئے ہوئے عہد و پیمان کو توڑ رہا تھا اس عورت کی حالت دیکھ کر ایک مسلمان کو طیش آگیا اس نے فوراً ہتھیار نکالا اور اس یہودی سنا ر کو قتل کر ڈالا، وہاں جو یہودی موجود تھے انہوں نے مل کر اس مسلمان کو بہت بری طرح قتل کیا۔

ایک مسلمان کے سننے خیز قتل کی خبر دوسرے مسلمانوں کے کان تک پہنچی، بنی قنیقاع نے جب بگڑی ہوئی حالت دیکھی تو اپنے ان گھروں میں جا چھپے جو مضبوط قلعوں کے درمیان بنے ہوئے تھے۔

پیغمبر اکرم (ص) نے حکم دیا کہ دشمن کا محاصرہ کیا جائے مسلمانوں نے پندرہ روز تک قلعوں کا محاصرہ کیا اور کسی طرح کی امداد وہاں تک نہ پہنچنے دی۔ قلعہ کے یہودی محاصرہ کی بنا پر تنگ آ گئے اور انہوں نے اپنے کو پیغمبر اسلام (ص) کے حوالہ کر دیا۔

پیغمبر (ص) کا ارادہ تو یہ تھا کہ ان لوگوں کو سخت تنبیہ کی جائے لیکن "عبداللہ ابی" کے اصرار پر جو مدینہ کا ایک منافق تھا مگر ظاہر میں اسلام کا اظہار کیا کرتا تھا پیغمبر (ص) نے سختی نہیں کی اور یہ طئے پایا کہ یہ لوگ اپنا اسلحہ اور اپنی دولت دیکر جتنی جلدی ہوسکے مدینہ کو ترک کر دیں (1)

2_ بنی نضیر کے یہودیوں کی پیمان شکنی

رسول خدا (ص) سے کئے ہوئے معاہدہ کو توڑنے والے "بنی نضیر" کے یہودی بھی تھے۔

ایک دن ایک مسلمان نے قبیلہ بنی عامر کے ایسے دو آدمیوں کو جو رسول خدا (ص) سے معاہدہ کئے ہوئے تھے قتل کر ڈالا رسول اکرم (ص) ان لوگوں کا خون بہا ادا کرنے

(1) (مغازی و واقعی ج 1 ص 176 و 178)۔

کے سلسلہ میں بنی نضیر کے یہودیوں سے مدد لینے اپنے چند اصحاب کے ساتھ ان کے یہاں گئے۔ انہوں نے ظاہر بظاہر بڑی گرم جوشی سے پیغمبر (ص) کا استقبال کیا پیغمبر (ص) ایک گھر کی دیوار کے سہارے کھڑے تھے اسی اثنا میں کھانا تناول فرمانے کے لئے پیغمبر (ص) کو بلالیا اسی حال میں "حی ابن خطاب" جو قبیلہ بنی نضیر کا سردار تھا جس نے بنی نضیر کے یہودیوں کی طرف سے پیغمبر (ص) سے ہونے والے معاہدہ پر دستخط کئے تھے، خفیہ طور پر اس نے یہودیوں سے کہا کہ یہ بڑا اچھا موقع ہے آج ان سے چھٹکارا حاصل کر لینا چاہیئے۔ آج جتنے کم افراد ان کے ساتھ بیناتنے کم افراد تو ان کے ساتھ کبھی بھی نہیں رہے، ایک آدمی کوٹھے پر چڑھ گیا تا کہ سر پر ایک پتھر گرا کر آپ (ص) کا کام تمام کر دے خدا نے یہودیوں کی سازش سے پردہ اٹھادیا اور آپ (ص) کو ان کے برے ارادہ سے مطلع کر دیا۔

اصحاب نے دیکھا کہ آپ (ص) کسی کام سے ایک طرف چلے گئے، اصحاب آپ (ص) کے واپس آنے کے منتظر رہے وہ لوگ بیٹھے رہے مگر آنحضرت (ص) واپس نہیں آئے، وہ لوگ اٹھے کہ حضرت (ص) کو ڈھونڈھا جائے، اتنے میں ایک شخص وارد ہوا لوگوں نے اس سے پیغمبر (ص) کے بارے میں پوچھا اس نے کہا کہ میں نے آپ (ص) کو مدینہ میں دیکھا ہے اصحاب مدینہ پہنچے اور آپ (ص) سے چلے آنے کا سبب پوچھا آپ (ص) نے فرمایا: خدا نے مجھ کو اس سازش سے آگاہ کر دیا تھا جو یہودیوں نے میرے خلاف کی تھی اسلئے میں وہاں سے چلا آیا۔

پیغمبر (ص) نے جنگ کے لئے نکلنے کا حکم دیا لشکر اسلام نے چھ روز تک بنی نضیر کے گھروں کا محاصرہ کیا چھ روز کے بعد خوف کی وجہ سے ان لوگوں نے ہتھیار ڈال دیئے اور کہا ہم یہاں

سے چلے جانے کے لئے تیار ہیں لیکن شرط یہ ہے کہ ہم ہتھیار کے علاوہ اپنے تمام منقولہ سامان اپنے ساتھ لے جائیں گے ، پیغمبر (ص) نے ان کی شرط مان لی وہ اپنا تمام سامان حتیٰ کہ دروازہ بھی اکھاڑ کر اونٹوں پر لاد کر لے گئے۔ (1)

3_ بنی قریظہ کے یہودیوں کی عہد شکنی

پیمان شکن یہودیوں کے ساتھ رد عمل کے طور پر پیغمبر کا جو برتاؤ ہو تا اس میں شدید ترین برتاؤ بنی قریظہ کے عہد شکن یہودیوں کے ساتھ روا رکھا۔ انہوں نے اس نازک زمانہ میں اپنا معاہدہ توڑا جس زمانہ میں مشرکین قریش نے تمام اسلام مخالف گروہوں سے مل کر بنے ہوئے ایک بڑے لشکر کے ذریعہ اسلام اور مسلمانوں کا کام تمام کر دینے کے ارادہ سے مدینہ پر حملہ کیا تھا بنی قریظہ کے لوگوں نے مشرکین مکہ کو پیغام بھیج کر دو ہزار کا لشکر مانگا تا کہ مدینہ کو نیست و نابود کر دیں اور اندر سے مسلمانوں کو کھوکھلا کر دیں۔ یہ وہ زمانہ تھا جب مسلمان خندق کی حفاظت کر رہے تھے ، پیغمبر اکرم (ص) نے دو افسر اور پانچ سو سپاہیوں کو معین کیا تا کہ شہر کے اندر گشت لگا کر پہرہ دیتے رہیں اور نعرہ تکبیر کی آواز بلند کر کے بنی قریظہ کے حملوں کو روکیں اس طرح صدائے تکبیر کو سن کر عورتوں اور بچوں کی ڈھارس بندھی رہے گی۔ (2)

(1) (سیرہ ابن ہشام ج 3 ص 199_ 200)۔

(2) (مغازی و اقدی ج 2 ص 460)۔

جب مشرکین احزاب مسلمانوں سے ہار گئے اور بڑی بے عزتی سے میدان چھوڑ کر بھاگے تو پھر بنی قریظہ کے یہودیوں کی بار ی آئی۔ ابھی جنگ احزاب کی تھکن اترنے بھی نہ پائی تھی کہ پیغمبر (ص) نے بنی قریظہ کے یہودیوں سے لڑنے کی آواز بلند کی اور لشکر اسلام نے فوراً ان کے قلعے کا محاصرہ کر لیا۔ بنی قریظہ کے یہودیوں نے جب اپنے کو خطرہ میں گھرا ہوا محسوس کیا تو انہوں نے پہلے تو یہ درخواست کی کہ تمام یہودیوں کے ساتھ جو سلوک ہوا ہے وہی ان کے ساتھ بھی ہو تا کہ وہ لوگ بھی اپنے قابل انتقال سامان کو لیکر مدینہ سے چلے جائیں لیکن پیغمبر اکرم (ص) نے قبول نہیں فرمایا اس کے بعد وہ اس بات پر تیار ہوئے کہ ان کے ہم پیمان "سعد ابن معاذ" جو فیصلہ کریں گے وہ بلاچوں و چرا اس کو قبول کر لینگے پیغمبر نے بھی اس بات کو قبول کر لیا۔ سعد ابن معاذ کہ جو تیر لگنے کی وجہ سے زخمی تھے ، پیغمبر (ص) کے قریب لایا گیا آنحضرت (ص) نے سعد سے کہا : کہ بنی قریظہ کے یہویوں کے بارے میں فیصلہ کرو۔ سعد ، جنہوں نے بنی قریظہ کا پیغمبر (ص) کے ساتھ عہد و پیمان دیکھا تھا اور جن کے پیش نظر جنگ احزاب میں یہودیوں کی عہد شکنی اور خیانت بھی تھی ، انہوں نے حکم دیا : 1_ ان کے جنگ کرنے والے مردوں کو قتل کر دیا جائے۔ 2_ ان کے مال و اسباب کو مسلمانوں کے درمیان تقسیم کر دیا جائے۔ 3_ ان کی عورتوں اور بچوں کو اسیر بنالیا جائے۔ (1)

معاہدہ توڑنا وہ بھی ایسے موقع پر جب فریق مقابل کیلئے وہ معاہدہ زندگی کا مسئلہ ہو اس کی سزا یہی ہوسکتی ہے پیغمبر (ص) نے اپنے اس عمل سے بتایا کہ جب کوئی شخص یا کوئی گروہ کسی عہد و پیمان کو نظر انداز کر دے تو پھر اس کا کوئی احترام نہیں رہ جاتا اور نہ اس کی کوئی قدر و قیمت باقی رہتی ہے۔

(1) (مغازی و اقدی ج 2 ص 502)۔

خلاصہ درس

(1) مدینہ میں بسنے والے یہودیوں نے ممکنہ خطرہ سے محفوظ رہنے کیلئے پیغمبر اکرم (ص) سے کسی بھی قسم کی چھیڑ خانی نہ کرنے کا معاہدہ کیا۔

(2) پیغمبر (ص) نے جتنے معاہدے کئے ان سب میں ثابت قدم رہے۔ کسی بھی معاہدہ کی مخالفت کرتے ہوئے آپ (ص) کو نہیں دیکھا گیا۔

(3) پیغمبر (ص) نے سماجی اور سیاسی معاہدہ توڑے جانے کی صورت میں کسی طرح کی چشم پوشی سے کام نہیں لیا اور معاہدہ توڑنے والوں کے ساتھ نہایت سخت برتاو کیا۔

(4) پیغمبر اسلام (ص) نے بنی قینقاع اور بنی نضیر کے ان یہودیوں کو مدینہ سے نکال دیا جنہوں نے امن کے مانہ میں معاہدہ توڑا تھا لیکن بنی قریظہ کے یہودیوں کیساتھ جنہوں نے اسلام کے دشمنوں کی مدد کی تھی سخت رویہ اختیار کیا اور سعد بن معاذ کے فیصلہ کے مطابق جنگ کرنے والے مردوں کو قتل کر ڈالا ان کے مال کو ضبط کر لیا اور ان کی عورتوں اور بچوں کو اسیر بنا لیا۔

سوالات :

- 1_ یہودیوں کے قبیلوں نے کس وجہ سے مدینہ کی طرف ہجرت کی۔
- 2_ یہودیوں نے پیغمبر (ص) سے کس طرح کا معاہدہ کیا؟
- 3_ یہودیوں کے سربرآوردہ افراد نے پیغمبر (ص) سے جو معاہدہ کیا تھا اسکی شرطیں کیا تھیں؟
- 4_ بنی قینقاع کے یہودیوں کے ساتھ پیغمبر (ص) کا کیا سلوک تھا؟ اجمالی طور پر بیان کیجئے؟
- 5_ بنی قریظہ کے یہودیوں نے دشمنان اسلام میں سے کس سے تعاون کیا؟ ان کے ساتھ پیغمبر (ص) نے کیا سلوک کیا مختصر طور پر بیان کیجئے؟

ساتواں سبق:

ساتواں سبق:
(صبر و استقامت)

صبر و استقامت کامیابی کا سرچشمہ اور مشکلات پر غلبہ کاراز ہیں۔ یہ خدا کے بے شمار و بے حساب اجر کے آب زلال کے چشمہ کی طرف رہنمائی کرتے ہیں اور ایسی طاقت ہے جس سے تنگ راستوں کو عبور کرنا سہل اور مصیبتوں کا مقابلہ کرنا آسان ہوجاتا ہے۔
لغت میں صبر کے معنی شکیبائی، بردباری اور بلا و مصیبت پر شکایات کو ترک کرنے کے ہیں اسی طرح ٹھہر جانے اور ثابت قدم رہنے کا نام استقامت ہے (1)

صبر کے اصطلاحی معنی :
"ضد الجذع الصبر" و ہوثبات النفس و عدم اضطرابها فی الشداء و المصائب ، بان تقاوم معابحیث لاتخرجها عن سعة الصدر و ماکانت

(1) (فرہنگ معین مادہ صبر و استقامت)۔

علیہ قبل ذلك عن السرور و الطمانینة" (1)
صبر گہراہت کی ضد ہے در اصل صبریعی مصائب و شداء میں نفس کے مطمئن رہنے اور ان کے مقابلہ میں اس طرح ٹٹے رہنا ہے کہ پیشانی پر شکن تک نہ آنے پائے۔

استقامت کے اصطلاحی معنی اس طرح بیان کئے گئے ہیں "وہی الوفاء بالعبود کلہا و ملازمہ الصراط المستقیم بر عایۃ حدالتوسط فی کل الامور من الطعام والشراب واللباس و فی کل امر دینی و دنیوی" (2) تمام معابدوں سے وفاداری اور ہمیشہ صراط مستقیم کو اس طرح سے اپنائے رہنا کہ کھانے، پینے لباس اور تمام دینی و دنیوی امور میں میانہ روی ہو اس کا نام صبر و استقامت ہے۔

خداوند عالم نے صبر کے نتاج اور اس کی قدر و قیمت بتادینے کے بعد اپنے پیغمبر (ص) سے اس بات کی خواہش کی ہے کہ وہ بھی دوسرے نبیوں کی طرح صبر اختیار کریں۔ ارشاد ہے :

"فاصبر کما صبر اولوالعزم من الرسل" (3)

آپ بھی اس طرح صبر کریں جس طرح اولوالعزم پیغمبروں نے صبر کیا۔

"فاصبر ان وعد الله حق ولا یستخفک الذین لا یوقنون" (4)

آپ صبر کریں، بے شک خدا کا وعدہ حق ہے اور وہ لوگ جو یقین کرنے والے نہیں

(1) (جامع السعادت ج3 ص280)۔

(2) (تعریفات جرجانی منقول از لغت نامہ دہخدا مادہ صبر)۔

(3) (احقاف 35)۔

(4) روم 60۔

ہیں وہ آپ کو کمزور متزلزل نہیں کر سکتے۔

"واصبر لحکم ربک فانک باعینا" (1)

آپ خدا کے حکم کے مطابق صبر کریں، بے شک آپ ہمارے منظور نظر ہیں۔

"فاصبر صبراً جمیلاً" (2)

آپ صبر جمیل کریں۔

رسول خدا (ص) کو دوسرے اولوالعزم پیغمبروں ہی کی طرح صبر کا حکم ہے اس لئے کہ نبوت کا دشوار گزار راستہ بغیر

صبر کے طے کرنا ممکن نہیں ہے۔ جیسا کہ دوسری آیت میں بیان ہوا ہے کہ صبر نصرت خدا ہے اور دشمنوں کی طرف

سے جو رسول خدا کو کمزور اور متزلزل قرار دیا جارہے ہے اسکا کوئی اثر نہیں لینا چاہئے۔

آنحضرت (ص) نے بھی تمام مصیبتوں، رسالت کی مشکلوں اور حادثات زندگی میں صبر سے کام لیا اور صراط مستقیم پر

ثابت قدمی کے ساتھ آپ نے پیغام الہی کی تبلیغ کے راستہ میں آنے والی تمام رکاوٹوں کو ہٹا کر اپنے لئے عبادت اور اطاعت

کے پر مشقت راستوں کو ہموار کر کے بشریت کی ہدایت کا راستہ کھول دیا۔

(1) طور 48۔

(2) معارج 5۔

رسول خدا (ص) صابر اور کامیاب

حادثات روزگار کی تیز ہوا، جانکاه مصائب کے گرداب اور سیاہ دل مخالفوں کی تکذیب کے مقابل تمام پیغمبروں کا جو

طریقہ تھا اسی کا نام صبر ہے۔

"و لقد کذبت رسل من قبلك فصبروا علی ما کذبوا و اودوا حتی آتاهم نصرنا" (1)

بیشک آپ سے پہلے (پیغمبر اسلام (ص) سے) جو رسول بھیجے گئے ان کو جھٹلایا گیا ان لوگوں نے جھٹلائے جانے اور

اذیت پہونچائے جانے کے بعد صبر کیا یہاں تک کہ ہماری نصرت ان تک پہونچی۔

رسول اکرم (ص) بھی تمام پیغمبروں کی طرح اپنی رسالت کی تبلیغ کے لئے پروردگار کی طرف سے صبر پر مامور تھے۔

"فاصبر کما صبر اولوالعزم من الرسل" (2)

صبر کیجئے جیسا کہ اولوالعزم پیغمبروں نے صبر کیا۔

اس راستہ میں دوسرے تمام پیغمبروں سے زیادہ تکلیفیں آپ (ص) کو اٹھانی پڑیں، آپ (ص) خود فرماتے ہیں:
 " ما اودى نبى مثل ما اوديت فى الله " (3)

(1) انعام 34_

(2) احقاف 35_

(3) میزان الحکم ج 1 ص 88_

راہ خدا میں کسی پیغمبر کو اتنی اذیت نہیں پہنچی جتنی اذیت مجھے پہنچی۔
 آخر کار آیہ کریمہ " ان مع العسر يسرا " (1) (ہر سختی کے بعد آسانی) کے مطابق رسول اکرم (ص) نے فتح مکہ کے دن اپنے صبر کے نتاج و آثار دیکھ لئے وہ دن جس کو قرآن اپنے لفظوں میں اس طرح یاد کرتا ہے " اذا جاء نصر الله والفتح و رایت الناس یدخلون فی دین الله افواجا فسبح بحمد ربك و استغفره انه کان توابا " (2)
 جس دن خدا کی مدد پہنچی اور کامیابی حاصل ہوئی اور آپ نے دیکھا کہ لوگ گروہ در گروہ دین خدامینداخل ہوئے چلے جا رہے ہیں پس آپ حمد کے ساتھ اپنے پروردگار کی تسبیح کیجئے اور اسکی درگاہ میں استغفار کیجئے، بیشک وہ بڑا توبہ قبول کرنے والا ہے۔
 رسول اکرم (ص) صبر کے سایہ میں کامیابی کی منزل تک پہنچے ' کعبہ بتوں کی نجاست سے پاک ہو گیا، بت پرستی ختم ہوئی اور پرچم توحید لہرایا، یہ کامیابیاں اس صبر کا نتیجہ تھیں جو حضرت (ص) نے راہ خدا میں اختیار کیا تھا۔

(1) انشراح 6_

(2) سورہ النصر_

مختلف قسم کی بہت سی مخالفتیں اور اذیتیں

کفار و مشرکین نے رسول خدا (ص) کو آزار پہنچانے کیلئے طرح طرح کے حربے استعمال کئے، کبھی آپ (ص) کو ساحرکاذب اور کابن کہا گیا۔ زبان کے ذریعہ زخم پہنچا کر آپ کے دل کو تکلیف پہنچائی گئی، کبھی جنگ برپا کرنے، دہشت گردی کے ذریعہ آپ (ص) کو ختم کر دینے کیلئے میدان میں لوگ اتر آئے لیکن صابر پیغمبر (ص) نے ان کی بنائی ہوئی سازش کو نقش بر آب کر دیا اور کامیابی کے ساتھ اپنے الہی فریضہ کو پورا کرتے رہے۔

زبانوں کے زخم

پیغمبر (ص) کی تعلیمات کی روشنی مدہم کرنے اور آپ (ص) کو اذیت پہنچانے کے لئے مشرکین نے جو شیطانی حربے اختیار کئے ان میں سے ایک حربہ زبان کے ذریعہ زخم لگانا بھی تھا۔
 قرآن کریم نے مخالفین رسول (ص) کی آزار پہنچانے والی بعض باتوں کو نقل کیا ہے ارشاد ہے:
 " و قال الذین کفروا بل ندلکم علی رجل ینبءکم اذا مزقتم کل ممزق انکم لفی خلق جدید افتری علی الله کذبا ام بہ جنۃ " (1)
 اور کافروں نے (مزا ق اڑاتے ہوئے) کہا : کیا تم کو ہم ایسے شخص کا پتہ بنائیں جو یہ

(1) (سورہ صبا 7،8)

کہتا ہے کہ تمہارے مرنے اور جسم کے ذرات کے بکھر جانے کے بعد تم کو زندہ کیا جائیگا کیا یہ شخص جان بوجھ کر خدا پر جھوٹا الزام لگاتا ہے یا جنون اسکو اس بات پر مجبور کرتا ہے۔
 " و یقولون اءنا لتارکوا آلہتنا لشاعر مجنون " (1)
 وہ لوگ کہتے ہیں کہ کیا ہم اپنے خداؤں کو ایک دیوانہ شاعر کے کہنے کی بنا پر چھوڑ دیں۔

"فذكر فما انت بنعمت ربك بكاہن و لا مجنون ام يقولون شاعر نتربص بہ ريب المنون" (2)
 بس تم یاد کرو کہ تم خدا کے فضل و نعمت سے نہ کاہن ہو اور نہ دیوانہ ہو_ یا جیسا کہ لوگ کہتے ہیں کہ شاعر ہے تو ہم
 ان کی موت کے انتظار میں ہیں۔
 رسول اکرم کے پاس آکر چند مشرکین کے زبان سے ایذا پہنچا نے کے واقعہ کو امیر المومنین (ع) نہج البلاغہ میں بیان
 فرماتے ہیں :
 " اس دن جس دن قریش کا ایک وفد حضرت (ص) کے پاس آیا تو میں آپ کے پاس موجود تھا میں نے ان کی گفتگو سنی
 انہوں نے کہا : اے محمد(ص) آپ ایسی چیز کا دعویٰ کرتے ہیں جس کا دعویٰ نہ آپ کے آباء و اجداد نے کیا تھا اور نہ آپ
 کے خاندان نے اب جو ہم

(1) (صافات 36)

(2) (طور 29_31)

کہتے ہیں وہ آپ کر دکھائیے اگر آپ نے وہ کر دیا اور ہم نے دیکھ لیا تو ہم سمجھ جائیں گے کہ آپ سچ مچ پیغمبر اور خدا
 کے بھیجے ہوئے ہیں اور اگر آپ اس کو نہ کر سکتے تو ہم یہ سمجھ لیں گے کہ آپ جادوگر اور جھوٹے ہیں۔
 رسول خدا نے فرمایا : کہو کیا کرنا ہے ؟ انہوں نے کہا ہم یہ چاہتے ہیں کہ اس درخت کو آپ اپنے پاس بلالیں اور یہ درخت
 جڑ سے اگھڑ کر آپ کے پاس آجائے حضرت نے فرمایا : خدا ہر کام کی قدرت رکھتا ہے لیکن اگر میں تمہاری یہ خواہش
 پوری کر دوں تو کیا تم ایمان لے آؤ گے اور حق کی گواہی دو گے ؟ سب نے کہا "ہاں" آپ (ص) نے فرمایا : اب تم نے جو
 کہا ہے وہ میں کر دکھاتا ہوں لیکن مجھ کو اس بات کا اطمینان ہے کہ تم اس کے باوجود اسلام اور سچے قانون کو نہیں قبول
 کرو گے۔

ان لوگوں نے جس چیز کی فرمائش کی تھی پیغمبر (ص) نے وہ کر دکھائی لیکن انہوں نے اپنے کئے ہوئے وعدہ کے
 خلاف کہا نہیں یہ جادوگر اور چھوٹا ہے ، جادوگری میں یہ کتنا ہوشیار اور تیز ہے (معاد اللہ)۔
 ان تکلیف دہ باتوں سے اگر چہ پیغمبر (ص) کو قبلی طور پر رنج ہوا مگر حکم خدا پر عمل کرتے ہوئے صبر کیا اور
 مخالفین کی غلط باتوں کے جواب میں سوائے حق کے زبان پر کچھ نہ لائے۔

(1) (نہج البلاغہ خطبہ 234)۔

خلاصہ درس

- 1) صبر اور استقامت کامیابی کا سرمایہ اور مشکلات پر غلبہ کا راز ہے۔
- 2) لغت میں صبر کے معنی شکیبائی، بردباری، بلا اور شداہد پر شکایت نہ کرنے کے ہیں۔ اور استقامت کے معنی ثبات
 قدم کے ہیں۔
- 3) صبر کے اصطلاحی معنی ہیں، مصیبتوں اور نامناسب حالات میں ثبات نفس، شجاعت اور انکے مقابل یوں ٹٹ جانا کہ
 سہ صدر ختم نہ ہو اور سابقہ وقار و خوش حالی زائل نہ ہو۔
- 4) پیغمبر اعظم (ص) کا دوسرے اولوالعزم پیغمبروں کی طرح صبر پر مامور ہونا اس بات کا ظاہر کرتا ہے کہ نبوت کا
 دشوار گزار راستہ بغیر صبر کے ناممکن ہے۔
- 5) دوسرے پیغمبروں کی طرح پیغمبر اسلام (ص) بھی تبلیغ رسالت میں خدا کی طرف سے صبر پر مامور تھے۔ اور اس
 راستہ میں دوسرے تمام پیغمبروں سے زیادہ حضور (ص) کو مصیبتوں کا سامنا کرنا پڑا جیسا کہ آپ (ص) نے فرمایا ہے کہ
 کسی بھی پیغمبر کو خدا کے راستہ میں میرے جتنی تکلیف نہیں دی گئی۔
- 6) مشرکین نے پیغمبر خدا (ص) کو اذیت پہنچانے اور ان کی تعلیمات کی اساس کو متزلزل کرنے کیلئے جو حربے
 استعمال کئے ان میں سے زبان کا زخم بھی تھا۔ ناروا گفتگو اگر چہ پیغمبر (ص) کے دل کو تکلیف پہنچاتی تھی لیکن

آپ(ص) خدا کے حکم سے صبر کرتے اور مخالفین کی بدزبانی کے جواب میں سوائے حق کے اور کچھ نہیں کہتے تھے۔

سوالات

- 1_ صبر کے لغوی اور اصطلاحی معنی تحریر کیجئے؟
- 2_ صبر اور استقامت کا رابطہ بیان کیجئے؟
- 3_ استقامت کے لغوی اور اصطلاحی معنی تحریر کیجئے؟
- 4_ پیغمبر اکرم (ص) کو صبر کا حکم کیوں دیا گیا تھا؟
- 5_ مشرکین کی بدزبانی کے سلسلہ کی ایک آیت کو بیان کرتے ہوئے ان کے ساتھ پیغمبر (ص) کے برتاؤ کو بیان کیجئے۔

آٹھواں سبق:

آٹھواں سبق:

(جسمانی اذیت)

زبان کا زخم لگانے کے علاوہ کفار و مشرکین آنحضرت (ص) اور آپ (ص) کے اصحاب کو بہت سی جسمانی اذیتیں پہنچا آپ (ص) کو راہ حق سے ہٹا دینا چاہتے تھے ، منقول ہے کہ مشرکین قریش نے آپ (ص) کو بہت ستایا ان میں سب سے بڑا ظالم آپکا چچا ابولہب تھا ایک دن جب پیغمبر حجرے میں تشریف فرماتھے اسوقت مشرکین نے ایک گوسفند کے رحم کو ، جس سے بچہ نکالا جاچکا تھا، چند اوباشوں کے ذریعہ آپ (ص) کے سر پر ڈلو دیا۔ (1)

ابولہب نے پیغمبر خدا (ص) کو اتنی اذیت پہنچا کہ خدا کی لعنت اور نفرین کا مستحق قرار دیا سورہ تبت اسکے اور اسکی بیوی (حمالة الحطب _ ام جمیلہ) کے بارے میں نازل ہوا :

" تبت یدا ابی لہب و تب ما اغنی عنہ مالہ و ما کسب سیصلی نارا ذات لہب و امراتہ حمالة الحطب فی جیدہا حبل من

(1) (زندگانی چہارده معصوم ترجمہ اعلام الوری ص 64)۔

مسد " (1)

ابولہب (جو ہمیشہ پیغمبر (ص) کو اذیت پہنچاتا تھا) اسکا ستیاناس ہوا اس کے دونوں ہاتھ قطع ہو گئے اس نے جو مال و اسباب (اسلام کو مٹانے کیلئے) جمع کیا تھا اس نے ابولہب کو ہلاکت سے نہیں بچایا، وہ جلد ہی جہنم کے بھڑکتے ہوئے شعلوں میں پہنچ جائیگا اور اسکی بیوی (ام جمیلہ) دوزخ کا ایندھن بنے گی اس حالت میں کہ (نہایت ذلت کے ساتھ) لیف خرما کی بٹی ہوئے رسیاں اس کی گردن میں ہوں گے۔

ابولہب کی بیوی رسول خدا (ص) کو بہت اذیت پہنچاتی تھی قرآن نے اس کو " حمالة الحطب" کے نام سے یاد کیا ہے۔

ابن عباس نے قرآن مجید کے بیان کئے ہوئے اس نام کی دلیل میں فرمایا " وہ لوگوں کے درمیان چغلی کیا کرتی تھی اور دشمنی پیدا کردیتی تھی اس طرح آتش جنگ بھڑک اٹھتی تھی جیسے کہ ایندھن کی آگ بھڑکاتی اور جلانی جاتی ہے لہذا اس نامی (چغلی) کی صفت کو ایندھن کا نام دے دیا گیا(2)۔

منقول ہے کہ وہ ملعونہ خس و خاشاک اور خاردار جھاڑیاں آپ (ص) کے راستہ میں ڈال دیتی تھی تا کہ جب آپ (ص) نماز کیلئے نکلیں تو آپ (ص) کے پیروں سے وہ الجھ جائیں اور آپ(ص) کے پیر زخمی ہوجائیں(3)

- (1) (سورہ تبت)۔
 (2) (مجمع البيان ج 27)۔
 (3) (مجمع البيان 27)۔

مشرکین کے ستانے اور اذیت پہچانے کے واقعات میں سے ایک واقعہ طائف میں قبیلہ " بنی ثقیف" کا بھی ہے آنحضرت (ص) ہی سے منقول ہے کہ میں نے عبدیانیل ، حبیب اور مسعود بن عمران تینوں بھائیوں سے مقالات کی کہ جو قبیلہ بنی ثقیف کے بزرگان میں سے تھے اور ان کو اسلام کی دعوت دی ان میں سے ایک نے کہا کہ اگر آپ (ص) پیغمبر ہیں تو میں نے گویا کعبہ کو چرایا ، دوسرے نے کہا کہ کیا خدا عاجز تھا کہ اس نے آپ (ص) کو بھیج دیا ، اس کو ایسے کو بھیجنا چاہئے تھا جس کے پاس طاقت اور قدرت ہو تیسرے نے کہا خدا کی قسم میں اس کے بعد اب آپ (ص) سے بات نہیں کروں گا اور پھر اس نے پیغمبر (ص) کا مذاق اڑایا اور آپ (ص) نے جو اسلام کی دعوت دی تھی اسے لوگوں میں پھیلا دیا۔ جب پیغمبر (ص) طائف سے نکلنے لگے تو وہاں کے ذلیل اور اوباش افراد ان تینوں کے بھڑکانے سے پیغمبر (ص) کے راستے کے دونوں طرف کھڑے ہو گئے اور انہوں نے آپ (ص) پر پتھر برسائے جسکی وجہ سے آپ (ص) کے پائے مبارک مجروح ہو گئے آپ (ص) اس حال میں وہاں سے نکلے کر آپ کے پاؤں سے خون جاری تھا۔ (1)

مندرجہ ذیل واقعہ بھی رسول (ص) کے کمال صبر کا بہترین نمونہ ہے " منیب ابن مدرک" نے اپنے جد سے نقل کیا ہے کہ انہوں نے کہا " جاہلیت کے زمانے میں " میں نے رسول خدا کو دیکھا کہ آپ " یا ایہا الناس قولوا لا الہ الا اللہ تفلحوا" (اے لوگو تم

یہ کہو کہ اللہ کے سوا کوئی معبود نہیں ہے تا کہ تم نجات پا جاؤ) کی تبلیغ کر رہے تھے کہ ایک ملعون کافر نے آپ (ص) کے چہرہ اقدس پر ایک طمانچہ مارا ، کسی نے آپ (ص) کے سر اور چہرہ پر خاک ڈالی ، کسی نے آپ کو دشنام دیا میں نے دیکھا کہ ایک چھوٹی بچی ایک پانی کا ظرف لیکر آپ (ص) کی طرف بڑھی آپ نے اپنا ہاتھ اور چہرہ دھویا پھر آپ (ص) نے فرمایا صبر کرو اور اگر کوئی تمہارے باپ رسول خدا کو رسوا کرے یا ستائے تو تم غمگین نہ ہونا۔ (2)

میدان جنگ میں صبر کا مظاہرہ

جن جگہوں پر صبر کا بڑا گہرا اثر پڑتا ہے ان میں سے ایک میدان جنگ و کارزار بھی ہے۔ صدر اسلام کی بہت سی جنگوں میں رسول خدا (ص) کے پاس لشکر اور اسلحہ کفار سے کم تھا لیکن خدا کی مدد اور رسول خدا کی فکر سلیم کی بنا پر صبر و شکیبائی کے سایہ میں اکثر جنگیں فتح و کامرانی کے ساتھ اختتام پذیر ہوئیں۔ مسلسل پیش آنے والی جنگوں میں آنحضرت (ص) نے شرکت کی اور آپ (ص) کے حوصلوں میں کبھی بھی شکست کے آثار نظر نہیں آئے۔ جنگ احد ابتدائے اسلام کی صبر آزما اور سخت جنگ تھی جب یہ جنگ اپنے عروج پر تھی اسوقت اصحاب نے فرار کیا کچھ درجہ شہادت پر فائز ہو گئے چنانچہ چند افراد کے علاوہ اور

- (1) (حلیۃ الابرار ج 1 ص 177)۔
 (2) (میزان الحکمہ ج 9 ص 671)۔

کوئی دفاع کرنیوالا نہیں تھا لیکن پیغمبر (ص) کے صبر و استقامت اور علی (ع) کی شجاعت نے دشمن کو جنگ سے روک دیا اس جنگ میں رسول خدا (ص) کے چہرہ اور دہن مبارک سے خون جاری تھا، ابن قمیء نے آپ (ص) کو ایک تیر مارا جو آپ کے ہاتھ پر آکر لگا اور تلوار ہاتھ سے چھوٹ گئی ، عتبہ ابن ابی وقاص نے ایک ایسی ضربت لگائی جس سے آپ (ص) کے دہن اقدس سے خون بہنے لگا عبداللہ ابن ابی شہاب نے زمین سے ایک پتھر اٹھا کر آپ کے فرق اطہر پر مارا (1)

حضرت امیر المؤمنین (ع) پیغمبر کی شجاعت اور صبر کو بیان کرتے ہوئے فرماتے ہیں :

جب جنگ اپنے شباب پر ہوتی تھی اور دونوں طرف سے گھمسان کارن پڑتا تھا تو ہم رسول خدا (ص) کے پاس پناہ ڈھونڈتے ہوئے پہنچتے تھے دشمنوں سے رسول خدا (ص) جتنا قریب ہوتے تھے اتنا قریب کوئی بھی نہیں ہوتا تھا۔ (1)

میدان جنگ میں رسول خدا (ص) کے صبر کی بنا پر نصرت الہی سایہ فگن رہتی تھی۔ قرآن مجید میں ارشاد ہوتا ہے:

" ... ان یکن منکم عشرون صابرون یغلبوا ماتین" (1)

اگر تم میں سے بیس افراد ایسے ہوں جو صبر کے زیور سے آراستہ ہوں تو دو سو افراد پر غالب آسکتے ہیں۔

(1) (زندگانی چہارہ معصوم ص 119)۔

(2) (میزان الحکم ج 9 ص 662)۔

(3) (انفال 65)۔

رسول خدا (ص) کی استقامت

استقامت اور پائیداری پسندیدہ صفات ہیں پیغمبر ختمی مرتبت، میں یہ صفتیں بدرجہ اتم موجود تھیں اپنی سخت ذمہ داریوں کو پورا کرنے (شرك اور كفر کا خاتمہ) اور معاشرہ میں آئین توحید کو راج کرنے کے سلسلہ میں آپ (ص) کو خدا کی طرف سے ثابت قدم رہنے کا حکم دیا گیا تھا۔
آنحضرت (ص) کا ثابت قدم اور اس حکم کی پابندی کا یہ حال تھا کہ آپ (ص) کے اندر بڑھاپے کے آثار بہت جلد نظر آنے لگے جب کسی نے آپ سے سوال کیا کہ آپ (ص) اتنی جلدی کیسے بوڑھے ہو گئے تو آپ (ص) نے فرمایا:
"شبیبتی بود والواقعہ..."

مجھے سورہ بود اور واقعہ نے بوڑھا کر دیا۔

ابن عباس بیان فرماتے ہیں "فاستقم کما امرت" (1) سے زیادہ سخت پیغمبر (ص) پر کسی آیت کا نزول نہیں تھا۔ جو سختیاں تبلیغ کی راہ میں انبیاء کرام برداشت کرتے رہے ہیں سورہ بود کے کچھ مضامین میں ان سختیوں کو بیان کیا گیا ہے اور سورہ واقعہ میں مرنے کے بعد کی دشواریوں کا ذکر ہے اسی لیے رسول خدا (ص) ان دونوں سوروں کے مضامین پر بہت زیادہ غور فرمایا کرتے تھے۔

(1) (المیزان ج 11 ص 66)۔

کفار و مشرکین کی سازش، دھمکی اور لالچ کے سامنے جس ثبات قدم کا آپ نے مظاہرہ فرمایا، مندرہ ذیل سطروں میں اس کو بیان کیا جا رہا ہے۔

کفار و مشرکین سے عدم موافقت

مکہ کے کفار و مشرکین نے رسول خدا (ص) سے موافقت کی بہت کوشش کی لیکن ان کی انتہک کوشش کے باوجود رسول خدا (ص) نے کوئی ایسا عمل نہیں انجام دیا جس سے آپ کی کمزوری ثابت ہو، آپ (ص) نے اپنے عقائد کا برملا اظہار کیا اور بتوں یا بت پرستوں کے خلاف جنگ سے کبھی بھی منہ نہیں موڑا۔ قرآن کریم نے کفار و مشرکین کے نظریہ کو پیش کرتے ہوئے اپنے نبی (ص) سے کہا:

"فلا تطع المکذبین و ذوالتدھن فیدبنون" (1)

آپ جھٹلانے والوں کا کہنا نہ مانیں وہ لوگ چاہتے ہیں کہ اگر آپ نرم پڑ جائیں تو یہ بھی نرم ہو جائیں۔
مشرکین کی ساز باز اور موافقت کی کوشش کا اندازہ مندرجہ ذیل واقعہ سے لگایا جاسکتا ہے۔

(1) (القلم 8 _ 9)۔

قبیلہ "تقیف" کا ایک گروہ معاہدہ کرنے کیلئے مدینہ سے مکہ آیا ان لوگوں نے اسلام قبول کرنے کی جو شرائط رکھیں تو اس میں ایک بات یہ بھی تھی کہ ان سے نماز معاف کر دی جائے آنحضرت (ص) نے ان کی اس خواہش کو رد کر دیا اور فرمایا "جس دین میں نماز نہ ہو وہ بیکار ہے" نیز انہوں نے یہ کہا کہ ان کا بتخانہ تین سال تک برقرار رکھا جائے اور ان کے اس بڑے بت کی پرستش کی چھوٹ دی جائے جسکا نام (لات) ہے۔ رسول خدا (ص) نے یہ درخواست رد کر دی، آخر

میانہوں نے یہ خواہش ظاہر کی کہ ہم کو خود ہمارے ہی ہاتھوں سے بتوں کے توڑنے کا حکم نہ دیا جائے پیغمبر (ص) نے یہ شرط منظور کر لی اور کچھ لوگوں کو حکم دیا کہ تم ان بتوں کو توڑ دو۔ (1)

دھمکی اور لالچ

دھمکی اور لالچ یہ ایسے خوفناک اور ہوس انگیز ہتھیار تھے جسے کفار نے انبیاء کرام خصوصاً پیغمبر اسلام (ص) کو روکنے کیلئے استعمال کئے۔ مشرکین مکہ نے جب یہ دیکھ لیا کہ رسول اکرم (ص) اپنے عقائد پر ثابت قدم رہیں گے اور اس کے برملا اظہار سے باز نہیں آئیں گے تو ان لوگوں نے آپ کو ڈرانے اور لالچ دینے کی پلاننگ تیار کی اس غرض سے وہ ایک وفد کی صورت میں جناب ابوطالب (ع) کی خدمت میں پہنچے اور کہا " آپ کا بھتیجا، ہمارے

(1) (فروغ ابدیت ج2 ص 797، 799)۔

خداؤں کو برا کہتا ہے ہمارے قانون کی برائی کرتا ہے ہمارے افکار و عقائد کا مذاق اڑاتا اور ہمارے آباء اور اجداد کو گمراہ سمجھتا ہے لہذا تو آپ ان کو اس کام سے روک دیجئے یا انہیں ہمارے سپرد کر دیجئے اور ان کی حمایت سے ہاتھ اٹھا لیجئے۔ (1)

بعض تاریخوں میں یہ بھی لکھا ہے کہ اگر ان کو مال چاہئے تو ہم مال دینگے اگر کوئی خوبصورت عورت چاہئے تو ہم اس کے لئے حاضر ہیں۔ جب ابوطالب نے یہ پیغام رسول اکرم (ص) تک پہنچا تو آپ (ص) نے فرمایا:

" واللہ لو وضعوا الشمس فی یمینی والقمر فی یماری علی ان اترك هذا الامر حتی یظہرہ اللہ او اہلک فیہ ، ما ترکتہ " (2)

اگر وہ میرے دابنہ ہاتھ میں سورج اور بائیں ہاتھ میں چاند لاکر رکھیں اور کہیں کہ اس کام سے باز آجاؤں تو خدا کی قسم میں اس سے باز نہیں آؤنگا، یہاں تک کہ خدا اس دین کو غالب کر دے یا میں اس راہ میں قتل کر دیا جاؤں۔

ابوجہل کی دھمکی

رسول خدا (ص) کے شدیدترین دشمنوں میں سے ایک ابوجہل بھی تھا اس نے ایک خط کے ذریعہ دھمکی دیتے ہوئے کہا " تمہارے خیالات نے تمہارے لیے سرزمین مکہ کو تنگ

(1) (فروغ ابدیت ص 797، 799)۔

(2) (سیرہ ابن ہشام ج1 از ص 283 تا 285)۔

کر دیا اور تم در بدر ہو کر مدینہ پہنچے جب تک تمہارے ذہن و دماغ میں ایسے خیالات پرورش پاتے رہیں گے اس وقت تک تم اسی طرح در بدر رہو گے اور یہ خیالات تمہیں غلط کاموں پر آمادہ کرتے رہیں گے یہاں تک کہ تم مدینہ والوں کو بھی فاسد کر ڈالو گے اور اس آگ میں مدینہ والے بھی جل جائیں گے جس کے شعلے تم نے بھڑکار کھے ہیں ، میری آنکھوں کے سامنے تمہارا بس یہ نتیجہ ہے کہ فریش تمہارے برپا کئے ہوئے فتنوں کو دبانے کے لئے اٹھ کھڑے ہوں گے اس کے علاوہ یہ بھی ہوگا کہ کفار مدینہ اور وہ لوگ ان کی مدد کریں گے جن کے دل تمہاری دشمنی سے لبریز ہوں گے اگر چہ آج وہ تم سے ڈر کر تمہاری مدد اور پشت پناہی کر رہے ہیں لیکن جب وہ اس بات کو اچھی طرح سمجھ لینگے کہ تمہارے ہلاک ہونے سے وہ بھی ہلاک ہو جائیں گے اور انکے بال بچے تمہارے فقر اور مجبوری سے لاچار اور فقیر ہو جائیں گے تو وہ تمہاری مدد سے ہاتھ اٹھالیں گے۔ وہ لوگ یہ جانتے ہیں کہ دشمن تم پر فتحیاب ہونے کے بعد زبردستی ان کی سرزمین میں گھس آئیں گے اور پھر وہ دشمن ، تمہارے دوست اور دشمن میں کوئی امتیاز نہیں کریں گے اور ان سب کو تباہ و برباد کر ڈالیں گے ان کی عورتوں اور بچوں کو اسیر بنالینگے۔ اس میں کوئی شک نہیں ہے کہ جس نے تم کو یہ دھمکی دی ہے وہ حملہ بھی کر سکتا ہے اور جس نے بات بڑے واضح انداز میں کہی ہے اس نے پیغام پہنچانے میں کوتاہی نہیں کی (معاذ اللہ)

یہ خط آنحضرت (ص) اور آپ (ص) کے اصحاب پاس اس وقت پہنچا جب بنی اسرائیل کے یہودی مدینہ کے باہر جمع تھے ، اس لئے کہ ابوجہل نے اپنے قاصد کو یہ حکم دیا تھا کہ یہ خط

ایسے ہی موقع پر پڑھ کر سنایا جائے کہ رسول خدا (ص) کے ماننے والوں پر خوف طاہری ہو جائے اور کافروں کی جرات میں اضافہ ہو۔

ابوجہل کے قاصد سے آنحضرت(ص) نے فرمایا: "کیا تیری بات ختم ہوگئی؟ کیا تو نے پیغام پہنچا دیا اس نے کہا ہاں، آنحضرت(ص) نے فرمایا: "تو جواب بھی سنتا جا جس طرح ابوجہل مجھے دھمکیاں دیتا ہے اسی طرح خدا میری مند اور کامیابی کا وعدہ کرتا ہے، خدا کی دی ہوئی خبر میرے لئے زیادہ مناسب اور اچھی ہے جب خدا، محمد(ص) کی نصرت کیلئے تیار ہے تو پھر کسی کے غصہ اور بے وفائی سے مجھے کوئی نقصان نہیں پہنچ سکتا۔

تم ابوجہل سے جا کر کہہ دینا کہ شیطان نے جو تعلیم تمہیں دی تھی، وہی باتیں تم نے مجھے کہی اور میں جواب میں وہ کہہ رہا ہوں جو خدا نے مجھ سے کہا ہے انیس دن بعد ہمارے اور تمہارے درمیان جنگ ہوگی اور تم میرے ایک کمزور مددگار کے ہاتھوں ہلاک ہوگئے، تم کو عتبہ و شیبہ اور ولید کو قتل کیا جائیگا، نیز قریش کے فلاں فلاں افراد بھی بہت بری طرح قتل کرکے بدر کے کنوئیں میں پھینک دئے جائیں گے تمہارے لشکر کے ستر (70) آدمیوں کو ہم قتل کریں گے اور 170 افراد کو اسیر بنائیں گے۔(1)

رسول خدا (ص) نے استقامت اور پائیداری کے ساتھ اس طرح زندگی گذاری جس طرح خدا چاہتا تھا اور کسی بھی طاقتور سے دین کے معاملہ میں سازش نہیں کی۔

1) بحار الانوار ج 17 ص 343۔

خلاصہ درس

- 1) زبان سے زخم لگانے کے علاوہ کفار و مشرکین، رسول خدا (ص) اور آپ (ص) کے ساتھیوں کو بہت زیادہ جسمانی اذیتیں بھی پہنچا تے تھے لیکن آنحضرت(ص) ان تمام مصیبتوں اور تکلیفوں پر صبر فرماتے تھے۔
- 2) جن مقامات پر صبر کی بڑی اہمیت ہے ان میں سے ایک میدان جنگ بھی ہے صدر اسلام کی بہت سی جنگوں میں مسلمانوں کا لشکر اور جنگی ساز و سامان کفار قریش کے لشکر اور اسلحوں سے بہت ہی کم تھا لیکن پھر بھی خدا کی تائید اور رسول اکرم (ص) کی بہترین فکر کے ساتھ صبر و شکیبائی کے سایہ میں اکثر جنگیں مسلمانوں کی کامیابی پر اختتام پذیر ہوئی۔
- 3) استقامت اور پائیداری اچھی صفتیں ہیں اور رسول خدا (ص) میں یہ صفتیں بدرجہ اتم موجود تھیں۔
- 4) کفار و مشرکین نے رسول خدا (ص) سے دین کے معاملہ میں موافقت کرنے کی بڑی کوششیں کی لیکن آنحضرت(ص) نے کسی طرح کی نرمی یا اپنے موقف میں لچک کا اظہار نہیں فرمایا۔ نیز بتوں اور بت پرستوں سے ہمیشہ جنگ کرتے رہے۔
- 5) دھمکی اور لالچ دو ایسے حربہ تھے جو کفار نے رسول خدا (ص) کے حوصلہ کو پست کرنے کیلئے استعمال کئے لیکن رسول اکرم (ص) کی ثابت قدمی میں کوئی چیز جنبش نہ لاسکی۔

سوالات :

- 1_ رسول خدا (ص) کو پہنچائی جانے والی جسمانی اذیت کا ایک نمونہ آنحضرت (ص) کے رد عمل کے ساتھ بیان فرمائیے
- 2_ میدان جنگ میں صبر کا کیا اثر ہوتا ہے؟
- 3_ رسول خدا (ص) نے یہ کیوں فرمایا کہ سورہ ہود اور سورہ واقعہ نے مجھے بوڑھا کر دیا؟
- 4_ دھمکی اور لالچ کے مقابل حضور (ص) نے کس رد عمل کا اظہار فرمایا؟
- 5_ رسول خدا (ص) نے اپنی طرف سے کسی نرمی یا دین کے معاملہ میں کسی موافقت کو کیوں قبول نہیں کیا؟ اس سلسلہ کی آیت بیان کر کے توضیح فرمائیں؟

نواں سبق:

نواں سبق:

(پیغمبر (ص) رحمت)

انسانیت کے کمال کی جو اعلیٰ ترین مثال ہو سکتی ہے رسول خدا (ص) اس کے سب سے بڑے مصداق اور انسانی فضاء و کمالات کا اعلیٰ نمونہ تھے ، اخلاق الہی کا مظہر اور انک لعلی خلق عظیم (1) کے اقتدار سے سرفراز تھے۔ آپ (ص) کے فضاء کا بلند پہلو یہ ہے کہ خدا نے آپ (ص) کو " رؤف و رحیم" کے لقب سے یاد فرمایا ہے: "لقد جاءكم رسول من انفسكم عزیز علیہ ما عنتم حریص بالمومنین رؤف رحیم" (2) رسول جو تمہاری صنف سے ہے فرط محبت کی بنا پر تمہاری تکلیف ان کے اوپر بہت گراں ہے۔ وہ تمہاری نجات پر حریص ہے اور مؤمنین پر رؤف و مہربان ہے۔

(1) (توبہ 128)۔

(2) (قلم 4)۔

آپ (ص) نبی رحمت ہیں آپ (ص) کے فیض رحمت سے نہ صرف مؤمنین اور محبین بلکہ سخت ترین دشمن بھی بہرہ مند ہوتے رہے ، اس لئے کہ آپ (ص) نے یہ سبق اپنے پروردگار سے سیکھا تھا۔ "و ما ارسلناک الا رحمة للعالمین" (1) ہم نے آپ کو عالمین کیلئے رحمت بنا کر بھیجا ہے۔ "فاعف عنہم واصفحہ" (2)

ان کو معاف کر دیجئے اور درگزر کیجئے۔ آپ کریمانہ اخلاق اور درگزر کی صفت سے مالا مال تھے ، محض ناواقف دوستوں اور دشمنوں کی اذیتوں اور برے سلوک کو آپ (ص) معاف ہی نہیں کرتے تھے بلکہ ان کی یاد بھی دل سے نکال دیتے تھے ، دل کے اندر بغض اور کینہ نہیں رکھتے تھے۔ کہ جس سے اقتدار حاصل ہونے کے بعد اس کے ساتھ انتقامی کاروائی کریں ، خدا نے آپ (ص) کو وسعت قلب سے نوازا تھا (الم نشرح لك صدرك) اے رسول کیا ہم نے آپ (ص) کو شرح صدر کی نعمت نہیں عطا کی۔ آپ (ص) ایسے کریمانہ اخلاق اور مہربان دل کے مالک تھے کہ ناواقف اور خود غرض دشمنوں کی گستاخیوں اور جسارتوں کا انتقام لینے کی کبھی آپ (ص) نے فکر نہیں کی ، آپ (ص) کے بلند اخلاق اور وسعت قلبی نے قرابت داروں ، دوستوں اور سخت ترین دشمنوں کو بھی آپ (ص) کا گرویدہ

(1) (مائدہ 131)۔

(2) (انبیاء 107)۔

بنا دیا۔

پیغمبر اکرم (ص) نے اپنے ذاتی حق کے لئے کبھی کسی سے انتقام نہیں لیا، اگر کوئی آپ (ص) کو تکلیف بھی پہنچا تو آپ اسے معاف فرمادیتے ہاں اگر کوئی حکم خدا کی ہتک حرمت کرتا تھا تو اس وقت حد الہی جاری فرماتے تھے۔ پیغمبر (ص) نے کبھی کسی کو دشنام نہیں دیا، آپ (ص) نے کسی خدمت گار کو یا کسی بیوی پر کبھی ہاتھ نہیں اٹھایا، آپ (ص) کے ہاتھ راہ خدا میں جہاد کے لئے صرف کفار پر اٹھے۔ (1) جنگ احد میں جب آپ (ص) کے دندان مبارک شہید ہوئے اور چہرہ مبارک پر زخم لگے تو آپ (ص) کے اصحاب کو اس کا

بہت دکھ ہوا انہوں نے درخواست کی کہ آپ (ص) دشمنوں اور کافروں کیلئے بد دعا اور نفرین کریں، آپ (ص) نے فرمایا : میں لعن اور نفرین کے لئے نہیں مبعوث کیا گیا ہوں، مجھے تو رحمت بنا کر بھیجا گیا ہے ، میں ان کیلئے دعا کرتا ہوں کہ خدا انکی ہدایت کرے اس لئے کہ یہ لوگ ناواقف ہیں(2)

ان مصیبتوں کو برداشت کرنے کے بعد بھی ان کے لئے دست دعا بلند کرنا اور خدا سے عذاب کی بدلے ہدایت مانگنا آپ(ص) کے عفو و رحمت، حسن اخلاق اور کمال کی دلیل ہے۔
آپ (ص) کے عمومی اخلاق کا یہ نمونہ تھا، آپ (ص) کی زندگی میں اس کی بہت سی مثالیں موجود

(1) (محجة البيضاء ج4 ص 128)۔

(2) (محجة البيضاء ج4 ص 129)۔

ہیں اب یہ کہ سختیوں کے جھیلنے کے بعد عفو اور درگزر کا انسانی اخلاق پر کیا اثر پڑتا ہے پیغمبر (ص) اور ائمہ (ع) کی زندگی کے عفو و درگزر کے حوالے سے چند واقعات کی مدد سے ہم اس کی طرف اشارہ کریں گے البتہ ہمیں اعتراف ہے کہ ان عظیم الہی آیات پر مکمل تجزیہ کرنے سے ہم عاجز ہیں یہ کام ہم فقط اس لیے کر رہے ہیں کہ ہمارے نفس پر اس کا اثر پڑے اور وہ واقعات ہماری ہدایت کا چراغ بن جائیں۔

عفو، کمال کا پیش خیمہ

عفو کا ایک اثر یہ بھی ہے کہ وہ انسان کے اندر کمال کا جوہر پیدا کر دیتا ہے، اس لئے کہ عفو کرنے والا جہاد اکبر کی منزل میں ہوتا ہے، وہ اپنے نفس سے جہاد کرتا ہے، اس کا نفس انتقام کیلئے آمادہ کرتا ہے، اس کے غیظ و غضب کی آگ بھڑکتا ہے، لیکن معاف کرنے والا انسان ایسی خواہشوں سے نبرد آزمائی رکتا رہتا ہے اور پھر خودسازی اور کمال روح کی زمین ہموار ہو جاتی ہے، اس لئے عقل و نفس کی جنگ میں اگر انسان شرع اور عقل کو حاکم بنالے تو یہ انسان کے اندر کمال پیدا کرنے کے ضامن ہیں۔

عفو میندنیا اور آخرت کی عزت

عفو اور درگزر کا ایک اثر یہ بھی ہے کہ وہ دنیا اور آخرت میں انسان کی عزت میں اضافہ کرتا ہے۔

عزت دنیا

شیطان ، انسان کے دل میں یہ وسوسہ پیدا کرتا ہے کہ اگر تم انتقام نہیں لو گے تو لوگوں کی نظروں میں ذلیل و خوار ہو جاو گے، دوسرے شیر بن جائیں گے ، حالانکہ ایسا نہیں ہے عفو اور درگزر انسان کی قدر و منزلت کو بڑھانے اور اس کی شخصیت کو بلند کرنے کا سبب ہے ، خاص طور پر اگر توانائی اور طاقت کی موجودگی میں کسی کو معاف کر دیا جائے تو یہ اور بھی زیادہ موثر ہے ، اگر عفو کو ترک کر دیا جائے تو ہوسکتا ہے کہ لڑائی جھگڑا ہو جائے اور پھر بات عدالت تک پہنچے کبھی کبھی تو ایسا ابھی ہوتا ہے کہ ترک عفو انسان کی جان، مال عزت اور آبرو کے جانے کا باعث بن جاتا ہے اور ان تمام باتوں سے انسان کی قدر و قیمت گھٹ جاتی ہے۔

کلام رسول خدا (ص)

مندرجہ بالا حقائق کی طرف پیغمبر اکرم (ص) اور ائمہ (ع) نے اپنے کلام میں اشارہ فرمایا ہے۔
"عن ابی عبد اللہ قال: قال رسول اللہ (ص) علیکم بالعفو فان العفو لا یزید العبد الا عزا فتعافوا یعزکم اللہ" (1)

(1) (مرآة العقول ج8 ص 194)۔

امام جعفر صادق (ع) سے منقول ہے کہ پیغمبر (ص) نے فرمایا: تم عفو اور درگزر سے کام لیا کرو کیوں کہ عفو فقط انسان

کی عزت میں اضافہ کرتا ہے لہذا تم عفو کیا کرو کہ خدا تمہیں عزت والا بنادے۔
 "عن ابی عبد اللہ قال: قال رسول اللہ فی خطبته الا اخبرکم بخیر خلائق الدنیا والآخرة؟ العفو عن ظلمک و تصل من قطعک
 والاحسان الی من اساء الیک و اعطاء من حرمک" (1)

امام جعفر صادق (ع) نے فرمایا کہ پیغمبر (ص) نے اپنے ایک خطبہ میں فرمایا: کیا میں تم کو اس بہترین اخلاق کی خبر دوں
 جو دنیا و آخرت دونوں میں نفع بخش ہے؟ تو سنو، جس نے تمہارے اوپر ظلم کیا اس کو معاف کر دینا، ان رشتہ داروں کے
 ساتھ صلہ رحمی کرنا جنہوں نے تمہارے ساتھ قطع رحمی کی، اس کے ساتھ نیکی سے پیش آنا جو تمہارے ساتھ برائی سے
 پیش آئے، اور اسکو عطا کرنا جس نے تم کو محروم کر دیا ہو یہ بہترین اخلاق ہیں۔

آخرت کی عزت
 عفو و درگزر میں انسان کی اخروی عزت بھی پوشیدہ ہے کہ اس سے معرفت پروردگار حاصل ہوتی ہے۔

(1) (مرآة العقول ج 8 ص 192)۔

قرآن کہتا ہے :

"واليعفو وليصفحوا الا تحبون ان يغفر الله لكم والله غفور رحيم" (1)
 مؤمنین کو چاہئے کہ وہ اپنے اندر عفو اور درگزر کی صفت پیدا کریں، کیا تم اس بات کو دوست نہیں رکھتے کہ خدا تم کو
 بخش دے، خدا بڑا بخشنے والا اور مہربان ہے۔
 "و سارعوا الی مغفرة من ربکم و جنة عرضها السموات والارض اعدت للمتقين الذین ینفقون فی السراء والضراء والکاظمین
 الغیظ والعاقین عن الناس والله یحب المحسنین" (2)
 تم اپنے رب کی مغفرت اور اس جنت کی طرف تیزی سے بڑھو جس کی وسعت تمام آسمانوں اور زمین کے برابر ہے جس
 کو اللہ نے پرہیز گار بندوں کے لئے مہیا کر رکھا ہے، ان پرہیز گاروں کیلئے جو اپنے مال کو وسعت اور جنگ کے عالم میں
 فقراء پر خرچ کرتے اور اپنے غصہ کو پی جاتے ہیں اور لوگوں کو معاف کر دیتے ہیں، خدا نیک اعمال کرنے والوں کو
 دوست رکھتا ہے۔

(1) (نور 22)۔

(2) (آل عمران 124، 123)۔

رسول خدا کی عزت

عفو و رحمت جیسی تمام صفات کمال کے ساتھ رسول خدا (ص) کو خدا بارگاہ میں حقیقی عزت حاصل تھی "ان العزة لله و
 لرسوله" عزت خدا اور اس کے رسول کیلئے ہے۔
 رسول مقبول (ص) کے دامن عفو میں آنے کے بعد نہ صرف مؤمنین بلکہ دشمن بھی آپ (ص) کے وفادار دوست بن جاتے
 تھے اس لئے کہ پیغمبر (ص) نے اپنے خدا سے یہ عظیم ادب سیکھا تھا، ارشاد ہوتا ہے :
 "ادفع بالتي هي احسن فاذا الذين بينك وبينه عداوة كانه ولي حميم" (1)

اے میرے رسول (ص) آپ لوگوں کی بدی کا بدلہ نیکی سے دیں تا کہ جو آپ (ص) کے دشمن ہیں وہ دوست بن جائیں۔
 معلوم ہوتا ہے کہ عفو و درگزر دلوں میں مہربانی پیدا کرنے کا سبب ہوا کرتا ہے کہ کینہ پرور دشمن کے دل کو بھی نرم
 کر دیتا ہے، انسان کی شخصیت کو بلند کرتا ہے اور لوگوں کی توجہ عفو کرنے والے کی طرف مبذول ہوجاتی ہے، لیکن اس
 کے برخلاف کینہ توزی اور انتقامی کاروائی سے لوگ بدظن ہوجاتے ہیں اور ایسے شخص سے فرار کرنے لگتے ہیں،
 انسانوں کی ہدایت اور راہنمائی میں رسول خدا (ص) کے کامیاب ہوجانے کی ایک علت آنحضرت (ص) کا یہی رحم و کرم
 ہے۔

(1) (فصلت 34)۔

اقتدار کے باوجود درگزر

انتقام کی طاقت ہونے کے باوجود معاف کر دینے کی بات ہی کچھ اور ہے ، اس سے بڑی وہ منزل ہے کہ جب انسان معاف کرنے کے ساتھ ساتھ احسان بھی کرے، قدرت و طاقت کے باوجود معاف کر دینے اور بخش دینے میں انسانوں میں سب سے نمایاں مثال رسول اکرم (ص) کی ہے ، آپ (ص) کی نبوت کے زمانہ میں مختلف افراد اور اقوام کو معاف کر دینے کی بہت سی مثالیں موجود ہیں۔

لطف و مہربانی کا دن

کفار و مشرکین مکہ کی خطاؤں کو معاف کر دینے اور ان کو دامن عفو میں جگہ دینے والا سب سے مشہور دن فتح مکہ کے بعد کا دن ہے ، جن دشمنوں نے رسول اسلام (ص) کو ہر طرح کی اذیتیں پہنچانے کی کوششیں کی تھیں اور آپ (ص) کو ہجرت کر جانے پر مجبور کر دیا تھا، آپ (ص) نے ان دشمنوں کو معاف کر دیا۔
سعد بن عبادہ جو لشکر اسلام کے ایک کمانڈر تھے مکہ جاتے ہوئے انہوں نے نعرہ بلند کیا " الیوم یوم الملحمة، الیوم تستحل الحرمة الیوم اذل الله قریشا" آج خون بہانے کا دن ہے آج وہ دن ہے کہ جس دن حرمت و احترام کا خیال رکھنے کی ضرورت نہیں ہے، آج خدا قریش کو ذلیل کریگا۔
لیکن اس نعرہ کی خبر جب آنحضرت (ص) کو ہوئی تو آپ (ص) نے فرمایا کہ : سعد کو غلط فہمی ہوئی ہے، آج کا نعرہ یہ ہے:

"الیوم ، یوم الرحمة الیوم اعز الله قریشا"

آج لطف و مہربانی کا دن ہے آج خدا نے قریش کو عزت دی ہے۔

بعض اصحاب نے عرض کی " ہمیں خوف ہے کہ سعد کہیں حملہ نہ کر دیں، پیغمبر (ص) نے حضرت علی (ع) کو بھیجا تا کہ سعد سے علم لیکر ان کے بیٹے قیس کو دیدیں حضور نے اس بہانے سے سعد کا کنٹرول چھینا تا کہ ان کے رنج کا سبب نہ بنے (1)

اپنی پوری طاقت اور توانائی کیساتھ پیغمبر (ص) جب کفار قریش کے سامنے کھڑے ہوئے تو آپ (ص) نے فرمایا اے قریش اور مکہ والو کیا تم کو معلوم ہے کہ ہم تمہارے ساتھ کیا سلوک کریں گے ؟ ان لوگوں نے جواب دیا کہ سوائے خیر اور نیکی کے ہمیں آپ (ص) سے کوئی اور توقع نہیں ہے ، آپ (ص) بزرگوار اور کریم بھائی کی حیثیت رکھتے ہیں۔ اس وقت آپ (ص) نے وہی بات کہی جو یوسف نے اپنے بھائیوں کے سامنے کہی تھی " لا تثریب علیکم الیوم" (2)
(1) (ناسخ التواریخ ج 3 ص 285 ، 284)۔

(2) (یوسف 92) روایت ہے کہ جب یوسف نے ان کو پہچان لیا تو وہ ان کے دستر خوان پر ہر صبح و شام حاضر ہونے لگے انہوں نے اپنے بھائی یوسف سے کہا کہ ہم اپنے گذشتہ سلوک پر نادم ہیں۔ جناب یوسف نے فرمایا: نہیں ایسا نہیں ہے اس لئے کہ ہر چند کہ میں آج مصر کا بادشاہ ہوں لیکن لوگ اسی پہلے دن کی نگاہ سے آج بھی مجھ کو دیکھ رہے ہیں۔ اور کہتے ہیں کہ جو بیس درہم میں خریدا گیا تھا وہ آج مصر کی حکومت تک کیسے پہنچ گیا لیکن جب تم آج تمہاری سرزنش نہیں ہوگی۔ تم شرمندہ نہ ہونا۔ ہم نے آج تم کو معاف کر دیا۔ پھر آپ (ص) نے فرمایا: ادبوا انتم الطلقاء جاوا اب تم آزاد ہو۔

فتح مکہ کے بعد پیغمبر (ص) کو پوری قدرت اور طاقت حاصل تھی پھر بھی آپ (ص) نے تمام دشمنوں کو آزاد کر دیا، صرف ان پندرہ افراد کو امان سے مستثنیٰ کیا جو اسلام اور مسلمانوں کے سب سے بڑے دشمن تھے اور بہت سی سازشوں میں ملوث تھے، وہ گیارہ مرد اور چار عورتیں تھیں، فتح مکہ کے بعد ان میں سے چار افراد کے علاوہ سب قتل کر دیئے گئے، چار افراد کو امان ملی انہوں نے اسلام قبول کیا اور ان کی جان بچ گئی (1)
اب ان لوگوں کا ذکر کیا جائیگا جن کو پیغمبر (ص) کے دامن عفو میں جگہ ملی۔

آپ (ص) کے چچا حمزہ کا قاتل

جناب حمزہ کا قاتل " وحشی" بھی ان ہی لوگوں میں شامل تھا جن کے قتل کا پیغمبر (ص) نے فتح

آگئے اور یہ لوگ سمجھ گئے کہ میں تمہارا بھائی ہوں تو تمہاری وجہ سے میں لوگوں کی نظروں میں بلند ہو گیا ہوں ان لوگوں نے جب سمجھ لیا کہ میں تمہارا بھائی ہوں اور خاندان حضرت ابراہیم (ع) سے ہوں تو اب یہ لوگ اس نظر سے نہیں دیکھتے جس نظر سے ایک غلام کو دیکھا جاتا ہے۔

(سفینة البحار ج 1 ص 412)

(1) (محمد الرسول (ص) ص 319 _ 713)

مکہ سے پہلے حکم دے دیا تھا، مسلمان بھی اس کو قتل کرنے کی ناک میں تھے، لیکن وحشی بھاگ کر طائف پہنچ گیا اور کچھ دنوں وہاں رہنے کے بعد طائف کے نماندوں کے ساتھ و بحضور (ص) کی خدمت میں پہنچا، اسلام قبول کرنے کے بعد اس نے حضرت رسول (ص) کی خدمت میں حمزہ کے قتل کی رویداد سنائی حضرت (ص) نے فرمایا: میری نظروں سے اتنی دور چلا جا کہ میں تجھ کو نہ دیکھوں، اسی طرح یہ بھی معاف کر دیا گیا (1)

ابوسفیان کی بیوی عتبہ کی بیٹی بند

ابوسفیان کی بیوی، عتبہ کی بیٹی " ہند" بھی ان لوگوں میں سے تھیکہ پیغمبر (ص) نے جسکا خون مباح کر دیا تھا، اس لئے کہ اس نے حمزہ کو ملہ کر کے ان کا کلیجہ چبانے کی کوشش کی تھی، فتح مکہ کے بعد وہ رسول خدا (ص) کی خدمت میں پہنچی اور اس نے اظہار اسلام کیا تو حضور نے اس کو بھی معاف کر دیا (2)

ابن زبیری

فتح مکہ کے بعد " ابن زبیری" بھاگ کر نجران چلا گیا لیکن کچھ دنوں کے بعد وہ رسول

(1) (مغازی واقدی ترجمہ ڈاکٹر محمود مہدوی دامغانی ج 2 ص 660)

(2) (محمد الرسول (ص) ص 318)

خدا (ص) کی خدمت میں پہنچا اس نے وحدانیت اور رسالت کی گواہی دی اور آنحضرت (ص) سے کہا کہ میں نے آپ (ص) سے دشمنی کی، آپ (ص) سے جنگ کرنے کیلئے میں نے پیادوں کا لشکر جمع کیا، اس کے بعد میں بھاگ کر نجران چلا گیا میرا ارادہ تھا کہ میں کبھی بھی اسلام کے قریب نہیں جاؤں گا لیکن خدا نے مجھ کو خیر کی توفیق عطا کی اور اس نے اسلام کی محبت میرے دل میں بٹھادی، آنحضرت (ص) نے فرمایا: کہ اس خدا کی تعریف کہ جس نے تم کو اسلام کا راستہ دکھایا وہ اس سے پہلے کی باتوں پر پردہ ڈال دیتا ہے۔ (1)

ابوسفیان ابن حارث ابن عبدالمطلب (معاویہ کا باپ ابوسفیان نہیں بلکہ یہ دوسرا ابوسفیان ہے)۔

یہ پیغمبر (ص) کا چچا زاد اور دودھ شریک بھائی تھا، اس نے کچھ مدت جناب حلیمہ کا دودھ پیا تھا اور پیغمبر (ص) کا ہم سن تھا۔

بعثت سے پہلے تو یہ ٹھیک تھا مگر بعد میں یہ آپ (ص) کا سخت ترین دشمن بن گیا، پیغمبر اسلام (ص) اور مسلمانوں کی بجو میں یہ اشعار کہا کرتا تھا، بیس سال تک اس نے پیغمبر (ص) سے دشمنوں کا سا سلوک روا رکھا مسلمانوں سے لڑی جانے والی تمام جنگوں میں کفار کے ساتھ رہا، یہاں تک کہ اس کے دل میں نور اسلام کی روشنی پہنچ گئی، چنانچہ ایک روز وہ اپنے بیٹے اور غلام کے ساتھ مکہ سے باہر آیا اور اس وقت پیغمبر (ص) کے پاس پہنچا کہ جب آپ (ص) حنین

(1) (مغازی واقدی ج 2 ص 648، ترجمہ ڈاکٹر محمود مہدوی دامغانی)۔

کی طرف روانہ ہو رہے تھے، اس نے کئی بار اپنے آپ کو پیغمبر (ص) کے سامنے پیش کرنے کی کوشش کی لیکن آنحضرت (ص) نے کوئی توجہ نہیں دی اور اپنا رخ اس کی جانب سے پھیر لیا، مسلمانوں نے بھی رسول اکرم (ص) کی

بیروی کرتے ہوئے بے اعتنائی کا ثبوت دیا ، لیکن وہ بھی پیغمبر (ص) کے لطف و کرم کا امیدوار رہا ، بات یوں ہی ٹلتی رہی یہاں تک کہ جنگ حنین شروع ہوگئی ابوسفیان کا بیان ہے کہ پیغمبر (ص) میدان جنگ میں ایک سفید اور سیاہ رنگ کے گھوڑے پر سوار تھے آپ (ص) کے ہاتھوں میں برہنہ تلوار تھی ، میں تلوار لئے ہوئے اپنے گھوڑے سے اتر پڑا اور میں نے عمداً اپنی تلوار کی نیام توڑ ڈالی ، خدا شاہد ہے کہ وہاں میری بیبی آرزو تھی کہ پیغمبر (ص) کا دفاع کرتے ہوئے میں قتل کر دیا جاؤں۔

عباس بن عبدالمطلب نے پیغمبر (ص) کے گھوڑے کی لگام تھام رکھی تھی میں بھی دوسری طرف تھا، آنحضرت (ص) نے میری طرف نگاہ کی اور پوچھا کہ یہ کون ہے ؟ میں نے چاہا کہ اپنے چہرہ کی نقاب ہٹا دوں، عباس نے کہا : اے رسول خدا (ص) یہ آپ کا چچا زاد بھائی ابوسفیان بن حارث ہے ، آپ اس پر مہربانی فرمائیں اور اس سے راضی ہو جائیں، آپ (ص) نے فرمایا : میں راضی ہو گیا خدا نے اس کی وہ تمام دشمنی جو اس نے مجھ سے کی معاف کر دی ہے۔ ابوسفیان کا کہنا ہے کہ میں نے پیغمبر (ص) کے پاؤں کو رکاب میں بو سے دیئے آنحضرت (ص) نے میری طرف توجہ کی اور فرمایا: میرے بھائی تمہیں میری جان کی قسم یہ نہ کرو پھر آپ (ص) نے فرمایا: آگے بڑھو اور دشمن پر حملہ کر دو میں نے حملہ کر کے دشمن کو بھگا دیا، میں آگے آگے تھا اور رسول خدا (ص) میرے پیچھے آ رہے تھے میں لوگوں کو قتل کر رہا تھا اور دشمن بھاگے جا رہے تھے۔ (1)

مولائے کائنات حضرت علی (ع)

عفو و رحمت کا دوسرا نمونہ پیغمبر (ص) کی گود کے پالے ، انسانیت کا اعلیٰ نمونہ حضرت علی (ع) ہیں آپ (ص) کی زندگی سے بھی یہی واضح ہوتا ہے کہ آپ (ص) نے بھی پوری طاقت اور قدرت و اختیار کے باوجود عفو و درگزر سے کام لیا اور پیغمبر (ص) کی سیرت کو نمونہ بنایا۔

فتح بصرہ کے بعد آپ (ص) نے اپنے اصحاب سے ان لوگوں کو معاف کر دینے کی سفارش کی جنہوں نے جنگ کی آگ بھڑکائی تھی اور نئی حکومت کو جڑ سے اکھاڑ دینے کی کوشش کی تھی ، آپ (ص) نے حکم دیا کہ بھاگ جانے والوں کا پیچھا نہ کیا جائے ان کا مال نہ لوٹا جائے ، آپ (ع) کی طرف سے ایک منادی ندا دیتا جا رہا تھا جو اپنا اسلحہ زمین پر رکھ دے اور گھر میں چلا جائے اس کو امان ہے ، آپ (ص) کے عفو کا دامن اتنا پھیلا کہ آپ (ع) نے لشکر کے سپہ سالاروں اور قوم کے سربراہوں اور افراد نیز جناب عائشہ کو معاف کر دیا، تو جناب عائشہ کو تو احترام اور تحفظ کے ساتھ مدینہ بھیجا اور مروان بن حکم کو بھی معاف کر دیا جو کہ آپ (ع)

(1) (مغازی و واقعی ترجمہ ڈاکٹر محمود مہدوی دامغانی ج 2 ص 619 ، 616)۔

کا سخت ترین دشمن تھا اور ابن زبیر کو بھی معاف کر دیا جو آپ کے لشکر کی کامیابی سے پہلے بصرہ میں آپ (ع) کے خلاف ناروا باتیں کہا کرتا تھا اور لوگوں کو آپ (ع) کی خلاف بھڑکاتا رہتا تھا (1)

(1) (امتنا ج 1 ص 4)۔

خلاصہ درس

- 1) انسانیت کے مظہر کامل ہونے کے اعتبار سے آنحضرت (ص) انسانیت کے فضائل اور کرامات کا اعلیٰ نمونہ تھے، آپ اخلاق الہی سے مزین اور انک لعلی خلق عظیم کے مرتبہ پر فاعز تھے۔
- 2) آپ کے فضائل میں سے یہ بھی ہے کہ خدا نے آپ (ص) کو " روف و رحیم " کی صفت سے یاد فرمایا ہے۔
- 3) پیغمبر اسلام (ص) نے اپنے ذاتی حق کے لئے کسی سے بھی انتقام نہیں لیا بلکہ جو بھی آپ (ص) کو انیت پہنچا تھا آپ (ص) اسکو معاف فرمادیتے تھا مگر جب آپ (ص) یہ دیکھتے تھے کہ حکم خدا کی ہتک حرمت کی جاتی تھی تو اس وقت آپ (ص) حد جاری کرتے تھے۔
- 4) عفو کر دینا انسانیت کا کامل ہے اسلئے کہ عفو کرنے والا اپنے نفس کو دبانے کے سلسلہ میں جہاد اکبر میں مشغول

- ہوتا ہے۔
- 5) عفو کا ایک قابل قدر اثر یہ بھی ہے کہ انسان دنیا و آخرت میں باعزت رہتا ہے۔
- 6) رسول خدا اپنی صفات کمال عفو اور مہربانی کے ذریعہ خدا کے نزدیک حقیقی عزت کے مالک ہیں اور مؤمنین کے دلوں میں بھی آپ (ص) کی بڑی قدر و منزلت ہے۔
- 7) سب سے زیادہ بہترین عفو وہ ہے جو طاقت اور قدرت کے باوجود ہو اور اگر عفو کے ساتھ احسان ہو تو اسکا درجہ اس سے بھی بڑا ہے۔

سوالات :

- 1 _ اصحاب نے جب کفار کے بارے میں لعن اور نفرین کی بات کہی تو اس وقت رسول خدا (ص) نے کیا جواب دیا؟
- 2 _ عفو کیونکر انسان کے کمالات کی زمین ہموار کرتا ہے؟
- 3 _ سب سے بلند اور سب سے بہترین معافی کون سی معافی تھی؟
- 4 _ فتح مکہ کے دن رسول خدا (ص) نے سعد بن عبادہ سے کیا فرمایا تھا؟
- 5 _ فتح مکہ کے دن پیغمبر (ص) نے جو عفو اور درگزر کے نمونے پیش کئے ان میں سے ایک نمونہ بیان فرمائیے؟

دسواں سبق:

دسواں سبق:

(بدزبانی کرنے والوں سے درگزر)

عفو، درگزر، معافی اور چشم پوشی کے حوالے سے رسول اکرم، اور ائمہ اطہار علیہم السلام کا سبق آموز برتاؤ وہاں بھی نظر آتا ہے جہاں ان ہستیوں نے ان لوگوں کو معاف فرمادیا کہ جو ان عظیم و کریم ہستیوں کے حضور ٹوہین، جسارت اور بدزبانی کے مرتکب ہوئے تھے، یہ وہ افراد تھے جو ان گستاخوں کو معاف کر کے ان کو شرمندہ کر دیتے تھے اور اس طرح ہدایت کا راستہ فراہم ہو جایا کرتا تھا۔

اعرابی کا واقعہ

ایک دن ایک اعرابی رسول خدا (ص) کی خدمت میں پہنچا اس نے آنحضرت (ص) سے کوئی چیز مانگی آپ (ص) نے اس کو وہ چیز دینے کے بعد فرمایا کہ : کیا میں نے تم پر کوئی احسان کیا ہے ؟ اس شخص نے کہا نہیں آپ (ص) نے ہرگز مجھ پر کوئی احسان نہیں کیا ہے _ اصحاب کو غصہ آگیا وہ آگے بڑھے تو آپ (ص) نے ان کو منع کیا ، پھر آپ (ص) گھر کے اندر تشریف لے گئے اور واپس آکر کچھ اور بھی عطا فرمایا اور اس سے پوچھا کہ کیا اب میں نے تم پر کوئی احسان کیا ہے ؟ اس شخص نے کہا ہاں آپ (ص) نے احسان کیا ہے خدا آپ کو جزائے خیر دے _ رسول خدا (ص) نے فرمایا : تم نے جو بات میرے اصحاب کے سامنے کہی تھی ہوسکتا ہے کہ اس سے ان کے دل میں تمہاری طرف سے بدگمانی پیدا ہوگئی ہو لہذا اگر تم پسند کرو تو ان کے سامنے چل کر اپنی رضامندی کا اظہار کر دو تا کہ ان کے دل میں کوئی بات باقی نہ رہ جائے ، وہ اصحاب کے پاس آیا پیغمبر (ص) نے فرمایا: یہ شخص مجھ سے راضی ہو گیا ہے، کیا ایسا ہی ہے ؟ اس شخص نے کہا جی ہاں خدا آپ (ص) کو اور آپ (ص) کے خاندان کو جزائے خیر دے، پھر آنحضرت (ص) نے فرمایا میری اور اس شخص کی مثال اس آدمی جیسی ہے جسکی اونٹنی کھل کر بھاگ گئی ہو لوگ اس کا پیچھا کر رہے ہوں اور وہ بھاگی جارہی ہو، اونٹنی کا مالک کہے کہ تم لوگ ہٹ جاؤ مجھے معلوم ہے کہ اس کو کیسے رام کیا جاتا ہے پھر مالک آگے بڑھے اور اس کے سر اور چہرہ پر ہاتھ پھیرے اس کے جسم اور چہرہ سے گرد و غبار صاف کرے اور اسکی رسی پکڑ لے، اگر کل میں تم کو چھوڑ دیتا تو تم بد زبانی کی بنا پر اس کو

قتل کر دیتے اور یہ جہنم میں چلا جاتا۔

(1) (سفینة البحار ج 1 ص 416)۔

امام حسن مجتبیٰ اور شامی شخص

ایک دن حسن مجتبیٰ (ع) مدینہ میں چلے جا رہے تھے ایک مرد شامی سے ملاقات ہوئی اس نے آپ (ع) کو برا بھلا کہنا شروع کر دیا کیونکہ حاکم شام کے زہریلے پروپیگنڈہ کی بنا پر شام کے رہنے والے علی (ع) اور فرزند ان علی (ع) کے دشمن تھے، اس شخص نے یہ چاہا کہ اپنے دل کے بھڑاس نکال لے، امام (ع) خاموش رہے، وہ اپنی بات کہہ کر خاموش ہو گیا تو آپ (ع) نے مسکراتے ہوئے کہا " اے شخص میرا خیال ہے کہ تو مسافر ہے اور تم میرے بارے میں غلط فہمی کا شکار ہوئے ہو (یعنی تو دشمنوں کے پروپیگنڈوں سے متاثر ہے) لہذا اگر تو مجھ سے میری رضامندی حاصل کرنا چاہے تو میں تجھ سے راضی ہو جاؤنگا، اگر کچھ سوال کرو گے تو ہم عطا کریں گے، اگر رہنمائی اور ہدایت کا طالب ہے تو ہم تیری رہنمائی کریں گے۔ اگر کسی خدمتگار کی تجھ کو ضرورت ہے تو ہم تیرے لئے اس کا بھی انتظام کریں گے۔ اگر تو بھوکا ہوگا تو ہم تجھے سیر کریں گے محتاج لباس ہوگا تو ہم تجھے لباس دیں گے۔ محتاج ہوگا تو ہم تجھے بے نیاز کریں گے۔ پناہ چاہتے ہو تو ہم پناہ دیں گے۔ اگر تیری کوئی بھی حاجت ہو تو ہم تیری حاجت روائی کریں گے۔ اگر تو میرے گھر مہمان بننا چاہتا ہے تو میں راضی ہوں یہ تیرے لئے بہت ہی اچھا ہوگا اس لئے کہ میرا گھر بہت وسیع ہے اور میرے پاس عزت و دولت سبھی کچھ موجود ہے۔

جب اس شامی نے یہ باتیں سنیں تو رونے لگا اور اس نے کہا کہ میں گواہی دیتا ہوں کہ آپ (ع) زمین پر خلیفہ اللہ ہیں، خدا ہی بہتر جانتا ہے اپنی رسالت اور خلافت کو کہاں قرار دے گا۔ اس ملاقات سے پہلے آپ (ع) اور آپ (ع) کے پدر بزرگوار میرے نزدیک بہت بڑے دشمن تھے اب سب سے زیادہ محبوب آپ ہی حضرات ہیں۔ پھر وہ امام کے گھر گیا اور جب تک مدینہ میں رہا آپ ہی کا مہمان رہا پھر آپ کے دوستوں اور اہلبیت (علیہم السلام) کے ماننے والوں میں شامل ہو گیا۔ (1)

امام سجاد (ع) اور آپ کا ایک دشمن

منقول ہے کہ ایک شخص نے امام زین العابدین (ع) کو برا بھلا کہا آپ کو اس نے دشنام دی آپ (ع) نے اس کا کوئی جواب نہیں دیا، پھر آپ (ع) نے اپنے اصحاب سے پلٹ کر کہا: آپ لوگوں نے اس شخص کی باتیں سنیں؟ اب آپ ہمارے ساتھ آئیں تاکہ ہمارا بھی جواب سن لیں وہ لوگ آپ کے ساتھ چل دیئے اور جواب کے منتظر رہے۔ لیکن انہوں نے دیکھا کہ امام (ع) راستے میں مندرجہ ذیل آیت کی تلاوت کر رہے ہیں۔
"وَالْكَافِرِينَ وَالْعَاقِبِينَ عَنِ النَّاسِ وَاللَّهُ يُحِبُّ الْمُحْسِنِينَ" (2)
وہ لوگ جو اپنے غصہ کو پی جاتے ہیں؛ لوگوں کو معاف کر دیتے ہیں، خدا نیکی کرنیوالوں کو دوست رکھتا ہے۔

(1) (منتہی الامال ج 1 ص 162)۔

(2) (آل عمران 134)۔

ان لوگوں نے سمجھا کہ امام (ع) اس شخص کو معاف کر دینا چاہتے ہیں جب اس شخص کے دروازہ پر پہنچے اور حضرت (ع) نے فرمایا: تم اس کو جاکر بتادو علی بن الحسین (ع) آئے ہیں، وہ شخص ڈرا گیا اور اس نے سمجھا کہ آپ (ع) ان باتوں کا بدلہ لینے آئے ہیں جو باتیں وہ پہلے کہہ کے آیا تھا، لیکن امام (ع) نے فرمایا: میرے بھائی تیرے منہ میں جو کچھ آیا تو کہہ کے چلا آیا تو نے جو کچھ کہا تھا اگر وہ باتیں میرے اندر موجود ہیں تو میں خدا سے مغفرت کا طالب ہوں اور اگر نہیں ہیں تو خدا تجھے معاف کرے، اس شخص نے حضرت کی پیشانی کا بوسہ دیا اور کہا میں نے جو کچھ کہا تھا وہ باتیں آپ میں نہیں ہیں وہ باتیں خود میرے اندر پائی جاتی ہیں۔ (1)

امام معصومین (علیہم السلام) صرف پسندیدہ صفات اور اخلاق کریمہ کی بلندیوں کے مالک نہ تھے بلکہ ان کے مکتب کے

پروردہ افراد بھی شرح صدر اور وسعت قلب اور مہربانیوں کا مجسمہ تھے نیز نا واقف اور خود غرض افراد کو معاف کر دیا کرتے تھے۔

مالك اشتر کی مہربانی اور عفو

جناب مالك اشتر مکتب اسلام کے شاگرد اور حضرت امیر المومنین علی (ع) کے تربیت کردہ تھے اور حضرت علی (ع) کے لشکر کے سپہ سالار بھی تھے آپ کی شجاعت کا یہ عالم تھا کہ ابن ابی الحدید نے تحریر کیا ہے کہ اگر کوئی یہ قسم کھائے کہ عرب اور عجم میں علی (ع) کے علاوہ مالك اشتر

(1) (بحار الانوار ج 46 ص 55)۔

سے بڑھ کر کوئی شجاع نہیں ہے تو اس کی قسم صحیح ہوگی حضرت علی (ع) نے آپ کے بارے میں فرمایا : مالك اشتر میرے لئے اس طرح تھا جیسے میں رسول خدا کے لئے تھا۔ نیز آپ (ع) نے اپنے اصحاب سے فرمایا : کاش تمہارے درمیان مالك اشتر جیسے دو افراد ہوتے بلکہ ان کے جیسا کوئی ایک ہوتا۔ ایسی بلند شخصیت اور شجاعت کے مالك ہونے کے باوجود آپ کا دل رحم و مروت سے لبریز تھا ایک دن آپ بازار کوفہ سے گذر رہے تھے ، ایک معمولی لباس آپ نے زیب تن کر رکھا تھا اور اسی لباس کی جنس کا ایک ٹکڑا سر پر بندھا ہوا تھا ، بازار کی کسی دو کان پر ایک شخص بیٹھا ہوا تھا، جب اس نے مالك کو دیکھا کہ وہ اس حالت میں چلے جارہے ہیں تو اس نے مالك کو بہت ذلیل سمجھا اور بے عزتی کرنے کی غرض سے آپ کی طرف سبزی کا ایک ٹکڑا اچھال دیا، لیکن آپ نے کوئی توجہ نہیں کی اور وہاں سے گزر گئے ایک اور شخص یہ منظر دیکھ رہا تھا وہ مالك کو پہچانتا تھا، اس نے آدمی سے پوچھا کہ کیا تم کو معلوم ہے کہ تم نے کس کی توبین کی ہے؟ اس نے کہا نہیں ، اس شخص نے کہا کہ وہ علی (ع) کے صحابی مالك اشتر ہیں وہ شخص کانپ اٹھا اور تیزی سے مالك کی طرف دوڑا تا کہ آپ تک پہنچ کر معذرت کرے، مالك مسجد میں داخل ہو چکے تھے اور نماز میں مشغول ہو گئے تھے، اس شخص نے مالك کے نماز سے فارغ ہونے کا انتظار کیا جب آپ نماز سے فارغ ہو گئے تو اس نے پہلے سلام کیا پھر قدموں کے بوسے لینے لگا، مالك نے اس کا شانہ پکڑ کر اٹھایا اور کہا یہ کیا کر رہے ہو؟ اس شخص نے کہا کہ جو گناہ مجھ سے سرزد ہو چکا ہے میں اس کے لئے معذرت کر رہا ہوں، اس لئے کہ میں اب آپ کو پہچان گیا ہوں، مالك نے کہا کوئی بات نہیں تو گناہ گار نہیں ہے اس لئے کہ میں مسجد میں تیری بخشش کی دعا کرنے آیا تھا۔ (1)

ظالم سے درگزر

خدا نے ابتدائے خلقت سے انسان میں غیظ و غضب کا مادہ قرار دیا ہے ، جب کوئی دشمن اس پر حملہ کرتا ہے یا اس کا کوئی حق ضائع ہوتا ہے یا اس پر ظلم ہوتا ہے یا اس کی توبین کی جاتی ہے تو یہ اندرونی طاقت اس کو شخصیت مفاد اور حقوق سے دفاع پر آمادہ کرتی ہے اور یہی قوت خطروں کو برطرف کرتی ہے۔

قرآن کا ارشاد ہے :

"فمن اعتدى عليكم فاعتدوا بمثل ما اعتدى عليكم" (2)

جو تم پر ظلم کرے تو تم بھی اس پر اتنی زیادتی کر سکتے ہو جتنی اس نے کی ہے۔

قرآن مجید میں قانون قصاص کو بھی انسان اور معاشرہ کی حیات کا ذریعہ قرار دیا گیا ہے اور یہ واقعیت پر مبنی ہے۔

"و لکم فی القصاص حیوة یا اولی الالباب" (3)

اے عقل والو قصاص تمہاری زندگی کی حفاظت کیلئے ہے۔

(1) (منتہی الامال ص 155)۔

(2) (بقرہ 194)۔

(3) (بقرہ 179)۔

لیکن بلند نگاہیوں اور ہمتوں کے مالکونکی نظر میں مقابلہ بالمثل اور قصاص سے بڑھ کر جو چیز اہمیت کی حامل ہے وہ آتش غضب کو آپ رحمت سے بچھا دینا ہے۔

"و ان تعفوا القرب للتقوي" (1)

اگر تم معاف کردو تو یہ تقوي سے قریب ہے۔

عفو اور درگذر ہر حال میں تقوي سے نزدیک ہے اسلئے کہ جو شخص اپنے مسلم حق سے ہاتھ اٹھالے تو اس کا مرتبہ محرمات سے پرہیز کرنے والوں سے زیادہ بلند ہے (2)

رسول خدا (ص) اور ائمہ معصومین (علیہم السلام) پر جن لوگوں نے ظلم ڈھائے ان کے ساتھ رسول خدا (ص) اور ائمہ اطہار کا ہم کو کچھ اور بی سلوک نظر آتا ہے جن لوگوں نے اپنی طاقت کے زمانہ میں حقوق کو پامال کیا اور ظلم و ستم کا بازار گرم رکھا جب وہی افراد ذلیل و رسوا ہو کر نظر لطف و عنایت کے محتاج بن گئے تو رسول خدا (ص) اور ائمہ اطہار نے ان کو معاف کر دیا۔

امام زین العابدین (ع) اور ہشام

بیس سال تک ظلم و استبداد کے ساتھ حکومت کرنے کے بعد سنہ 86 ھ میں عبدالملک بن مروان دنیا سے رخصت ہو گیا اس کے بعد اس کا بیٹا ولید تخت خلافت پر بیٹھا اس نے

(1) (بقرہ 237)۔

(2) (المیزان ج 2 ص 258)۔

لوگوں کی توجہ حاصل کرنے اور عمومی مخالفت کا زور کم کرنے کے لئے حکومت کے اندر کچھ تبدیلی کی ان تبدیلیوں میں سے ایک تبدیلی یہ تھی کہ اس نے مدینہ کے گورنر ہشام بن اسماعیل کو معزول کر دیا کہ جس نے اہلبیت (علیہم السلام) پر بڑا ظلم کیا تھا جب عمر بن عبدالعزیز مدینہ کا حاکم بنا تو اس نے حکم دیا کہ ہشام کو مروان حکم کے گھر کے سامنے لاکر کھڑا کیا جائے تا کہ جو اس کے مظالم کا شکار ہوئے ہیں وہ آئیں اور ان کے مظالم کی تلافی ہو جائے۔ لوگ گروہ در گروہ آتے اور ہشام پر نفرین کرتے تھے اور اسے گالیاں دیتے تھے، ہشام علی بن الحسین (ع) سے بہت خوفزدہ تھا اور یہ سوچ رہا تھا کہ میں نے چونکہ ان کے باپ پر لعن کیا ہے لہذا اسکی سزا قتل سے کم نہیں ہوگی، لیکن امام (ع) نے اپنے چاہنے والوں سے کہا کہ: یہ شخص اب ضعیف اور کمزور ہو چکا ہے اخلاق کا تقاضا یہ ہے کہ ضعیفوں کی مدد کرنی چاہئے، امام (ع) ہشام کے قریب آئے اور آپ (ع) نے اس کو سلام کیا، مصافحہ فرمایا اور کہا کہ اگر ہماری مدد کی ضرورت ہو تو ہم تیار ہیں، آپ (ع) نے اپنے اصحاب سے فرمایا کہ: تم اس کے پاس زیادہ نہ جاؤ اس لئے کہ تمہیں دیکھ کر اس کو شرم آئے گی ایک روایت کے مطابق امام (ع) نے خلیفہ کو خط لکھا کہ اس کو آزاد کردو اور ہشام کو چند دنوں کے بعد آزاد کر دیا گیا۔ (1)

(1) (بحار الانوار ج 46 ص 94)۔

امام رضا (ع) اور جلودی

جلودی وہ شخص تھا جس کو محمد بن جعفر بن محمد کے قیام کے زمانہ میں مدینہ میں ہارون الرشید کی طرف سے اس بات پر مامور کیا گیا تھا کہ وہ علویوں کی سرکوبی کرے ان کو جہاں دیکھے قتل کر دے، اولاد علی (ع) کے تمام گھروں کو تاراج کر دے اور بنی ہاشم کی عورتوں کے زیورات چھین لے، اس نے یہ کام انجام بھی دیا جب وہ امام رضا (ع) کے گھر پہنچا تو اس نے آپ (ع) کے گھر پر حملہ کر دیا امام (ع) نے عورتوں اور بچوں کو گھر میں چھپادیا اور خود دروازہ پر کھڑے ہو گئے، اس نے کہا کہ مجھ کو خلیفہ کی طرف سے یہ حکم دیا گیا ہے کہ عورتوں کے تمام زیورات لے لوں، امام نے فرمایا: میں قسم کھاکر کہتا ہوں کہ میں خود ہی تم کو سب لاکر دے دوں گا کوئی بھی چیز باقی نہیں رہے گی لیکن جلودی نے

امام (ع) کی بات ماننے سے انکار کر دیا، یہاں تک کہ امام (ع) نے کئی مرتبہ قسم کھا کر اس سے کہا تو وہ راضی ہو گیا اور وہ بیٹھہر گیا، امام (ع) گھر کے اندر تشریف لے گئے، آپ (ع) نے سب کچھ یہاں تک کہ عورتوں اور بچوں کے لباس نیز جو اثاثہ بھی گھر میں تھا اٹھالائے اور اس کے حوالہ کر دیا۔

جب مامون نے اپنی خلافت کے زمانہ میں امام رضا (ع) کو اپنا ولی عہد بنایا تو جلودی مخالفت کرنے والوں میں تھا اور مامون کے حکم سے قید میں ڈال دیا گیا، ایک دن قیدخانہ سے نکال کر اسکو ایسی بزم میں لایا گیا جہاں امام رضا (ع) بھی موجود تھے، مامون جلودی کو قتل کرنا چاہتا تھا لیکن امام (ع) نے کہا: اس کو معاف کر دیا جائے، مامون نے کہا: اس نے آپ (ع) پر

بڑا ظلم کیا ہے۔ آپ (ع) نے فرمایا اس کی باوجود اس کو معاف کر دیا جائے۔

جلودی نے دیکھا کہ امام مامون سے کچھ باتیں کر رہے ہیں اس نے سمجھا کہ میرے خلاف کچھ باتیں ہو رہی ہیں اور شاید مجھے سزا دینے کی بات ہو رہی ہے اس نے مامون کو قسم دیکر کہا کہ امام (ع) کی بات نہ قبول کی جائے، مامون نے حکم دیا کہ جلودی کی قسم اور اس کی درخواست کے مطابق اسکو قتل کر دیا جائے (1)

سازش کرنے والے کی معافی

پیغمبر (ص) اور اممہ (علیہم السلام) نے ان افراد کو بھی معاف کر دیا جنہوں نے آپ (ع) حضرات کے خلاف سازشیں کیں اور آپ (ع) کے قتل کی سازش کی شقی اور سنگدل انسان اپنی غلط فکر کی بدولت اتنا مرجاتا ہے کہ وہ حجت خدا کو قتل کرنے کی سازش کرتا ہے لیکن جو افراد حقیقی ایمان کے مالک اور لطف و عنایت کے مظہر اعلیٰ ہیں وہ ایسے لوگوں کی منحوس سازشوں کے خبر رکھنے کے باوجود ان کے ساتھ عفو و بخشش سے پیش آتے ہیں اور قتل سے پہلے قصاص نہیں لیتے البتہ ذہنوں میں اس نکتہ کا رہنا بہت ضروری ہے کہ پیغمبر (ص) اور اممہ نے ایک طرف تو اپنے ذاتی حقوق کے پیش نظر ان کو معاف کر دیا دوسری طرف انہوں نے اپنے علم غیب پر عمل نہیں کیا، اس لئے کہ علم غیب پر عمل کرنا ان کا فریضہ نہ تھا وہ ظاہر کے

(بحار الانوار ج 9 ص 167 ، 166)۔

مطابق عمل کرنے پر مامور تھے۔ لہذا جو لوگ نظام اسلام کے خلاف سازشیں کرتے ہیں انکا جرم ثابت ہو جانے کے بعد ممکن ہے کہ ان کو معاف نہ کیا جائے یہ چیز اسلامی معاشرہ کی عمومی مصلحت و مفسدہ کی تشخیص پر مبنی ہے اس سلسلہ میں رہبر کا فیصلہ آخری فیصلہ ہوتا ہے۔

ایک اعرابی کا واقعہ

جنگ خندق سے واپسی کے بعد سنہ 5 ھ میں ابوسفیان نے ایک دن قریش کے مجمع میں کہا کہ مدینہ جاکر محمد (ص) کو کون قتل کر سکتا ہے؟ کیونکہ وہ مدینہ کے بازاروں میں اکیلے ہی گھومتے رہتے ہیں، ایک اعرابی نے کہا کہ اگر تم مجھے تیار کر دو تو میں اس کام کیلئے حاضر ہوں، ابوسفیان نے اس کو سواری اور اسلحہ دیکر آدھی رات خاموشی کے ساتھ مدینہ روانہ کر دیا، اعرابی مدینہ میں پیغمبر (ص) کو ڈھنڈھاتا ہوا مسجد میں پہنچا آنحضرت (ص) نے جب اسکو دیکھا تو کہا کہ یہ مکار شخص اپنے دل میں برا ارادہ رکھتا ہے، وہ شخص جب پیغمبر (ص) کے قریب آیا تو اس نے پوچھا کہ تم میں سے فرزند عبدالمطلب کون ہے؟ آپ (ص) نے فرمایا: میں ہوں، اعرابی آگے بڑھ گیا اسید بن خضیر کھڑے ہوئے اسے پکڑ لیا اور اس سے کہا: تم جیسا گستاخ آگے نہیں جاسکتا، جب اسکی تلاشی لی تو اس کے پاس خنجر نکلا وہ اعرابی فریاد کرنے لگا پھر اس نے اسید کے پیروں کا بوسہ دیا۔

پیغمبر (ص) نے فرمایا: سچ سچ بتادو کہ تم کہاں سے اور کیوں آئے تھے؟ اعرابی نے پہلے امان چاہی پھر سارا ماجرا بیان کر دیا، پیغمبر (ص) کے حکم کے مطابق اسید نے اسکو قید کر دیا، کچھ دنوں بعد پیغمبر (ص) نے اسکو بلا کر کہا تم جہاں بھی جانا چاہتے ہو چلے جاؤ لیکن اسلام قبول کر لو تو (تمہارے لئے) بہتر ہے اعرابی ایمان لایا اور اس نے کہا میں تلوار سے نہیں ڈرا لیکن جب میں نے آپ (ص) کو دیکھا تو مجھ پر ضعف اور خوف طاری ہو گیا، آپ تو میرے ضمیر و ارادہ سے آگاہ ہو گئے حالانکہ ابوسفیان اور میرے علاوہ کسی کو اس بات کی خبر نہیں تھی، کچھ دنوں وہاں رہنے کے بعد اس نے پیغمبر (ص) سے اجازت حاصل کی اور مکہ واپس چلا گیا (1)

اس طرح پیغمبر (ص) کے عفو اور درگزر کی بنا پر ایک جانی دشمن کیلئے ہدایت کا راستہ پیدا ہو گیا اور وہ آنحضرت (ص) کے اصحاب میں شامل ہو گیا۔

یہودیہ عورت کی مسموم غذا
امام محمد باقر (ع) سے منقول ہے کہ ایک یہودی عورت نے ایک گوسفند کی ران کو زہر آلود کر کے پیغمبر (ص) کے سامنے پیش کیا ، لیکن پیغمبر نے جب کھانا چاہا تو گوسفند نے کلام کی اور کہا اے اللہ کے رسول (ص) میں مسموم ہوں آپ (ص) نہ کھائیں۔ پیغمبر (ص) نے اس عورت کو بلایا اور اس سے پوچھا کہ تو نے ایسا کیوں کیا ؟ اس عورت نے کہا کہ میں نے اپنے دل میں یہ سوچا تھا کہ

(1) (ناسخ التواریخ ج 2 ص 151)۔

اگر آپ (ص) پیغمبر ہیں ، تو آپ (ص) کو زہر نقصان نہیں کریگا اور اگر آپ (ص) پیغمبر نہیں ہیں تو لوگوں کو آپ (ص) سے چھٹکارا مل جائیگا، رسول خدا (ص) نے اس عورت کو معاف کر دیا۔ (1)

علی (ع) اور ابن ملجم
حضرت علی (ع) اگرچہ ابن ملجم کے برے ارادہ سے واقف تھے لیکن آپ (ع) نے اس کے خلاف کوئی اقدام نہیں کیا
اصحاب امیر المؤمنین (ع) کو اس کی سازش سے کھٹکا تھا انہوں نے عرض کی کہ آپ (ع) ابن ملجم کو پہچانتے ہیں اور آپ (ع) نے ہم کو یہ بتایا بھی ہے کہ وہ آپ کا قاتل ہے پھر اس کو قتل کیوں نہیں کرتے؟ آپ (ع) نے فرمایا: ابھی اس نے کچھ نہیں کیا ہے میں اسکو کیسے قتل کر دوں؟ ماہ رمضان میں ایک دن علی (ع) نے منبر سے اسی مہینہ میں اپنے شہید ہوجانے کی خبر دی ابن ملجم بھی اس میں موجود تھا، آپ (ع) کی تقریر ختم ہونے کے بعد آپ (ع) کے پاس آیا اور اس نے کہا کہ میرے دائیں ہاتھ میرے پاس ہیں آپ (ع) حکم دے دیجئے کہ میرے ہاتھ کاٹ ڈالے جائیں یا میری گردن اڑادی جائے۔

حضرت علی (ع) نے فرمایا: تجھ کو کیسے قتل کر دوں حالانکہ ابھی تک تجھ سے کوئی جرم نہیں سرزد ہوا ہے۔ (1)

(1) (حیات القلوب ج 2 ص 121)۔

(2) (ناسخ التواریخ ج 1 ص 271 ، 268)۔

جب ابن ملجم نے آپ (ع) کے سر پر ضربت لگائی تو اسکو گرفتار کر کے آپ (ع) کے پاس لایا گیا آپ (ع) نے فرمایا: میں نے یہ جانتے ہوئے تیرے ساتھ نیکی کہ تو میرا قاتل ہے ، میں چاہتا تھا کہ خدا کی حجت تیرے اوپر تمام ہوجائے پھر اس کے بعد بھی آپ (ع) نے اس کے ساتھ اچھا سلوک کرنے کا حکم دیا۔ (1)

سختی

اب تک رسول خدا (ص) اور ائمہ (علیہم السلام) کے دشمن پر عفو و مہربانی کے نمونے پیش کئے گئے ہیں اور یہ مہربانیاں ایسے موقع پر ہوتی ہیں جب ذاتی حق کو پامال کیا جائے یا ان کی توہین کی جائے اور ان کی شان میں گستاخی کی جائے ، مثلاً فتح مکہ میں کفار قریش کو معاف کر دیا گیا حالانکہ انہوں نے مسلمانوں پر بڑا ظلم ڈھایا تھا لیکن رسول خدا (ص) چونکہ مومنین کے ولی ہیں اور آپ (ص) کو حق حاصل ہے ، اس لئے آپ (ص) نے اسلامی معاشرہ کی مصلحت کے پیش نظر بہت سے مشرکین کو معاف فرمادیا تو بعض مشرکین کو قتل بھی کیا ، یہاں غور کرنے کی بات یہ ہے کہ معاف کردینے اور درگزر کرنے کی بات ہر مقام پر نہیں ہے اس لئے کہ جہاں احکام الہی کی بات ہو اور حدود الہی سامنے آجائیں اور کوئی شخص اسلامی قوانین کو پامال کر کے مفسد اور منکرات کا مرتکب ہوجائے یا سماجی حقوق اور مسلمانوں

(1) (اقتباس از ترجمہ ارشاد مفید رسول محلاتی ص 11)

کے بیت المال پر حملہ کرنا چاہے کہ جس میں سب کا حق ہے تو وہ معاف کر دینے کی جگہ نہیں ہے وہاں تو حق یہ ہے کہ تمام افراد پر قانون کا اجرا ہو جائے چاہے وہ اونچی سطح کے لوگ ہوں یا نیچی سطح کے ، شریف ہوں یا رذیل۔ پیغمبر (ص) اور ائمہ "والحافظون لحدود اللہ" (1) (حدود و قوانین الہی کے جاری کرنے والے اور انکی محافظت کرنے والے) کے مکمل مصداق ہیں۔

پیغمبر اکرم (ص) کی زندگی اور حضرت علی (ع) کے دور حکومت میں ایسے بہت سے نمونے مل جاتے ہیں جن میں آپ حضرات نے احکام الہی کو جاری کرنے میں سختی سے کام لیا ہے معمولی سی ہی چشم پوشی نہیں کی۔

مخزومیہ عورت

جناب عائشہ سے منقول ہے کہ ایک مخزومی عورت کسی جرم کی مرتکب ہوئی ، پیغمبر (ص) کی طرف سے اسکا ہاتھ کاٹنے کا حکم صادر ہوا ، اس کے قبیلہ والوں نے اس حد کے جاری ہونے میں اپنی بے عزتی محسوس کی تو انہوں نے اسامہ کو واسطہ بنایا تا کہ پیغمبر (ص) کے پاس کردہ ان کی سفارش کریں رسول خدا (ص) نے فرمایا: اسامہ، حدود خدا کے بارے میں تم کو نی بات نہ کرنا پھر آپ (ص) نے خطبہ میں فرمایا: خدا کی قسم تم سے پہلے کی امتیں اس لئے ہلاک

(سورہ توبہ 112)۔

ہو گئیں کہ ان میں اہل شرف اور بڑے افراد چوری کیا کرتے تھے ان کو چھوڑ دیا جاتا تھا اگر کوئی چھوٹا آدمی چوری کرتا تھا تو اس پر حکم خدا کے مطابق حد جاری کرتے تھے ، خدا کی قسم اگر میری بیٹی فاطمہ بھی اس جرم کی مرتکب ہو تو بھی میرا یہی فیصلہ ہوگا پھر آپ (ص) نے اس عورت کے ہاتھ کاٹنے کا حکم صادر فرمائی (1) آخر میں خداوند عالم کی بارگاہ میں یہ دعا ہے کہ وہ ہم کو رحمة للعالمین کے سچے پیروکاروں میں شامل کرے اور یہ توفیق دے کہ ہم "والذین معہ اشداء علی الکفار و رحماء بینہم" کے مصداق بن جائیں، دشمن کے ساتھ سختی کرنیوالے اور آپس میں مہر و محبت سے پیش آنیوالے قرار پائیں۔

(میزان الحکمہ ج 2 ص 308)۔

خلاصہ درس

(1) رسول اکرم (ص) اور ائمہ معصومین کا ایک تربیتی درس یہ بھی ہے کہ بدزبانی کے بدلے عفو اور چشم پوشی سے کام لیا جائے۔

(2) نہ صرف یہ کہ ائمہ معصومین ہی پسندیدہ صفات کی بلندیوں پر فائز تھے بلکہ آپ (ع) کے مکتب اخلاق و معرفت کے تربیت یافتہ افراد بھی شرح صدر اور مہربان دل کے مالک تھے، کہ ناواقف اور خود غرض افراد کے ساتھ مہربانی اور رحم و مروت کا سلوک کیا کرتے تھے۔

(3) جن لوگوں نے رسول اکرم (ص) اور ائمہ معصومین کے اوپر ظلم کیا ان کو بھی ان بزرگ شخصیتوں نے معاف کر دیا ، یہ معافی اور درگزر کی بڑی مثال ہے۔

(4) پیغمبر (ص) اور ائمہ (ع) کے عفو کا ایک نمونہ یہ بھی ہے کہ آپ حضرات نے ان لوگوں کو بھی معاف کر دیا جن لوگوں نے آپ کے قتل کی سازش کی تھی۔

(5) قابل توجہ بات یہ ہے کہ معافی ہر جگہ نہیں ہے اس لئے کہ جب احکام الہی کی بات ہو تو اور حقوق الہی پامال ہونے کی بات ہو اور جو لوگ قوانین الہی کو پامال کرنا چاہتے ہیں ان کے لئے معافی کو کوئی گنجائش نہیں ہے بلکہ عدالت یہ ہے کہ تمام افراد کے ساتھ قانون الہی جاری کرنے میں برابر کا سلوک کیا جائے۔

سوالات

1_ وہ اعرابی جو پیغمبر (ص) سے زیادہ طلب کر رہا تھا اس کے ساتھ آپ (ص) نے کیا سلوک کیا تفصیل سے تحریر کیجئے؟

- 2_ امام زین العابدین (ع) کی جس شخص نے امانت کی آپ (ع) نے اس کے ساتھ کیا سلوک کیا ؟
- 3_ رسول خدا (ص) اور ائمہ معصومین (علیہم السلام) نے اپنے اوپر ظلم کرنے والوں کو کب معاف فرمایا؟
- 4_ پیغمبر اکرم (ص) اور ائمہ معصومین (علیہم السلام) جب سازشوں سے واقف تھے تو انہوں نے سازش کرنیوالوں کو تنبیہ کاکوئی اقدام کیوں نہیں کیا ، مثال کے ذریعہ واضح کیجئے؟
- 5_ جن جگہوں پر قوانین الہی پامال ہو رہے ہوں کیا وہاں معاف کیا جاسکتا ہے یا نہیں؟ مثال کے ذریعہ سمجھائیے

گیارہواں سبق:

گیارہواں سبق:
(شرح صدر)

شرح کے معنی پھیلانے اور وسعت دینے کے ہیں۔ صاحب اقرب الموارد لکھتے ہیں: "شرح الشيء ای وسعه" (کسی چیز کی شرح کی یعنی اسے وسعت دی) (قاموس قرآن تھوڑے سے تصرف کے ساتھ)۔
شرح یعنی کھولنا اور شرح صدر یعنی باطنی وسعت اور معنوی حقائق سمجھنے کے لئے آمادگی (1)۔
شرح صدر کی تعریف میں جو کچھ بیان ہوا ہے اس سے معلوم ہوتا ہے کہ آمادگی اور مطالب کو درک کرنے کی ظرفیت و صلاحیت کا موجود ہونا شرح صدر ہے۔ اب اگر یہ آمادگی الہی توفیق اور تائید کی بنا پر ہوگی تو حق کی طرف رجحان بڑھ جائے گا قرآن مجید میں ارشاد ہوتا ہے:
"فمن یرید اللہ ان یریدہ یشرح صدرہ للاسلام" (2)

(1) (نثر طوبی ج 2 ص 4 تھوڑے سی تبدیلی کے ساتھ)۔
(2) (انعام آیت 125)۔

"خدا جس کی ہدایت کرنا چاہتا ہے اسلام قبول کرنے کے لئے اس کا سینہ کشادہ کر دیتا ہے" خدا سے دوری کی وجہ سے انسان میں کفر اور باطل کو قبول کرنے کی آمادگی پیدا ہوجاتی ہے یہ بھی شرح صدر ہے لیکن اس کو کفر کے لئے شرح صدر کہتے ہیں: قرآن مجید میں ارشاد ہوتا ہے:
"لکن من شرح بالكفر صدر فعلیہم غضب اللہ" (1)
لیکن جن لوگوں کا سینہ کفر اختیار کرنے کے لئے کشادہ اور تیار ہے ان کے اوپر خدا کا غضب ہے اور ایسے لوگ آخرت میں عذاب میں مبتلا ہوں گے۔
تفسیر المیزان میں علامہ طباطبائی فرماتے ہیں:
"لکن من شرح بالكفر صدرہ ای بسط صدرہ للکفر فقیلہ قبول رضی و دعاه" (2)
کفر کے لئے شرح صدر کا مطلب یہ ہے کہ وہ کفر کو برضا و رغبت قبول کرلے۔
اگر کوئی انسان حقیقت کا ادراک اور مشکلات سے چھٹکارا حاصل کرنا چاہتا ہے تو اس کو سعه صدر کا مالک ہونا چاہیے، دریا دل ہونا چاہیے اور اس کو یہ قبول کرنا چاہیے کہ راستہ میں مشکلات موجود ہیں جن کو برداشت کئے بغیر کوئی بھی منزل مقصود تک نہیں پہنچ سکتا۔

(1) (نحل آیت 106)۔

(2) (الميزان ج 12 ص 354)۔

وسعت قلب پیغمبر (ص)

پیغمبر اکرم (ص) جس سرزمین پر مبعوث ہوئے وہ علم و تمدن سے دور تھی، عقائد و افکار پر خرافات اور بت پرستی کا رواج تھا، ان کے درمیان ناشاءستہ آداب و رسوم راج تھے، پیغام حق پہنچانے کے لئے پیغمبر اکرم کو بڑے صبر سے کام لینا اور مشکلات کا کو برداشت کرنا تھا، آنحضرت نے مشکلات کا مقابلہ کیا، سختیوں کو برداشت کیا، اذیتوں کے سامنے پامردی سے ڈٹے رہے لیکن کبھی کبھی اتنی تکلیف دہ باتیں سامنے آجاتی تھیں کہ آپ (ص) کو کہنا پڑتا تھا:

"ما اودی احد مثل ما اودیت فی اللہ" (1)

"خدا کی راہ میں کسی کو اتنی اذیت نہیں دی گئی جتنی مجھے دی گئی ہے"

لیکن ایسی حالت میں بھی آپ نے ان کے لئے بدعا نہیں فرمائی آپ فرماتے تھے:

"اللہم احد قومی فانہم لایعلمون" (2)

"پالنے والے میری قوم کو ہدایت فرمائیہ ناواقف ہیں"

خداوند عالم کی طرف سے پیغمبر کو شرح صدر عطا کیا گیا تھا قرآن نے حضرت کو مخاطب کر کے فرمایا:

"الم نشرح لك صدرك" (3)

(1) (میزان الحکمة ج 1 ص 88)۔

(2) (سورہ الم نشرح آیت 1)۔

(3) (سورہ الم نشرح 1)۔

کیا ہم نے تمہارے سینہ کو کشادہ نہیں کیا۔

امیر المؤمنین (ع) نے پیغمبر (ص) کی تعریف بیان کرتے ہوئے فرمایا:

آنحضرت (ص) سخاوت اور شرح صدر میں سب سے آگے تھے۔ (1)

بد دعا کی جگہ دعا

کسی جنگ میں اصحاب نے کہا کہ آپ دشمن کے لئے بد دعا کیجئے، آپ نے فرمایا: میں ہدایت، مہربانی کے لئے مبعوث

کیا گیا ہوں بددعا کرنے کے لئے نہیں۔ (2)

جب کبھی کسی نے کسی مسلمان یا کافر کے لئے بددعا کرنے کے لئے کہا تو آپ (ص) نے ہمیشہ بددعا کے بجائے دعا

کے لئے ہاتھ بلند فرمائے آپ (ص) نے کبھی بددعا کے لئے ہاتھ نہیں اٹھائے مگر یہ کہ یہ کام خدا کے لئے ہو، کسی بھی

غلط کام پر آپ (ص) نے کبھی بھی انتقام نہیں لیا، لیکن اگر کسی نے حرمت خدا کو پامال کیا تو آپ (ص) نے اس سے

ضرور انتقام لیا۔ (3)

ایک اعرابی کی ہدایت

صحراؤں میں رہنے والا ایک اعرابی پیغمبر کے پاس پہنچا اس نے آپ (ص) سے کسی چیز کا

(1) (محجة البیضاء ج 4 ص 149)۔

(2) (محجة البیضاء ج 4 ص 129)۔

(3) (محجة البیضاء ج 4 ص 129)۔

سوال کیا آپ نے اس کو کچھ عطا کرنے کے بعد فرمایا: "کیا میں نے تمہارے ساتھ حسن سلوک کیا؟"

اس عرب نے کہا: "نہیں آپ (ص) نے میرے ساتھ کوئی نیکی نہیں کی۔ مسلمان بہت ناراض ہوئے اور انہوں نے اس کی

تنبیہ کا ارادہ کیا آپ (ص) نے ان کو روکا آپ (ص) بزم سے اٹھے اور اس اعرابی کو لے کر اپنے گھر تشریف لائے اس کو کچھ اور سامان دیا پھر اس سے پوچھا کہ میں نے تیرے ساتھ نیکی کی؟ عرب نے کہا ہاں خدا آپ کے بال بچوں کو اچھا رکھے۔

پیغمبر (ص) نے فرمایا: تم نے ابھی جو بات کہی تھی اس کی وجہ سے میرے اصحاب ناراض ہو گئے تھے اگر تم کو یہ بات بھلی معلوم ہو تو میرے اصحاب کے سامنے بھی چل کر وہی کہہ دو جو تم ابھی کہہ رہے تھے تاکہ ان کے دلوں میں تمہارے خلاف جو بات ہے وہ نکل جائے۔ دوسرے دن جب پیغمبر (ص) مسجد میں تشریف لائے تو آپ (ص) نے فرمایا کہ اس عرب سے ایک بات تم نے سنی تھی اس کے بعد میں نے اس کو کچھ اور دے دیا اب میرا خیال ہے کہ یہ راضی ہو گیا ہوگا عرب نے کہا جی ہاں میں راضی ہوں خدا آپ (ص) کو اور آپ کے اہل و عیال کو خیر سے نوازے پیغمبر (ص) نے فرمایا ایسے افراد کی مثال اس شخص کی ہے جس کا اونٹ بھاگ گیا ہو لوگوں نے اونٹ کے مالک کی مدد کے لئے اس کے پیچھے دوڑنا اور چلانا شروع کر دیا ہو اونٹ ان آوازوں کو سن کر اور تیزی سے بھاگنے لگا ہو مالک نے کہا: ہو کہ آپ حضرات ہٹ جائیں مجھے اچھی طرح معلوم ہے کہ میرا اونٹ کیسے قبضہ میں آئے گا پھر وہ تھوڑا چارہ اپنی مٹھی میں لیکر آہستہ آہستہ اونٹ کے قریب آیا ہو اور چارہ دکھاتے دکھاتے اس نے اونٹ کو پکڑ لیا ہو۔ اگر تم لوگوں کو میں چھوڑ دیتا تو تم لوگ اس کو قتل کر دیتے اور یہ شخص گمراہی کے عالم میں جہنم میں چلا جاتا۔ (1)

تسلیم اور عبودیت

تمام ادیان الہی کی بنیاد اور اساس یہ ہے کہ خدا پر ایمان لایا جائے اور اس کے حکم کو بلا چون و چرا تسلیم کر لیا جائے ایمان اور تسلیم اگر چہ دو ایسی چیزیں ہیں جن کا تعلق دل سے ہے ظاہری طور پر یہ دکھائی نہیں دیتیں لیکن عمل اطاعت اور عبادت خدا کی منزل میں یہ بات واضح ہوجاتی ہے اور یہ معلوم ہوجاتا ہے کہ سچ اور جھوٹ کیا ہے، صحیح اور غلط کیا ہے۔

حضرت امیر المؤمنین فرماتے ہیں:

"الاسلام بو التسليم و التسليم بو اليقين و اليقين بو التصديق و التصديق بو الاقرار و الاقرار بو الاداء و الاداء بو العمل" (2)
اسلام تسلیم ہے تسلیم یقین ہے، یقین تصدیق ہے، تصدیق اقرار ہے اقرار فرمان کو بجالانے کا نام ہے اور فرمان کو بجالانا نیک عمل ہے۔

(1) محجة البيضاء ج 4 ص 149۔

(2) نہج البلاغہ حکمت 125 ص 265۔

رسول اکرم (ص) جو اسلام کے مؤسس اور پہلے مسلمان ہیں، قرآن کریم آپ کے بارے میں فرماتا ہے:

"و امرت ان اکون اول المسلمین" (1)

یعنی مجھے حکم دیا گیا ہے کہ میں پہلا مسلمان ہوں۔

خداوند عالم کی ذات مقدس کے سامنے آپ (ص) تسلیم محض کی صفت سے متصف تھے آپ (ص) عذاب و عقاب خدا سے محفوظ تھے لیکن پھر بھی آپ (ص) کے بارے میں ارشاد ہوتا ہے:

"الیغفر الله ما تقدم من ذنبك و ما تاخر" (2)

خدا نے آپ (ص) کی گذشتہ اور آئندہ باتوں کو بخش دیا، آپ نے کبھی بھی عبادت خدا سے ہاتھ نہیں اٹھا یا اور اتنی عبادت کی کہ سب حیرت میں پڑ گئے۔

ہم یہاں آپ کی کچھ عبادات کا ذکر کریں گے۔

پیغمبر کی نماز

امام زین العابدین (ع) فرماتے ہیں:

"ان جدی رسول الله قد غفر الله له ما تقدم من ذنبه و ما تاخر فلم يدع الاجتهاد له و تعبد۔ بابی و امی حتی انتفخ الساق و ورم القدم و"

(1) (سورہ زمر 12)۔

(2) (فتح آیت 2)۔

قيل له اتفعل هذا و قد غفر الله لك ما تقدم من ذنبك و ما تاخر؟ قال افلا اكون عبداً شكوراً" (1)

اللہ تعالیٰ نے میرے رسول خدا (ص) کے گذشتہ اور آئندہ دونوں الزامات کو معاف کر دیا تھا۔ لیکن اس کے باوجود آپ نے سعی و عبادت کو ترک نہیں فرمایا۔ میرے ماں باپ آپ پر فدا ہو جائیں۔ آپ اس طرح عبادت کرتے تھے کہ آپ (ص) کے پیروں میں ورم آجاتا تھا، لوگوں نے کہا کہ آپ (ص) کیوں اتنی زحمت کرتے ہیں خدا نے تو آپ (ص) کے گذشتہ اور آئندہ دونوں الزامات کو معاف کر دیا ہے تو آپ (ص) نے فرمایا کہ کیا میں خدا کا شکر گزار بندہ نہ رہوں؟

امام زین العابدین فرماتے ہیں :

"و كان رسول الله ايقوم على اطراف اصابع رجليه ما نزل الله سبحانه طه ما انزلنا عليك القرآن لتشفى" (2)

پیغمبر اکرم (ص) نماز کے لئے اتنا زیادہ قیام فرماتے تھے کہ خدا نے آیہ طہ ما انزلنا عليك القرآن لتشفى نازل کی۔ یعنی ہم نے آپ پر قرآن اس لئے نہیں نازل کیا کہ آپ (ص) اپنے کو مشقت میں ڈالیں۔

(1) (بحار الانوار ج 16 ص 288 طبع بیروت)۔

(2) (بحار الانوار ج 16 ص 264 طبع بیروت)۔

پیغمبر کی دعا

ایک رات رسول خدا ام سلمہ کے گھر پر تشریف فرماتھے۔ جب تھوڑی رات گزری تو جناب ام سلمہ نے دیکھا کہ آپ (ص) بستر پر موجود نہیں ہیں اٹھ کر تلاش کرنا شروع کیا تو پتہ چلا کہ آپ (ص) کمرہ کے ایک کونے میں کھڑے ہیں اور آنکھوں سے آنسو جاری ہیں اور خدا کی بارگاہ میں ہاتھوں کو بلند کر کے دعا کر رہے ہیں۔

"اللهم لا تنزع مني صالح ما اعطيتني ابدأ" (1)

خدایا تو نے جو نیکی مجھ کو عطا کی ہے اس کو مجھ سے جدا نہ کرنا۔

"اللهم لا تشمت عدواً و لا حاسداً ابدأ"

خدایا میرے دشمنوں اور حاسدوں کو کبھی بھی خوش نہ رکھنا۔

"اللهم لا ترد لي في سوء استنقذتني منه ابدأ"

خدایا جن برائیوں سے تو نے مجھ کو نکالا ہے اس میں پھر واپس نہ پلٹادینا۔

"اللهم و لا تكلني الى نفسي طرفة عين ابدأ"

پالنے والے ایک لمحہ کے لئے بھی مجھ کو میرے نفس کے حوالے کبھی نہ کرنا۔

ام سلمہ رونے لگیں آنحضرت (ص) نے فرمایا کہ ام سلمہ تم کیوں رو رہی ہو؟

جناب ام سلمہ نے کہا میرے ماں باپ آپ پر فدا ہو جائیں میں کیوں نہ گریہ کروں میں دیکھ رہی ہوں کہ آپ (ص) اس بلند مقام پر فائز کہ خدا نے گذشتہ اور آئندہ کے تمام

(1) (بحار الانوار ج 16 ص 217 مطبوعہ بیروت)۔

الزامات کو آپ (ص) کے لئے معاف کر دیا۔ پھر بھی آپ خدا سے اس طرح راز و نیاز کی کر رہے ہیں (ہم کو تو اس سے زیادہ خدا سے ڈرنا چاہیے) آنحضرت نے فرمایا :

"و ما يومئني؟ و انما وكل الله يونس بن متى الى نفسه طرفة عين و كان منه ما كان" (1)

ہم کسی طرح اپنے کو محفوظ سمجھ لیں حالانکہ یونس بن متى (ع) کو خدا نے ایک لمحہ کے لئے ان کے نفس کے حوالے کیا

تھا تو جو مصیبت ان پر آنا تھی وہ آگئی"

پیغمبر کا استغفار

اس میں کوئی شک نہیں کہ پیغمبر نے اپنی زندگی میں کبھی کوئی گناہ نہیں کیا لیکن اس کے باوجود آپ (ص) بہت استغفار کرتے تھے۔

امام جعفر صادق (ع) فرماتے ہیں :

"کان رسول الله يستغفر الله عزوجل كل يوم سبعين مرة و يتوب الى الله سبعين مرة" (2)
رسول خدا ہر روز ستر مرتبہ استغفار کرتے اور ستر مرتبہ اللہ تعالیٰ کی بارگاہ میں توبہ کرتے تھے۔

(1) (بحار الانوار ج 16 ص 218)۔

(2) (بحار الانوار ج 16 ص 285 مطبوعہ بیروت)۔

پھر امام (ع) فرماتے ہیں :

"ان رسول الله كان لا يقوم من مجلس و ان خفف حتى يستغفر الله خمس و عشرين مرة" (1)
رسول خدا کسی چھوٹی سے چھوٹی بزم سے بھی پچیس مرتبہ استغفار اللہ کہے بغیر نہیں اٹھتے تھے۔

پیغمبر کا روزہ

امام جعفر صادق (ع) کا ارشاد ہے :

"كان رسول الله (ص) يصوم حتى يقال لا يفطر ثم صام يوماً و افطر يوماً ثم صام الاثني عشر و الخميس ثم اتى من ذلك الى صيام ثلاثة ايام في الشهر الخميس في اول الشهر و اربعاء في وسط الشهر و خميس في آخر الشهر و كان يقول ذلك و صوم الدهر" (2)
رسول خدا مسلسل اتنے روزے رکھتے تھے کہ لوگ کہتے تھے آپ (ص) کسی دن بھی بغیر روزے کے نہیں رہتے کچھ دنوں کے بعد آپ (ص) ایک دن ناغہ کر کے روزہ رکھنے لگے ، پھر اس کے بعد پیر اور جمعرات کو روزہ رکھتے تھے پھر اس کے بعد آپ نے اس میں

(1) (بحار الانوار ج 17 ص 285 مطبوعہ بیروت)۔

(2) (بحار الانوار ج 16 ص 270 مطبوعہ بیروت)۔

تبدیلی کی اور ہر مہینے میں تین روزے رکھنے لگے اب ہر مہینہ کی پہلی جمعرات کو اور مہینہ کے درمیان بدھ کے دن (اگر مہینہ کی درمیانی دھائی میں دوبدھ آجائے تو پہلے بدھ کو آپ روزہ رکھتے تھے) (1)
مہینہ کی آخری جمعرات کو اور آپ فرماتے تھے اگر کوئی ان دنوں میں روزہ رکھے تو وہ ہمیشہ روزہ دار سمجھا جائے گا۔

رسول خدا (ص) کا اعتکاف

امام جعفر صادق (ع) سے منقول ہے :

"اعتكف رسول الله (ص) في شهر رمضان في العشر الاول ثم اعتكف في الثانية في العشر الوسطي ثم اعتكف في الثالثة في العشر الاواخر ثم لم يزل يعتكف في العشر الاخر" (2)

رسول خدا نے ماہ رمضان کے پہلے عشرہ میں اعتکاف کیا دوسرے سال ماہ رمضان میں دوسرے عشرہ کو اعتکاف کے لیے منتخب فرمایا تیسرے سال آخری عشرہ ماہ رمضان میں آپ نے اعتکاف فرمایا اس کے بعد ہمیشہ رمضان کے آخری عشرہ میں آپ اعتکاف کرتے رہے۔

- (1) (منتہی الآمال ص 27)۔
 (2) (بحار الانوار ج 16 ص 274)۔

امام جعفر صادق (ع) نے فرمایا : جب ماہ رمضان کا آخری عشرہ آتا تھا تو رسول خدا (ص) عبادت کے لیے آمادہ ہوجاتے عورتوں سے الگ ہوجاتے اور پوری پوری رات جاگ کر گزارتے تھے۔ (1)

خدا کی مرضی پر خوش ہونا
 جب رسول اللہ کے بیٹے ابراہیم دنیا سے رخصت ہو گئے اس وقت آپ کی آنکھوں سے آنسو جاری ہو گئے آپ نے فرمایا:
 "تدمع العين ويحزن القلب و لا نقول ما يسخط الرب و انا بك يا ابراهيم لمحزون" (2)
 آنکھوں سے اشک جاری ہیں دل رنجیدہ ہے لیکن خدا جس بات سے غضبناک ہوتا ہے وہ بات میں زبان پر جاری نہیں کروں گا
 اے ابراہیم میں تمہارے غم میں سوگوار ہوں۔

- (1) (بحار الانوار ج 16 ص 273 مطبوعہ بیروت)۔
 (2) (بحار الانوار ج 22 ص 157 مطبوعہ بیروت)۔

خلاصہ درس

- 1) لغت میں شرح کے معنی پھلانے اور وسعت دینے کے ہیں شرح صدر کا مطلب باطنی کشادگی کا ظہور اور معانی و حقائق کو قبول کرنے کی آمادگی ہے جب خدا کی طرف سے یہ آمادگی ہوتی ہے تو انسان خدا کی توفیق و تائید سے حق کی طرف مائل ہوتا ہے جس طرح خدا سے دوری کی بنا پر باطل اور کفر کو قبول کرنے کی آمادگی پیدا کر لیتا ہے اور یہ آمادگی بھی شرح صدر ہے مگر اس کو کفر کے لیے شرح صدر کہا جاتا ہے۔
- 2) پیغمبر کو خدا کی طرف سے جو عطیات ملے ہیں ان میں سے شرح صدر کی نعمت بھی ہے ارشاد ہے "الم نشرح لك صدرك" کیا ہم نے آپ کے سینہ کو کشادہ نہیں کیا۔ امیر المؤمنین علی ابن ابی طالب (ع) نے فرمایا : پیغمبر کی سخاوت اور ان کا شرح صدر ہر ایک سے زیادہ تھا۔
- 3) تمام ادیان الہی کی بنیاد خدا پر ایمان اور تسلیم محض پر استوار ہے۔
- 4) خدا کی ذات کے سامنے رسول خدا (ص) نے سر تسلیم خم کر لیا تھا۔ باوجودیکہ آپ (ص) عذاب اور عقاب سے محفوظ تھے پھر بھی عبادت میں کمی نہیں کرتے تھے آپ (ص) اس قدر استغفار کرتے تھے کہ لوگوں کو حیرت ہوتی تھی۔

سوالات؟

- 1_ لغت میں شرح صدر کے کیا معنی ہیں؟
- 2_ شرح صدر کا کیا مطلب ہے؟
- 3_ پیغمبر (ص) کے شرح صدر کی کیفیت بیان فرمائیے۔
- 4_ انسان کے ایمان پر تسلیم و عبودیت کا کیا اثر پڑتا ہے؟
- 5_ رسول خدا کا تعبد (تسلیم محض) کیساتھ تھا، آپہ لیغفر الله لك ما تقدم من ذنبك و ما تاخر کو پیش نظر رکھ کر جواب دیجئے۔
- 6_ جب حضور رسول اکرم (ص) نے ابتدائے عمر سے انتہاء تک کوئی گناہ نہیں کیا تو آپ (ص) اتنا زیادہ استغفار کیوں کرتے تھے؟

بارہواں سبق:

بارہواں سبق:
(مدد اور تعاون)

مدد اور باہمی تعاون پر انسانی معاشرہ کی بنیاد استوار ہے ضرورتوں اور مشکلات میں ایک دوسرے کی مدد اور تعاون سے ایک طرف تو معاشرہ مضبوط ہوتا ہے دوسری طرف آپس میں محبت اور دوستی بڑھتی ہے اس کے برعکس سماجی کاموں میں ہاتھ نہ بٹانا اور ذمہ داریوں سے فرار اختیار کرنا ظلم اور انسان کے خدا کی رحمت سے دوری کا باعث ہے۔

پیغمبر اکرم (ص) کا ارشاد ہے :
"ملعون من القى كفه على الناس" (1)

"جو اپنا بوجھ دوسرے کے کندھے پر رکھدے وہ خدا کی رحمت سے دور ہوجاتا ہے۔"
اسلام نے انسانوں کو اچھے اور نیک کاموں میں مدد کرنے کی تعلیم دی ہے قرآن کریم میں ارشاد ہے:
"تعاونوا على البر والتقوي ولا تعاونوا على الاثم والعدوان" (2)

(1) (نہج الفصاحہ 568) _

(2) (سورہ مائدہ 2) _

نیکی میں ایک دوسرے کی مدد کرو ظلم و گناہ میں مدد گار نہ بنو۔
پیغمبر اکرم (ص) نے بھی اپنے اصحاب اور پیروکاروں کو مدد و نصرت اور تعاون کی تعلیم دی ہے :
"من اصبح لا يهتم بامور المسلمين فليس بمسلم" (1)

جو شخص مسلمانوں کے امور سے بے توجہی برتتے ہوئے صبح کرے وہ مسلمان نہیں ہے۔
نیز فرمایا :

"من بات شعبان و جارہ جاء فليس بمسلم" (2)

جو شخص شکم سیر ہو کر سوئے اور اس کا پڑوسی بھوکا رہ جائے تو وہ مسلمان نہیں ہے۔
آنحضرت (ص) نے با ایمان معاشرہ کی تشبیہ انسانی جسم سے دی ہے مثل "المؤمنين في توادهم و تراحمهم كمثل الجسد اذا شتكي بعضهم تداعي سايرهم بالسهر و الحمى" (3)
دوستی اور مہربانی میں مومنین کی مثال اعضاء بدن کی سی ہے جب کسی ایک عضو کو تکلیف پہنچتی ہے تو دوسرے اعضاء بھی اسکی رعایت اور نگرانی کرنے لگتے ہیں۔

(1) (محجة البيضاء ج 2 ص 407) _

(2) (نہج الفصاحہ 559) _

(3) (نہج الفصاحہ 561) _

سعدی نے کہا تھا :

بنی آدم اعضاء يك پيكر اند
کہ در آفرینش ز يك گوهر اند

چو عضوی بدرد آورد روزگار
دگر عضو با را نماند قرار

تو کز محنت دیگران بی غمی
نشاید کہ نامت نهند آدمی

امام جعفر صادق (ع) فرماتے ہیں :

"من قضا لآخيه المومن حاجة قضي الله عزوجل له يوم القيمة مائة الف حاجة من ذالك اولها الجنة" (1)
اگر کوئی اپنے مومن بھائی کی حاجت پوری کرے تو قیامت کے دن خدا اس کی ایک لاکھ حاجتیں پوری کریگا جن میں سب سے پہلی حاجت جنت ہے۔

پیغمبر (ص) صرف مسلمانوں ہی کو مدد اور تعاون کی تعلیم نہیں دیتے تھے بلکہ آپ (ص) خود بھی مختلف کاموں میں شریک ہوجاتے تھے یہاں تک کہ اصحاب آگے بڑھ کر آپ، کے بدلے اس کام کے کرنے کا اصرار کرنے لگتے تھے لیکن آنحضرت (ص) اس بات کو قبول نہیں کرتے اور فرماتے تھے کہ خدا اپنے بندہ کو دوسروں کے درمیان امتیازی شکل میں دیکھنا پسند نہیں کرتا۔ (1)

مدد اور تعاون کی اہمیت کو اور زیادہ واضح کرنے کیلئے رسول خدا کے معاشرتی کاموں میں تعاون اور مدد کی مزید مثالیں ہم پیش کر رہے ہیں۔

(1) (داستان راستان ج 1 ص 12)۔

جناب ابوطالب کے ساتھ تعاون

پیغمبر اکرم (ص) کے بعثت سے پہلے مکہ کے لوگ فقر و فاقہ اور اقتصادی پریشانیوں میں مبتلا تھے ، جناب ابوطالب بنی ہاشم کے سردار تھے ، لیکن اولاد کی کثرت کی بنا پر پریشانیوں اور الجھنوں میں مبتلا رہتے تھے ، پیغمبر (ص) اس صورت حال کو دیکھ کر رنجیدہ ہوتے تھے لہذا ایک روز آپ (ص) نے اپنے دوسرے چچا جناب عباس کے پاس گئے کہ جن کی حالت جناب ابوطالب (ع) کی نسبت زیادہ بہتر تھی اور فرمایا : چچا آپ کے بھائی ابوطالب کا خاندان بڑا ہے اور آپ دیکھ رہے ہیں کہ وہ اقتصادی تنگی میں گذر بسر کر رہے ہیں آئیےم آپ کے ساتھ چلیں اور ان کا بوجھ بانٹ لیں ان کے ایک بچہ کو میں لے لوں اور ایک کو آپ لے آئیں، عباس نے آپ (ص) کی بات قبول کی ، دونوں حضرات جناب ابوطالب کے پاس پہنچے عباس نے جعفر کو اور پیغمبر (ص) نے علی (ع) کو اپنے ساتھ لیا اس طرح ابوطالب کے خاندان کے دو افراد کا بوجھ ان سے کم ہو گیا (1)

مسجد مدینہ کی تعمیر میں شرکت :

پیغمبر (ص) جب مدینہ پہنچے تو اس وقت عبادت اور دوسرے سیاسی و معاشرتی کاموں کیلئے ایک مسجد بنانا لازمی ہو گیا تھا۔

(1) (سیرہ ابن ہشام ج 2 ص 263)۔

رسول خدا (ص) نے مسجد بنانے کی پیشکش کی تو لوگوں نے اس تجویز کا استقبال کیا اور مسجد کے لیے زمین خریدی گئی اور مسجد بننے لگی۔

سارے مسلمانوں کی طرح حضور اکرم (ص) بھی پتھر اٹھا کر لا رہے تھے ، اسید بن حضیر نے جب پیغمبر (ص) کو کام کرتے ہوئے دیکھا تو کہا اے اللہ کے رسول آپ (ص) پتھر مجھے دیدیں میں لے چلوں گا آپ (ص) نے فرمایا : نہیں ، جاؤ تم دوسرا پتھر اٹھالو (1)

خندق کھودنے میں پیغمبر (ص) کی شرکت

رسول خدا (ص) کی نئی حکومت کو ختم کر دینے کے ارادہ سے عرب کے مختلف قبائل مدینہ کی جانب بڑھے۔ پیغمبر اکرم (ص) نے دشمنوں کے ارادے کی خیر پاتے ہی اپنے اصحاب کو جمع کیا اور دشمن کے عظیم لشکر سے جنگ

اور دفاع کے بارے میں ان سے مشورہ فرمایا۔ جناب سلمان فارسی کی پیشکش اور پیغمبر (ص) کی تائید سے یہ طے پایا کہ مدینہ کی اطراف میں خندق کھود دی جائے تا کہ دشمن شہر کے اندر داخل نہ ہوسکے۔
 ہر بیس تیس قدم کے فاصلہ پر آپ (ص) نے مہاجرین و انصار کو خندق کھودنے کے لئے معین فرمایا جس حصہ میں مہاجرین خندق کھود رہے تھے وہاں کدال لیکر آپ (ص) خود بھی پہنچ گئے اور

(1) (بحار الانوار ج 9 ص 111)۔

خندق کھودنے لگے امیر المؤمنین کھدی ہوئی مٹی کو خندق سے نکال کر باہر لے جا رہے تھے پیغمبر اکرم (ص) نے اتنا کام کیا کہ پسینہ سے تر ہو گئے اور تھکاوٹ کے آثار آپ (ص) کے چہرہ سے نمایاں تھے آپ (ص) نے فرمایا :
 "لا عیش لا عیش الاخرة اللهم اغفر للانصار و المهاجرين" (1)
 آخرت کے آرام کے سوا اور کوئی آرام نہیں ہے اے اللہ مہاجرین و انصار کی مغفرت فرما۔
 جب آپ (ص) کے اصحاب نے دیکھا کہ آپ (ص) خود بہ نفس نفیس خندق کھودنے اور مٹی اٹھانے میں منہمک ہیں تو ان کو اور زیادہ جوش سے کام کرنے لگے۔
 جابر ابن عبد اللہ انصاری فرماتے ہیں : خندق کھودتے کھودتے ہم ایک بہت ہی سخت جگہ پر پہنچے ہم نے پیغمبر (ص) کی خدمت میں عرض کی کہ اب کیا کیا جائے آپ (ص) نے فرمایا : وہاں تھوڑا پانی ڈال دو اس کے بعد آپ (ص) وہاں خود تشریف لائے حالانکہ آپ (ص) بھوکے تھے اور پشت پر پتھر باندھے ہوئے تھے لیکن آپ (ص) نے تین مرتبہ خدا کا نام زبان پر جاری کرنے کے بعد اس جگہ پر ضرب لگائی تو وہ جگہ بڑی آسانی سے کھد گئی۔ (2)
 عمرو بن عوف کہتے ہیں کہ میں اور سلمان اور انصار میں سے چند افراد مل کر چالیس ہاتھ کے قریب زمین کھود رہے تھے ایک جگہ سخت پتھر آگیا جس کی وجہ سے ہمارے آلات ٹوٹ

(1) (بحار الانوار ج 2 ص 218)۔

2 (بحار الانوار ج 20 ص 198)۔

گئے ہم نے سلمان سے کہا تم جاکر پیغمبر (ص) سے ماجرا بیان کر دو سلمان نے آنحضرت (ص) سے سارا واقعہ بیان کر دیا آنحضرت (ص) خود تشریف لائے اور آپ (ص) نے چند ضربوں میں پتھر کو ٹکڑے ٹکڑے کر دیا۔ (1)

کھانا تیار کرنے میں پیغمبر (ص) کی شرکت

جب پیغمبر (ص) اور آپ کے اصحاب اپنی سواریوں سے اترے اور اپنا سامان اتار لیا تو یہ طے پایا کہ بھیڑ کو ذبح کر کے کھانا تیار کیا جائے۔

اصحاب میں سے ایک نے کہا گوسفند ذبح کرنے کی ذمہ داری میرے اوپر ہے ، دوسرے نے کہا اس کی کھال میں اتاروں گا ، تیسرے نے کہا گوشت میں پکاؤں گا۔ رسول خدا (ص) نے فرمایا : جنگل سے لکڑی لانے کی ذمہ داری میں قبول کرتا ہوں لوگوں نے کہا اے اللہ کے رسول آپ (ص) زحمت نہ فرمائیں آپ (ص) آرام سے بیٹھیں ان سارے کاموں کو ہم لوگ فخر کے ساتھ انجام دینے کے لئے تیار ہیں ، تو رسول خدا (ص) نے فرمایا : مجھے معلوم ہے کہ تم لوگ سارا کام کر لو گے لیکن خدا کسی بندہ کو اس کے دوستوں کے درمیان امتیازی شکل میں دیکھنا پسند نہیں کرتا۔ پھر اس کے بعد آپ (ص) صحرا کی جانب گئے اور وہاں سے لکڑی و غیرہ جمع کر کے لے آئے۔ (2)

(1) (بحار الانوار ج 20 ص 198)۔

(2) (داستان راسخان منقول از کحل البصر ص 68)۔

شجاعت کے معنی :

شجاعت کے معنی دلیری اور بہادری کے ہیں علمائے اخلاق کے نزدیک تہور اور جبن کی درمیانی قوت کا نام شجاعت ہے یہ ایک ایسی غصہ والی طاقت ہے جس کے ذریعہ نفس اس شخص پر برتری حاصل کرنا چاہتا ہے جس سے دشمنی ہوجاتی ہے۔ (1)

جب میدان کا رزار گرم ہو اور خطرہ سامنے آجائے تو کسی انسان کی شجاعت اور بزدلی کا اندازہ ایسے ہی موقع پر لگایا جاتا ہے۔

شجاعت رسول خدا (ص) :

صدر اسلام میں کفار اور مسلمانوں کے درمیان جو جنگیں ہوئیں تاریخ کی گواہی کے مطابق اس میں کامیابی کی بہت بڑی وجہ حضور نبی اکرم (ص) کی شجاعت تھی آپ (ص) بہ نفس نفیس بہت سی جنگوں میں موجود تھے اور جنگ کی کمان اپنے ہاتھوں میں سنبھالے ہوئے تھے۔

رسول (ص) کی شجاعت علی (ع) کی زبانی :
تقریباً چالیس سال کا زمانہ علی (ع) نے میدان جنگ میں گذارا عرب کے بڑے بڑے

(1) (لغت نامہ دہخدا مادہ شجاعت)

پہلوانوں کو زیر کیا آپ (ص) کا یہ بیان رسول خدا (ص) کی شجاعت کی بہترین دلیل ہے کہ آپ (ع) فرماتا ہیں :

"كنا اذا احمر الباس و القى القوم اتقينا برسول الله فما كان احد اقرب الى العدو منه" (1)

جب جنگ کی آگ بھڑکتی تھی اور لشکر آپس میں ٹکراتے تھے تو ہم رسول خدا (ص) کے دامن میں پناہ لیتے تھے ایسے موقع پر آپ (ص) دشمن سے سب سے زیادہ نزدیک ہوئے تھے۔
دوسری جگہ فرماتے ہیں :

"لقد رايتني يوم بدر و نحن نلوذ بالنبي و هو اقربنا الى العدو و كان من اشد الناس يومئذ" (2)

بے شک تم نے مجھ کو جنگ بدر کے دن دیکھا ہوگا اس دن ہم رسول خدا کی پناہ میں تھے اور آپ (ص) دشمن سے سب سے زیادہ نزدیک اور لشکر میں سب سے زیادہ قوی تھے۔

جنگ " حنین " میں براء بن مالك سے رسول خدا (ص) کی شجاعت کے بارے میں دوسری روایت نقل ہوئے ہے جب قبیلہ قیس کے ایک شخص نے براء سے پوچھا کہ کیا تم جنگ حنین کے دن رسول خدا (ص) کو چھوڑ کر بھاگ گئے تھے اور تم نے ان کی مدد نہیں کی

(1) (الوفاء باحوال المصطفى ج 2 ص 443) _

(2) (الوفاء باحوال المصطفى ج 2 ص 443) _

تھی؟ تو انہوں نے کہا :

رسول خدا (ص) نے محاذ جنگ سے فرار نہیں اختیار کیا قبیلہ " ہوازن " کے افراد بڑے ماہر تیرانداز تھے۔ ابتداء میں جب ہم نے ان پر حملہ کیا تو انہوں نے فرار اختیار کیا۔ جب ہم نے یہ ماحول دیکھا تو ہم مال غنیمت لوٹنے کے لئے دوڑ پڑے ، اچانک انہوں نے ہم پر تیروں سے حملہ کر دیا ہیں نے رسول خدا (ص) کو دیکھا کہ وہ سفید گھوڑے پر سوار ہیں۔ ابو سفیان بن حارث نے اس کی لگام اپنے ہاتھ میں پکڑ رکھی ہے اور آنحضرت (ص) فرما رہے ہیں :

"اناالنبي لا كذب و انا بن عبدالمطلب" (1)

میں راست گو پیغمبر (ص) ہوں میں فرزند عبدالمطلب ہوں۔

(1) (الوفاء باحوال المصطفى ج 2 ص 443)۔

خلاصہ درس :

- 1_ باہمی امداد اور تعاون معاشرتی زندگی کی اساس ہے اس سے افراد قوم کے دلوں میں محبت اور دوستی پیدا ہوتی ہے۔
- 2_ پیغمبر اکرم (ص) صرف باہمی تعاون کی تعلیم ہی نہیں دیتے تھے بلکہ آپ (ص) لوگوں کے کام میں خود بھی شریک ہوجاتے تھے آپ(ص) کے اس عمل سے باہمی تعاون کی اہمیت کا اندازہ ہوتا ہے۔
- 3_ شجاعت کے معنی میدان کار زار میں دلیری اور بہادری کے مظاہرہ کے ہیں اور علمائے اخلاق کے نزدیک تہور اور جبن کی درمیانی قوت کا نام شجاعت ہے۔
- 4_ تاریخ گواہ ہے کہ صدر اسلام میں مسلمانوں اور کفار کے درمیان جو جنگیں ہوئیں ہیں ان میں رسول اکرم (ص) کی شجاعت اور استقامت فتح کا سب سے اہم سبب تھا۔
- 5_ امیر المؤمنین فرماتے ہیں : جنگ بدر کے دن ہم نے رسول خدا (ص) کے دامن میں پناہ لے لی اور وہ دشمنوں کے سب سے زیادہ قریب تھے اور اس دن تمام لوگوں میں سے سب زیادہ قوی اور طاقت ور تھے۔

سوالات :

- 1_ باہمی تعاون اور ایک دوسرے کی مدد کی اہمیت کو ایک روایت کے ذریعے بیان کیجئے؟
- 2_ پیغمبر اکرم (ص) کا ابوطالب کے ساتھ کس زمانہ اور کس چیز میں تعاون تھا؟
- 3_ وہ امور جن کا تعلق معاشرتی امور سے تھا ان میں رسول اکرم (ص) کی کیا روش تھی مختصر طور پر بیان کیجئے؟
- 4_ شجاعت کا کیا مطلب ہے؟
- 5_ علمائے اخلاق نے شجاعت کی کیا تعریف کی ہے؟
- 6_ جنگوں میں رسول خدا (ص) کی شجاعت کیا تھی؟ بیان کیجئے؟

تیرہواں سبق:

تیرہواں سبق:

(پیغمبر اکرم (ص) کی بخشش و عطا)

دین اسلام میں جس صفت اور خصلت کی بڑی تعریف کی گئی ہے اور معصومین (ع) کے اقوال میں جس پر بڑا زور دیا گیا ہے وہ جود و سخا کی صفت ہے۔

سخاوت عام طور پر زہد اور دنیا سے عدم رغبت کا نتیجہ ہوا کرتی ہے اور یہ بات ہم کو اچھی طرح معلوم ہے کہ انبیاء کرام (ع) سب سے بڑے زاہد اور دنیا سے کنارہ کشی اختیار کرنے والے افراد تھے اس بنا پر سخاوت کی صفت بھی زہد کے نتیجہ کے طور پر ان کی ایک علامت اور خصوصیت شمار کی جاتی ہے۔

اس خصوصیت کا اعلیٰ درجہ یعنی ایثار تمام انبیاء (ع) خصوصاً پیغمبر (ص) کی ذات گرامی میں ملاحظہ کیا جاسکتا ہے۔

آنحضرت (ص) نے فرمایا :

"ما جبل الله اولیاءہ الا علی السخاء و حسن الخلق" (1)

(1) (الحقّاق فی محاسن الاخلاق 117 فیض کاشانی)۔

سخاوت اور حسن خلق کی سرشت کے بغیر خدا نے اپنے اولیاء کو پیدا نہیں کیا ہے۔

سخاوت کی تعریف :

سخاوت یعنی مناسب انداز میں اس طرح فائدہ پہنچانا کہ اس سے کسی غرض کی بونہ آتی ہو اور نہ اس کے عوض کسی چیز کا تقاضا ہو (1)

اسی معنی میں سخی مطلق صرف خدا کی ذات ہے جس کی بخشش غرض مندی پر مبنی نہیں ہے انبیاء (ع) خدا " جن کے قافلہ سالار حضرت رسول اکرم (ص) ہیں جو کہ خدا کے نزدیک سب سے زیادہ مقرب اور اخلاق الہی سے مزین ہیں" سخاوت میں تمام انسانوں سے نمایان حیثیت کے مالک ہیں۔

علماء اخلاق نے نفس کے ملکات اور صفات کو تقسیم کرتے ہوئے سخاوت کو بخل کا مد مقابل قرار دیا ہے اس بنا پر سخاوت کو اچھی طرح پہچاننے کے لئے اس کی ضد کو بھی پہچاننا لازمی ہے۔
مرحوم نراقی تحریر فرماتے ہیں: " البخل هو الامساك حيث ينبغى البذل كما ان الاسراف هو البذل حيث ينبغى الامساك و كلاهما مذمومان و المحمود هو الوسط و هو الجود و السخاء " (2) بخشش کی جگہ پر بخشش و عطا

(1) (فرہنگ دہخدا ، منقول از کشف اصطلاحات الفنون)۔

(2) (جامع السعادات ج 2 ص 112 مطبوعہ بیروت)۔

نہ کرنا بخل ہے اور جہاں بخشش کی جگہ نہیں ہے وہاں بخشش و عطا سے کام لینا اسراف ہے یہ دونوں باتیں ناپسندیدہ ہیں ان میں سے نیک صفت وہ ہے جو درمیانی ہے اور وہ ہے جودوسخا۔

پیغمبر اکرم (ص) کو مخاطب کرتے ہوئے قرآن نے کہا ہے :

"لا تجعل يدك مغلولة الى عنقك و لا تبسطها كل البسط فتقعد ملوما محسورا " (1)

اپنے ہاتھوں کو لوگوں پر احسان کرنے میں نہ تو بالکل بندھا ہوا رکھیں اور نہ بہت کھلا ہوا ان میں سے دونوں باتیں مذمت و حسرت کے ساتھ بیٹھے کا باعث ہیں۔

اپنے اچھے بندوں کی صفت بیان کرتے ہوئے اللہ فرماتا ہے :

"و الذين اذا انفقا لم يسرفوا و لم يقتروا و كان بين ذلك قواما" (2)

اور وہ لوگ جو مسکینوں پر اتفاق کرتے وقت اسراف نہیں کرتے اور نہ بخل سے کام لیتے ہیں بلکہ احسان میں میانہ رو ہوتے ہیں۔

مگر صرف انہیں باتوں سے سخاوت متحقق نہیں ہوتی بلکہ دل کا بھی ساتھ ہونا ضروری ہے مرحوم نراقی لکھتے ہیں : "و لا يکفی فی تحقق الجود و السخا ان يفعل

(1) (الاسراء 29)۔

(2) (فرقان 67)۔

ذلك بالجوارح ما لم يكن قلبه طيبا غير منازع له فيه" (1) سخاوت کے تحقق کیلئے صرف سخاوت کرنا کافی نہیں ہے بلکہ دل کا بھی اس کام پر راضی ہونا اور نزاع نہ کرنا ضروری ہے۔

سخاوت کی اہمیت :

اسلام کی نظر میں سخاوت ایک بہترین اور قابل تعریف صفت ہے اس کی بہت تاکید بھی کی گئی ہے نمونہ کے طور پر اس کی قدر و قیمت کے سلسلہ میں رسول خدا (ص) کے چند اقوال ملاحظہ فرمائیں۔

"السخا شجرة من شجر الجنة ، اغصانها متدلّية على الارض فمن اخذ منها غصنا قاده ذلك الغصن الى الجنة" (2)

سخاوت جنت کا ایک ایسا درخت ہے جس کی شاخیں زمین پر جھکی ہوئی ہیں جو اس شاخ کو پکڑ لے وہ شاخ اسے جنت تک

پہونچا دے گی۔
"قال جبرئیل: قال الله تعالى: ان هذا دين ارتضيته لنفسى و لن يصلحه الا السخاء و حسن الخلق فاكرموه بهما ما استطعم" (3)

- 1) (جامع السعادات ج 2 ص 112 مطبوعه بيروت)
- 2) (الحقائق في محاسن الاخلاق 117 فيض كاشاني)
- 3) (الحقائق في محاسن الاخلاق 117 فيض كاشاني)

رسول خدا (ص) نے جبرئیل سے اور جبرئیل نے خدا سے نقل کیا ہے کہ خداوند فرماتا ہے: اسلام ایک ایسا دین ہے جس کو میں نے اپنے لیے منتخب کر لیا ہے اس میں جود و سخا اور حسن خلق کے بغیر بھلائی نہیں ہے پس اس کو ان دو چیزوں کے ساتھ (سخاوت اور حسن خلق) جہاں تک ہوسکے عزیز رکھو۔
"تجافوا عن ذنب السخی فان الله أخذ بيده كلما عثر" (1) سخی کے گناہوں کو نظر انداز کر دو کہ خدا (اس کی سخاوت کی وجہ سے) لغزشوں سے اس کے ہاتھ روک دیتا ہے۔

سخاوت کے آثار:
خدا کی نظر میں سخاوت ایسی محبوب چیز ہے کہ بہت سی جگہوں پر اس نے سخاوت کی وجہ سے پیغمبر اکرم (ص) کفار کے ساتھ مدارات کا حکم دیا ہے۔

1_ بہت بولنے والا سخی

امام جعفر صادق (ع) سے منقول ہے کہ یمن سے ایک وفد آنحضرت (ص) سے ملاقات کیلئے آیا ان میں ایک ایسا بھی شخص تھا جو پیغمبر (ص) کے ساتھ بڑی باتیں اور جدال کرنے والا شخص تھا اس نے کچھ ایسی باتیں کیں کہ غصہ کی وجہ سے آپ (ص) کے ابرو اور چہرہ سے پسینہ ٹپکنے لگا۔

- 1) (جامع السعادات ج 2 ص 117 مطبوعه بيروت)

اس وقت جبرئیل نازل ہوئے اور انہوں نے کہا کہ خدا نے آپ (ص) کو سلام کہا ہے اور ارشاد فرمایا: کہ یہ شخص ایک سخی انسان ہے جو لوگوں کو کھانا کھلاتا ہے۔ یہ بات سن کر پیغمبر (ص) کا غصہ کم ہو گیا اس شخص کی طرف مخاطب ہو کر آپ (ص) نے فرمایا: اگر جبرئیل نے مجھ کو یہ خبر نہ دی ہوتی کہ تو ایک سخی انسان ہے تو میں تیرے ساتھ بڑا سخت رویہ اختیار کرتا ایسا رویہ جس کی بنا پر تو دوسروں کے لئے نمونہ عبرت بن جاتا۔
اس شخص نے کہا: کہ کیا آپ (ص) کا خدا سخاوت کو پسند کرتا ہے؟ حضرت نے فرمایا: ہاں، اس شخص نے یہ سن کے کلمہ شہادتیں زبان پر جاری کیا اور کہا، اس ذات کی قسم جس نے آپ (ص) کو حق کے ساتھ مبعوث کیا ہے میں نے آج تک کسی کو اپنے مال سے محروم نہیں کیا ہے (1)

2_ سخاوت روزی میں اضافہ کا سبب ہے:

مسلمانوں میں سخاوت کی بنیادی وجہ یہ ہے کہ وہ روزی کے معاملہ میں خدا پر توکل کرتے ہیں جو خدا کو رازق مانتا ہے اور اس بات کا معتقد ہے کہ اس کی روزی بندہ تک ضرور پہنچے گی وہ بخشش و عطا سے انکار نہیں کرتا اس لئے کہ اس کو یہ معلوم ہے کہ خداوند عالم اس کو بھی بے سہارا نہیں چھوڑ سکتا۔
انفاق اور بخشش سے نعمتوں میں اضافہ ہوتا ہے جیسا کہ پیغمبر (ص) نے معراج کے واقعات بتاتے ہوئے اس حقیقت کی طرف اشارہ کیا ہے۔

(1) (بحار الانوار ج 22 ص 84)۔

"و رایت ملکین ینادیان فی السماء احدیما یقول : اللهم اعط کل منفق خلفا و الآخر یقول : اللهم اعط کل ممسك تلفا" (1)
میں نے آسمان پر دو فرشتوں کو آواز دیتے ہوئے دیکھا ان میں سے ایک کہہ رہا تھا خدایا ہر انفاق کرنے والے کو اس کا
عوض عطا کر _ دوسرا کہہ رہا تھا ہر بخیل کے مال کو گھٹادے _

دل سے دنیا کی محبت کو نکالنا :

بخل کے مد مقابل جو صفت ہے اس کا نام سخاوت ہے _ بخل کا سرچشمہ دنیا سے ربط و محبت ہے اس بنا پر سخاوت کا
سب سے اہم نتیجہ یہ ہے کہ اس سے انسان کے اندر دنیا کی محبت ختم ہو جاتی ہے _ اس کے دل سے مال کی محبت نکل
جاتی ہے اور اس جگہ حقیقی محبوب کا عشق سما جاتا ہے _

اصحاب کی روایت کے مطابق پیغمبر (ص) کی سخاوت

جناب جابر بیان کرتے ہیں :

"ما سئل رسول الله شیءا قط فقال : لا" (2)

رسول خدا (ص) سے جب کسی چیز کا سوال کیا گیا تو آپ (ص) نے "نہیں" نہیں فرمایا _
امیر المؤمنین (ع) رسول خدا (ص) کے بارے میں ہمیشہ فرمایا کرتے تھے :

(1) (بحار الانوار ج 18 ص 323) _

(2) (الوفاء باحوال المصطفى ج 2 ص 441) _

"كان اجود الناس كفا و اجرا الناس صدرا و اصدق الناس لهجتو اوفابم ذمة و الینهم عریكہة و اكرمہم عشیرة من راه بدیہة بابہ
و من خالطہ معرفة احبہ لم ارقبلہ و بعدہ مثلہ" (1)

بخشش و عطا میں آپ (ص) کے ہاتھ سب سے زیادہ کھلے ہوئے تھے _ شجاعت میں آپ (ص) کا سینہ سب سے زیادہ کشادہ
تھا ، آپ کی زبان سب سے زیادہ سچی تھی ، وفائے عہد کی صفت آپ (ص) میں سب سے زیادہ موجود تھی ، تمام انسانوں
سے زیادہ نرم عادت کے مالک تھے اور آپ (ص) کا خاندان تمام خاندانوں سے زیادہ بزرگ تھا ، آپ کو جو دیکھتا تھا اسکے
اوپر ہیبت طاری ہو جاتی تھی اور جب کوئی معرفت کی غرض سے آپ (ص) کے ساتھ بیٹھتا تھا وہ اپنے دل میں آپ (ص)
کی محبت لیکر اٹھتا تھا _ میں نے آپ (ص) سے پہلے یا آپ کے بعد کسی کو بھی آپ (ص) جیسا نہیں پایا _
رسول (ص) مقبول کی یہ صفت تھی کہ آپ (ص) کو جو بھی ملتا تھا وہ عطا کر دیتے تھے اپنے لئے کوئی چیز بچا کر نہیں
رکھتے تھے _ آپ (ص) کے لئے نوے ہزار درہم لایا گیا آپ (ص) نے ان درہموں کو تقسیم کر دیا _ آپ (ص) نے کبھی کسی
سائل کو واپس نہیں کیا جب تک اسے فارغ نہیں کیا _ (2)

(1) (مکارم الاخلاق ص 18) _

(2) (ترجمہ احیاء علوم الدین ج 2 ص 71) _

خلاصہ درس :

(1) اسلام نے جس چیز کی تاکید کی اور جس پر سیرت معصومین (ع) کی روایتوں میں توجہ دلائی گئی ہے وہ سخاوت کی
صفت ہے _

(2) تمام انبیاء (ع) خصوصاً پیغمبر اسلام (ص) اس صفت کے اعلیٰ درجہ " ایثار " فاعز تھے _

(3) سخاوت یعنی مناسب جگہوں پر اس طرح سے فائدہ پہنچانا کہ غرض مندی کی بو اس میں نہ آتی ہوا اور نہ کسی
عوض کے تقاضے کی فکر ہو _

4) سخاوت بخل کی ضد ہے بخل اور اسراف کے درمیان جو راستہ ہے اس کا نام سخاوت ہے۔
5) خدا کی نظر میں سخاوت ایسی محبوب صفت ہے کہ اس نے اپنے حبیب کو کافر سخی انسان کی عزت کرنے کا حکم دیا

6) انفاق اور بخشش نعمت و روزی میں اضافہ کا سبب ہے۔
7) رسول اکرم (ص) کو جو ملتا تھا اس کو بخش دیا کرتے تھے اپنے پاس بچا کر کچھ بھی نہیں رکھتے تھے۔

سوالات :

- 1_ جود و سخاوت کا کیا مطلب ہے ؟
- 2_ سب سے اعلیٰ درجہ کی سخاوت کی کیا تعبیر ہو سکتی ہے ؟
- 3_ قرآن کریم کی ایک آیت کے ذریعہ سخاوت کے معنی بیان کیجئے ؟
- 4_ سخاوت کی اہمیت اور قدر و قیمت بتانے کیلئے ایک روایت پیش کیجئے ؟
- 5_ پیغمبر اکرم (ص) کے جود و سخا کی ایک روایت کے ذریعے وضاحت کیجئے ؟

چودھواں سبق:

چودھواں سبق:

(سخاوت ، پیغمبر (ص) کی خداداد صفت)

ابن عباس نے رسول خدا (ص) کا یہ قول نقل کیا کہ آپ (ص) نے فرمایا :
"انا ادیب اللہ و علی ادیبی امرنی ربی بالسخاء و البر و نہانی عن البخل و الجفاء و ما شیء ابغض الی اللہ عزوجل من البخل و سوء الخلق و انه لیفسد العمل کما یفسد الخل العسل" (1)
میری تربیت خدا نے کی ہے اور میں نے علی علیہ السلام کی تربیت کی ہے ، خدا نے مجھ کو سخاوت اور نیکی کا حکم دیا ہے اور اس نے مجھے بخل اور جفا سے منع کیا ہے ، خدا کے نزدیک بخل اور بد اخلاقی سے زیادہ بری کوئی چیز نہیں ہے کیونکہ برا اخلاق عمل کو اسی طرح خراب کر دیتا ہے جس طرح سرکہ شہد کو خراب کر دیتا ہے ۔ جبیر بن مطعم سے منقول ہے کہ "حنین" سے واپسی کے بعد ، اعراب مال غنیمت میں سے اپنا حصہ لینے کیلئے پیغمبر (ص) کے ارد گرد اکھٹے ہوئے اور بھیڑ میں پیغمبر (ص) کی ردا اچک لے گئے ۔

(1) مکارم الاخلاق ص 17_

حضرت (ص) نے فرمایا :

"ردوا علی ردائی اتخشون علی البخل ؟ فلو کان لی عدد ہذہ العضاة ذہبا لقسمتہ بینکم و لا تجدونی بخيلا و لا کذابا و لا جباناً" (1)

میری ردا مجھ کو واپس کر دو کیا تم کو یہ خوف ہے کہ میں بخل کرونگا ؟ اگر اس خار دار جھاڑی کے برابر بھی سونا میرے پاس ہو تو میں تم لوگوں کے درمیان سب تقسیم کر دوں گا تم مجھ کو بخیل جھوٹا اور بزدل نہیں پاؤ گے ۔

صدقہ کو حقیر جاننا

جناب عائشہ کہتی ہیں کہ : ایک دن ایک سائل میرے گھر آیا ، میں نے کنیز سے کہا کہ اس کو کھانا دیدو ، کنیز نے وہ چیز

مجھے دکھائی جو اس ساءل کو دینی تھی رسول اکرم (ص) نے فرمایا : اے عائشہ تم اس کو گن لو تا کہ تمہارے لئے گنا نہ جائے۔ (2)

انفاق کے سلسلہ میں اہم بات یہ ہے کہ انفاق کرنے والا اپنے اس عمل کو بڑا نہ سمجھے ورنہ اگر کوئی کسی عمل کو بہت عظیم سمجھتا ہے تو اس کے اندر غرور اور خود پسندی پیدا ہوگی کہ جو اسے کمال سے دور کرتی ہے یہ ایسی بیماری ہے کہ جس کو لگ جاتی ہے اس کو ہلاکت اور رسوائی تک پہنچا دیتی ہے۔

(1) الوفاء باحوال المصطفی ج 2 ص 442 _

(2) شرف النبی ج 69 _

اس سلسلہ میں امام جعفر صادق علیہ السلام کا ارشاد :

" رایت المعروف لا یصلح الا بئلاث خصال : تصغیرہ و تستیرہ و تعجیلہ ، فانث اذا صغرته عظمتہ من تصنعہ الیہ و اذا سترته تمتمتہ و اذا عجلته بناتہ و ان کان غیر ذلک محقته و نکدته" (1)

نیک کام میں بھلائی نہیں ہے مگر تین باتوں کی وجہ سے اس کو چھوٹا سمجھنے ، چھپا کر صدقہ دینے اور جلدی کرنے سے اگر تم اس کو چھوٹا سمجھ کر انجام دو گے تو جس کے لئے تم وہ کام کر رہے ہو اس کی نظر میں وہ کام بڑا شمار کیا جائیگا اگر تم نے اسے چھپا کر انجام دیا تو تم نے اس کام کو کمال تک پہنچا دیا اگر اس کو کرنے میں جلدی کی تو تم نے اچھا کام انجام دیا اس کے علاوہ اگر دوسری کوئی صورت اپنائی ہو تو گویا تم نے (اس نیک کام) کو برباد کر دیا۔ اس طرح کے نمونے اعمہ کی سیرت میں جگہ جگہ نظر آتے ہیں ، رات کی تاریکی میں روٹیوں کا بورا پیٹھ پر لاد کر غریبوں میں تقسیم کرنے کا عمل حضرت امیر المومنین اور معصومین علیہم السلام کی زندگی میں محتاج بیان نہیں ہے۔

(1) (جامع السعاده ج 2 ص 135) _

رسول خدا (ص) کی کمال سخاوت یا ایثار

جود و سخاوت میں ایثار کا سب سے بلند مرتبہ ہے مال کو احتیاج کے باوجود خرچ کر دینے کا نام ایثار ہے اسی وجہ سے اس کی تعریف قرآن مجید میں آئی ہے :

"و یوثرن علی انفسہم و لو کان بہم خصاصہ" (1)

وہ خود چاہے کتنے ہی ضرورت مند کیوں نہ ہوں دوسروں کو اپنے اوپر مقدم کرتے ہیں۔

بے بضاعتی کے عالم میں سخاوت کرنا ایثار سے بہت قریب ہوتا ہے اسی وجہ سے غنی کے حالت میں بخشش و عطا کرنے سے زیادہ اس کی فضیلت ہے ، امام جعفر صادق سے پوچھا گیا کہ کون سا صدقہ زیادہ بہتر ہے ؟ تو آپ نے فرمایا :

"جہد المقل اما سمعت قول اللہ عزوجل و یوثرن علی انفسہم ولو کان بہم خصاصہ" (2)

وہ صدقہ جو تنگ دست انسان دیتا ہے وہ سب سے بہتر ہے کیا تم نے خدا کا یہ قول "و یوثرن علی ... " نہیں سنا کہ لوگ خود نیاز مند ہونے کے باوجود دوسروں کو ترجیح دیتے ہیں۔

پیغمبر (ص) کی ازدواج میں سے ایک بیوی نے بتایا کہ آپ (ص) نے آخر وقت تک کبھی بھی مسلسل

(1) (سورہ حشر 9) _

(2) (جامع السعادات ج 2 ص 123 مطبوعہ بیروت) _

تین دن تک سیر ہو کر کھانا نہیں کھایا اگر ہم چاہتے تو بھوکے نہ رہتے مگر ہم نے ایثار سے کام لیا (1) منقول ہے کہ رسول اللہ (ص) کے پاس ایک صحابی آئے ان کی شادی ہوچکی تھی اور ضرورت مند تھے انہوں نے آپ (ص) سے کچھ طلب کیا آپ (ص) عایشہ کے گھر میں تشریف لے گئے اور پوچھا کہ گھر میں کچھ ہے کہ اس دوست کی کچھ مدد کریں عائشہ

نے کہا میرے گھر میں ایک زنبیل میں کچھ اٹا رکھا ہے ، آپ (ص) نے وہ زنبیل مع اٹے کے اس صحابی کے حوالہ کر دی پھر اس کے بعد گھر میں کچھ بھی نہ رہا (2)

دو طرح کے مسائل

الف _ ساءل کے سوال کا جواب

آپ (ص) کی بے پناہ سخاوت اور بخشش اس بات کی اجازت نہیں دیتی تھی کہ آپ (ص) کسی ساءل کو خالی ہاتھ واپس کر دیں _ " ماسعل رسول الله شيء قط فقال لا " (3) رسول (ص) نے کبھی کسی ساءل کے جواب میں انکار نہیں کیا اور یہ صفت آپ میں اسقدر راسخ تھی کہ اگر گھر میں کچھ نہیں ہوتا تھا تب بھی آپ (ص) کسی کو خالی ہاتھ واپس نہیں کرتے تھے

- (1) (جامع السعادات ج 2 ص 122) _
- (2) (شرف النبی (ص) ص 70) _
- (3) (الوفاء باحوال المصطفى ج 2 ص 441) _

عمر نقل کرتے ہیں کہ ایک دن ایک شخص آپ (ص) کی خدمت میں آیا اور اس نے آپ سے کچھ طلب کیا آپ (ص) نے فرمایا: میرے پاس کچھ نہیں ہے تم جاؤ خرید لو اور حساب میرے نام لکھوا دو ، جب میرے پاس ہوگا تو میں ادا کرونگا ، عمر نے کہا اے اللہ کے رسول جس چیز پر آپ (ص) قادر نہیں ہیں اللہ نے اس کی تکلیف آپ (ص) کو نہیں دی ہے عمر کہتے ہیں کہ آپ (ص) اس بات سے ناراض ہو گئے _ اس شخص نے کہا آپ (ص) عطا فرمائیں اور خدا کی طرف سے کم دینے انے پر رنج نہ کریں حضرت مسکرائے اور آپ (ص) کے چہرہ پر خوشی کے آثار نمودار ہو گئے (1)

ب _ کام کرنے کی ترغیب

دوسری طرف رسول (ص) اکرم سستی ، کابلی کو ختم کرنے اور سوال کرنے کی عادت چھڑانے کیلئے سوال کرنے والوں کو خود محنت کر کے رزق حاصل کرنے کی تعلیم دیتے تھے _ ایک صحابی کا بیان ہے کہ جب میں تنگ دست ہو گیا میری بیوی نے کہا کاش آپ پیغمبر (ص) کے پاس جا کر ان سے کچھ لے آتے وہ صحابی حضور کے پاس آئے جب آپ (ص) نے ان کو دیکھا تو فرمایا کہ جو مجھ سے کچھ مانگے گا میں اس کو عطا کروں گا لیکن اگر بے نیازی کا ثبوت دیگا تو خدا اس کو بے نیاز کر دیگا ، صحابی نے اپنے دل میں کہا کہ حضور میرے ہی بارے میں باتیں کر رہے ہیں ، اس نے واپس لوٹ کر بیوی سے پورا واقعہ بیان

- (1) (مکارم اخلاق ص 18) _

کیا تو بیوی نے کہا وہ باتیں تمہارے بارے میں نہیں تھیں تم جاکر پیغمبر (ص) سے اپنی حالت تو بیان کرو وہ صحابی دوبارہ پیغمبر (ص) کی پاس پہنچے ، اس مرتبہ بھی ان کو دیکھ کر حضور (ص) نے وہی جملہ دہرایا اس طرح تین دفعہ یہ واقعہ پیش آیا تیسری دفعہ کے بعد اس شخص نے کسی سے ایک کلہاڑی مانگی اور لکڑی کاٹنے کیلئے نکل کھڑا ہوا لکڑیاں شہر لاتا اور ان کو بیچ ڈالتا تھا آہستہ آہستہ وہ صاحب ثروت بن گیا پھر تو اس کے پاس بوجھ ڈھونے اور لکڑی اٹھانے والے جانور بھی ہو گئے ، بڑی خوشحالی آگئی ایک دن وہ پیغمبر (ص) کے پاس پھر پہنچے اور آپ (ص) سے سارا واقعہ بیان کر دیا آپ (ص) نے فرمایا میں نے تجھ سے نہیں کہا تھا کہ جو مجھ سے مانگے گا میں عطا کرونگا لیکن اگر کوئی بے نیازی و خود داری سے کام لیگا تو خدا اسکو بے نیاز کر دیگا (1)

دوسری روایت میں ہے :

"وكان (ص) اذا نظر الى رجل فاعجبه قال ... بل له حرفة ; فان قيل لا قال: سقط من عيني ، قيل ، كيف ذلك يا رسول الله (ص)

قال (ص) : لان المومن اذ لم يكن له حرفة يعيش بدينه" (2)
 جب رسول خدا (ص) کسی کی طرف دیکھتے تو اس سے سوال کرتے کہ اس کے پاس کوئی کام ہے وہ کوئی فن و ہنر جانتا ہے ؟ اگر کہا جاتا کہ نہیں تو آپ (ص) فرماتے کہ

(1) (اصول کافی ج 2 ص 112 باب القناعه مطبع اسلاميه عربى) _

(2) (بحار ج 103 ص 9) _

یہ میری نظروں سے گر گیا ، لوگ سوال کرتے کہ اے اللہ کے رسول (ص) ایسا کیوں ہے تو آپ (ص) فرماتے تھے کہ اگر مومن کے پاس کوئی فن اور ہنر نہ ہو تو وہ اپنے دین کو ذریعہ معاش بنالیتا ہے۔

پیغمبر (ص) کی بخشش کے نمونے

لباس کا عطیہ

ایک دن ایک عورت نے اپنے بیٹے سے کہا کہ پیغمبر (ص) کے پاس جاؤ ان کی خدمت میں سلام عرض کرنا اور کہنا کہ کوئی کرتا دیدیں تا کہ میں اس سے قمیص بنالوں ، پیغمبر (ص) نے فرمایا میرے پاس کرتا تو نہیں ہے شاید کہیں سے آجائے (تو میں دیدونگا) لڑکے نے کہا میری ماں نے کہا ہے کہ آپ (ص) اپنی ردا دے دیجئے میں اس کا پیرا بنالوں گی ، آپ (ص) نے فرمایا مجھے اتنی مہلت دو کہ میں حجرہ میں جا کر دیکھ لوں ، پیغمبر (ص) حجرہ میں تشریف لے گئے اور اپنی ردا لاکر اس لڑکے کے حوالہ کر دی ، وہ لڑکا ردا لیکر اپنے گھر چلا گیا _ (1)
 ایک دن کچھ ایسے افراد پیغمبر (ص) کے پاس آئے جن کے جسم پر لباس نہیں تھا اور انہوں نے آنحضرت (ص) سے لباس کا مطالبہ کیا آپ (ص) گھر میں تشریف لے گئے وہاں کچھ بھی نہیں تھا

(1) (شرف النبی ص 78) _

جناب فاطمہ کے پاس صرف ایک پردہ تھا جس سے کوئی سامان ڈھکا ہوا تھا آپ (ص) نے فرمایا بیٹی کیا تم یہ چاہتی ہو کہ اس پردہ کے ذریعہ دوزخ کی آگ کو ٹھنڈا کرو؟ فاطمہ (س) نے جواب دیا ، جی ہاں ، پیغمبر (ص) نے اس پردہ کے کئی ٹکڑے کر کے غریبوں میں تقسیم کر دیا تا کہ وہ اپنا جسم چھپالیں (1)

ایک با برکت درہم

ایک دن آٹھ درہم لیکر پیغمبر (ص) اکرم بازار تشریف لے گئے راستہ میں آپ نے دیکھا کہ ایک کنیز کھڑی رو رہی ہے ، آپ (ص) نے رونے کا سبب پوچھا اس نے بتایا کہ میرے آقا نے مجھے دو درہم دیکر کچھ خریدنے کیلئے بھیجا تھا وہ دونوں درہم کھو گئے آپ (ص) نے دو درہم اس عورت کو دے دیئے اور خود چھ درہم لیکر بازار کی طرف چلے گئے ، چار درہم کا ایک پیرا بن خرید کر آپ (ص) نے پہن لیا (ص) راستہ میں ایک نحیف و لاغر انسان نظر آیا جس کا جسم برہنہ تھا اور وہ آواز لگا رہا تھا کن ہے جو مجھ کو ایک کرتا پہنا دے خدا اس کو بہشت میں جنت کے حلے عطا کریگا ، آپ (ص) نے وہ لباس جسم سے اتار کر اسکو پہنا دیا دوبارہ آپ (ص) بازار تشریف لے گئے اس مرتبہ آپ (ص) نے دو درہم کا ایک لباس خریدا _

(1) (شرف النبی ص 75) _

واپسی پر آپ (ص) نے دوبارہ اسی کنیز کو راستے میں روتے ہوئے دیکھا ، سوال کرنے پر اس نے بتایا کہ جو خریدنا تھا وہ تو میں خرید چکی لیکن اب گھر جانے میں مجھے دیر ہوگئی ہے مجھے خوف ہے کہ دیر سے گھر پہنچنے پر کہیں میرا آقا مجھے سزا نہ دے _
 آپ (ص) نے فرمایا مجھ کو اپنے گھر لے چل جب آپ (ص) اس انصاری کے گھر پہنچے تو وہاں مرد موجود نہ تھے

صرف عورتیں تھیں آپ(ص) نے ان کو سلام کیا انہوں نے آپ(ص) کی آواز پہچان لی مگر جواب نہیں آیا ، یہاں تک کہ پیغمبر (ص) نے ان کو تین بار سلام کیا سب نے مل کر جواب دیا : علیکم السلام ورحمة اللہ و برکاتہ اور کہا اے اللہ کے رسول (ص) ہمارے ماں باپ آپ(ص) پر فدا ہوجائیں ، آپ(ص) نے فرمایا: کیا تم نے میری آواز نہیں سنی تھی؟ عورتوں نے جواب دیا کیوں نہیں ، مگر ہم چاہتے تھے کہ ہم پر اور ہمارے خاندان پر آپ(ص) کا زیادہ سلام ہوجائے _ آپ (ص) نے فرمایا تمہاری کنیز کو پہنچے میں دیر ہوگئی ہے وہ تم ڈر رہی ہے اس کی سزا معاف کر دو ، سب نے ایک ساتھ کہا ہم نے آپ(ص) کی سفارش قبول کی اس کی سزا معاف ہوئی اور آپ(ص) کے مبارک قدم اس گھر تک آنے کی وجہ سے ہم نے اس کو آزاد کیا _

رسول (ص) خدا واپس ہوگئے اور آپ (ص) نے فرمایا اس سے زیادہ پر برکت میں نے دوسرے اٹھ درہم نہیں دیکھے ایک خوزدہ کنیز کے خوف کو اس نے دور کیا اس کو آزاد کیا اور دو افراد کی ستر پوشی ہوگئی (1)

(1) (شرف النبی ص 70) _

سخاوت مندانه معاملہ

منقول ہے کہ ایک دن رسول خدا (ص) جناب جابر کے ساتھ ان کے اونٹ پر بیٹھ کر کہیں چلے جا رہے تھے آپ(ص) نے جابر نے فرمایا اس اونٹ کو میرے ہاتھ فروخت کر دو جابر نے کہا میرے ماں باپ آپ(ص) پر فدا ہوجائیں اے اللہ کے رسول ، یہ اونٹ آپ (ص) ہی کا ہے ، آپ(ص) نے فرمایا نہیں میرے ہاتھوں فروخت کرو ، جابر نے کہا میں نے فروخت کیا آپ(ص) نے بلال سے کہا کہ اس کی قیمت ادا کر دو جابر نے پوچھا اونٹ کس کے حوالہ کروں ؟ آپ(ص) نے فرمایا اونٹ اور اس کی قیمت دونوں تم اپنے ہی پاس رکھو خدا تمہارے لئے اس کو مبارک قرار دے(1)

(1) (شرف النبی ص 69 _ 68)_

خلاصہ درس

- 1) پیغمبر (ص) نے فرمایا کہ خدا نے میری تربیت کی ہے اور میں نے علی کی تربیت کی ہے خدا نے مجھے سخاوت اور نیکی کا حکم دیا بخل اور جفا کاری سے روکا خدا کے نزدیک بخل اور بد اخلاقی سے زیادہ بد کوئی چیز نہیں ہے برے اخلاق عمل کو اس طرح فاسد کردیتے ہیں جس طرح سرکہ شہد کو خراب کردیتا ہے _
 - 2) اخلاق کے سلسلہ میں جس بات پر زیادہ دھیان دینے کی ضرورت ہے وہ یہ ہے کہ بخشش و عطا کرنے والا اس کو اپنی نظر میں بہت بڑا کارنامہ نہ سمجھ بیٹھے _
 - 3) جود و سخاوت کا سب سے بلند درجہ ایثار ہے اور احتیاج کے باوجود دمال کو خرچ کر دینے کا نام ایثار ہے پیغمبر اکرم (ص) میں یہ صفت بدرجہ اتم موجود تھی _
 - 4) رسول خدا (ص) کے سامنے دو طرح کے مسائل تھے
- الف_ ساءل کے سوال کا جواب
ب_ لوگوں کو کام کرنے کی ترغیب دلانا

سوالات :

- 1_ صدقہ کو اگر چھوٹا سمجھا جائے تو صدقہ دینے والے پر اس کا کیا اثر پڑتا ہے ؟
- 2_ امام جعفر صادق نیک کام کیلئے تین خصلتوں کو شرط جانتے ہیں وہ تین خصلتیں کون کون سی ہیں ؟
- 3_ ایثار کے کیا معنی ہیں ؟
- 4_ ساءل کے ساتھ رسول خدا کی کیا سیرت تھی تفصیل سے بیان فرمائیے
- 5_ پیغمبر (ص) کی بخشش و عطا کے دو نمونے بیان فرمائیے

پندرہواں سبق:

پندرہواں سبق:
(دعا)

"وقل رب ادخلنی مدخل صدق و اخرجنی مخرج صدق و اجعل لی من لدنک سلطانا نصیرا" (1)
ای رسول (ص) آپ (ص) یہ دعا مانگا کریں کہ اے میرے پروردگار مجھے (جہاں) پہونچا اچھی طرح پہونچا اور مجھے (جہاں سے) نکال اچھی طرح نکال اور مجھے ایسی روشن حجت و بصیرت عطا فرما جو میری مددگار ہو۔
اس حصہ میں آپ کے سامنے پیغمبر اکرم حضرت محمد بن عبداللہ (ص) کی دعا کے وہ نمونے ہیں جو آپ (ص) کا دعاوں سے انس و محبت کا پتہ دیتے ہیں اور آپ (ص) کے پیرو کاروں کو آپ (ص) سے دعا سیکھنے کا سلیقہ عطا کرتے ہیں۔
دعا کیا ہے :

(1) (اسراء 80) _

لفظ "دعا" بدعو کا مصدر ہے اور لغت کے اعتبار سے پکارنے، بلانے اور دعویٰ کرنے کے معنی میں استعمال ہوتا ہے اس کی جمع ادعیہ ہے (فرہنگ جدید عربی بہ فارسی ص 157) لفظ دعا استغاثہ کے معنی میں بھی استعمال ہوا ہے (1) جس کے ذریعہ خدا کو حاجتیں پوری کرنے کیلئے پکارا جائے اصطلاح میں اس کو دعا کہتے ہیں۔ فرہنگ جدید عربی۔ فارسی ص 157 خدا کی بارگاہ میں تضرع و زاری کے معنی میں لفظ دعا استعمال کیا جاتا ہے (2) جو چیز خدا کے پاس ہے اس کو تضرع و زاری کے ذریعہ طلب کرنے کو بھی دعا کہتے ہیں (3) دعا کے دوسرے معنی بھی بیان کئے گئے ہیں دعا کی اہمیت اور اس کا اثر :
آیات و روایات میں جس طرح علم، فکر سعی اور کوشش کی تاکید کی گئی ہے ویسے ہی دعا کی بھی تاکید بھی کی گئی ہے۔
قرآن مجید میں مومن کو خدا کی بارگاہ میں دعا درخواست اور توسل کی طرف دعوت دینے کے ساتھ ساتھ (4) معصومین (ع) سے مروی معتبر روایتوں میں بھی دعا کے مقام کو

(1) (فرہنگ جدید عربی۔ فارسی ص 157) _

(2) (لسان العرب ج 14 ص 257) _

(3) (تاج العروس ج 10 ص 126) _

(4) (بقرہ آیہ 250، 286، 186، یونس 88، غافر 60) _

بیان کرتے ہوئے یہ بتایا گیا ہے کہ یہ مقام اللہ تعالیٰ کے نزدیک بلاء و آفات کے دور ہونے اور قضا و قدر کے تبدیل ہونے تک بلند ہے۔ رسول اسلام (ص) فرماتے ہیں :
"ادفعوا ابواب البلاء بالدعاء" (1)

دعا کے ذریعہ بلا و مصیبت کا دروازہ اپنے اوپر بند کر لو۔

امام جعفر صادق (ع) فرماتے ہیں :

"الدعا يرد القضاء بعد ما ابرم ابراما" (2)

قضا کے یقینی ہوجانے کے بعد بھی دعا قضا کو پھیر دیتی ہے۔

پیغمبر اکرم (ص) کی چند چھوٹی چھوٹی حدیثیں ملاحظہ ہوں :

"الدعا هو العبادہ" (3)

دعا عبادت ہے۔

"ما من شئى اكرم على الله تعالى من الدعاء" (4)

خدا کے نزدیک دعا سے زیادہ کوئی شے مکرم نہیں ہے۔

"الدعا مخ العبادۃ و لا يهلك مع الدعاء احد" (5)

حقیقت عبادت دعا ہے جو شخص دعا کرتا ہو وہ ہلاک نہیں ہوتا۔

(1) (بحار ج 93 ص 288)۔

(2) (اصول کافی ج 2 ص 47)۔

(3) (لسان العرب ج 14 ص 257)۔

(4) (میزان الحکمہ ج 3 ص 246)۔

(5) (بحار الانوار ج 93 ص 300)۔

ایک دن پیغمبر اکرم (ص) نے اپنے اصحاب سے فرمایا:

"الا يد لكم علي سلاح ينجيكم من اعداءكم"

کیا میں تم کو ایسے ہتھیار کا پتہ بناؤں جو تم کو دشمن کے شر سے نجات دے؟

اصحاب نے کہا کیوں نہیں، اے اللہ کے نبی آنحضرت (ص) نے فرمایا:

"تدعون ربكم بالليل و النهار فان سلاح المومن الدعاء" (1)

اپنے خدا کو شب و روز پکارتے رہو اسلئے کہ دعا مومن کا ہتھیار ہے۔

دعا کی اہمیت کے سلسلہ میں یہ بات کہی جاسکتی ہے کہ انسان دعا کے ذریعہ مبدا ہستی "خدا" سے ہم کلام ہوتا ہے خدا کی لازوال قدرت پر بھروسہ اور اس سے ارتباط مشکلات پر غلبہ حاصل کرنے کا بہت بڑا ذریعہ ہے، اس لئے کہ خدا پر

بھروسہ کرنے کے بعد انسان دوسری قوتوں سے بے نیاز ہوجاتا ہے۔

مصائب سے مقابلہ کرنے کے لئے دعا کرنے والے میں دعا استقامت اور روحی تقویت کا باعث بنتی ہے دعا کرنے والے انسان کے دل میں امید کی کرن ہمیشہ جگمگاتی رہتی ہے اور وہ آئندہ کے لئے لو لگائے رہتا ہے۔

ان تمام باتوں زیادہ اہم یہ ہے کہ معبود سے راز و نیاز کرتے ہوئے جو دعا کی جاتی ہے وہ روح انسانی کے کمال میں موثر ہوتی ہے، خدا سے محبت کے ساتھ راز و نیاز اور عشق کے ساتھ گفتگو کے موتی کی قدر و قیمت دنیا اور دنیا کی ساری

چیزوں سے زیادہ ہے۔

(1) (اصول کافی ج 2 ص 468)۔

دعا کے وقت آنحضرت (ص) کی کیفیت :

آداب دعا کی رعایت سے قبولیت کا راستہ ہموار ہوتا ہے بارگاہ خداوندی میں دعا کرنے کا ایک طریقہ یہ بھی ہے کہ انسان

تضرع و زاری سے دعا کرے حضور نبی کریم (ص) کی دعا کے وقت کی کیفیت میں لکھا گیا ہے کہ :

"كان (ص) يرفع يديه ، اذا ابتهل و دعا كما يستطعم المسكين" (1)

آپ دعا کے وقت اپنے ہاتھوں کو بلند فرماتے تھے اور رو رو کر کسی مسکین کی طرح خدا سے حاجت طلب کرتے تھے۔

عبادت کے اوقات میں دعا

اذان کے وقت کی دعا :

مسلمانوں کو جن چیزوں کی تاکید کی گئی ہے ان میں سے ایک چیز اذان ہے ، اس کی اہمیت کے لئے بس اتنا جاننا کافی ہے کہ مسلمان دن رات میں کئی بار گلدستہ اذان سے آواز اذان سنتا ہے ، جو کہ نماز اور شرعی اوقات کیلئے ایک اعلان کی حیثیت رکھتی ہے ، اسی وجہ سے صدر اسلام میں موذن کا بڑا بلند مرتبہ تھا ، پہلے موذن کی حیثیت سے حضرت بلال کا نام آج

(1) (سنن النبی مرحوم علامہ طباطبائی ص 315)۔

بھی تاریخ کی پیشانی پر جگمگا رہا ہے ، رسول خدا (ص) جب موذن کی آواز سنتے تو اذان کے کلمات کو دہرا تے جاتے تھے (اذان کے جملوں کو دہرانے کا عمل " حکایت اذان" کہلاتا ہے اور یہ مستحب ہے) اور جب موذن حی علی الصلوۃ ، حی علی الفلاح ، حی علی خیر العمل کہتا ہے تو آپ (ص) لا حول و لا قوۃ الا باللہ فرماتے تھے ، جب اقامت ختم ہوجاتی تو آپ فرماتے :۔

"اللہم رب ذہ الدعوہ التامۃ و الصلوۃ القائمہ، اعط محمدنا سولہ یوم القیمۃ وبلغہ الدرجۃ الوسیلۃ من الجنۃ و تقبل شفاعۃ فی امتہ" (1)

اے وہ خدا جو اس دعوت تام اور قائم ہونے والی نماز کا پروردگار ہے قیامت کے دن محمد(ص) کی خواہشوں کو پورا فرما اور اس درجہ تک پہنچا جو وسیلہ جنت ہے اور امت کی شفاعت کو ان سے قبول فرما۔

نماز صبح کے بعد :

نماز صبح کے بعد طلوع آفتاب تک آنحضرت (ص) خدا کی بارگاہ میں راز و نیاز اور دعا میں مشغول رہتے تھے ، امیر المؤمنین علی (ع) لوگوں کی حاجتوں اور ضرورتوں کے بارے میں سننے کیلئے آپ (ص) کے پیچھے لوگوں کی طرف رخ کر کے بیٹھ جاتے تھے اور لوگ اپنی ضرورتیں آپ (ع) کیسے منے پیش کرتے تھے۔ (2)

(1) (سنن النبی ص 329 منقول از دعاء الاسلام ج 1 ص 146)۔

(2) (سنن النبی ص 336)۔

نماز ظہر کے بعد :

حضرت علی (ع) سے مروی ہے کہ جب آنحضرت (ص) نماز ظہر تمام کر لیتے تھے تو یہ دعا پڑھتے تھے:
" لا الہ الا اللہ العظیم الحلیم ، لا الہ الا اللہ رب العرش العظیم والحمد للہ رب العالمین ، اللہم انی اسئلك موجبات رحمتک و عزائم مغفرتک و الغنیمة من کل خیر و السلامة من کل اثم ، اللہم لا تدع لی ذنبا الا غفرتہ و لا بما الا فرجتہ و لا کربا الا کشفته و لا سقما الا شفیتہ و لا عیبا الا سترتہ و لا رزقا الا بسطتہ و لا خوفا الا آمنتہ و لا سوء الا صرفتہ و لا حاجۃ بی لك رضا ولی فیہا صلاح الا قضیتہا یا ارحم الراحمین آمین رب العالمین" (1)

سوائے بزرگ اور حلیم خدا کے کوئی خدا نہیں ہے ، عرش عظیم کے پیدا کرنے والے خدا کے سوا کوئی خدا نہیں ہے ، حمد و سپاس اسی خدا سے مخصوص ہے جو عالمین کا پیدا کرنے والا ہے میرے مالک میں تجھ سے وہ چیز مانگ رہا ہوں جو تیری رحمت و مغفرت کا باعث ہو ، پالنے والے مجھے تمام نیکیوں سے بہرہ مند کر دے اور ہر گناہ سے مجھ کو بچالے پالنے والے تو میرے تمام گناہوں کو بخش دے ، میرے غم و اندوہ کو ختم کر دے ، سختیوں کو میرے لئے آسانی کر دے میرے سارے رکھ درد کو شفا عطا کر ، عیوب کو

(1) (سنن النبی ص 236 و 237)۔

چھپالے رزق کو کشادہ کر دے خوف کو امن (بے خوفی) میں تبدیل کر دے ، میری برائیوں کو نیکیوں میں بدل دے ، میں یہ چاہتا ہوں کہ تو میری براس خواہش کو پورا فرما جس میں تیری رضامندی اور میری بھلائی ہو ، اے مہربانی کرنے والوں میں سب سے زیادہ مہربان _ آمین یا رب العالمین _

سجدے میں دعا :

امام جعفر صادق (ع) فرماتے ہیں کہ سجدہ میں آنحضرت (ص) فرماتے تھے:
"اللہم ان مغفرتك اوسع من ذنوبی و رحمتك ارجی عندی من عملی فاغفر لی ذنوبی یا حیا لا یموت" (1)
خدایا تیری بخشش میرے گناہوں سے زیادہ وسیع ہے اور تیری رحمت میرے نزدیک میرے عمل سے زیادہ امید بخش ہے پس میرے گناہوں کو معاف کر دے اے ایسے زندہ رہنے والے خدا ، موت جس تک نہیں پہنچ سکتی _

دعا اور روزمرہ کے امور

صبح و شام :

خدا کی بارگاہ میں پیغمبر (ص) نے ہمیشہ اپنے کو نیاز مند سمجھا اور کبھی بھی آپ (ص) خدا سے غافل

(1) (سنن النبی ص 337)۔

نہیں ہوئے ، رات کے وقت خاک پر اپنا چہرہ رکھ کر فرماتے تھے :
"الہی لا تکلنی الی نفسی طرفۃ عین ابد ا"
خدا ایک پلک چھپکنے کی مدت کیلئے بھی مجھ کو میرے نفس کے حوالہ نہ کرنا _
آنحضرت (ص) صبح کا آغاز دعا سے کرتے اور شام کو دعا پڑھ کر بستر پر آرام کرنے کیلئے لیٹتے تھے ، صبح کو فرماتے :
" اللہم بك اصبحنا و بك امسینا بك نحیا و بك نموت و الیک المصیر" (1)
خدایا میں نے تیری مدد سے صبح کی اور تیری مدد سے میں نے رات گزاری تیری وجہ سے مینزندہ ہوں اور جب تو چاہے گا تب میں مروں گا اور ہر شئی کی بازگشت تیری طرف ہے _

کھانے کے وقت کی دعا :

جب دستر خوان بچھایا جاتا تو آپ (ص) فرماتے :
"سبحانک اللہم ما احسن ما تبئلتنا سبحانک ما اکثر ما تعطينا سبحانک ما اکثر ما تعافینا اللہم اوسع علینا و علی فقراء المومنین والمومنات و المسلمین و المسلمات" (2)

(1) (الوفاء باحوال المصطفی ج 2 ص 574)۔

(2) (سنن النبی ص 323)۔

اے میرے اللہ تو پاک و پاکیزہ ہے وہ کتنی اچھی بات ہے جس کے ذریعے تو نے ہم کو آزمایا ، تو نے جو ہم کو عطا کیا ہے وہ کتنا زیادہ ہے ، جو عافیت تو نے ہم کو دی ہے وہ کتنی زیادہ ہے ، خدا ہمارے اور اہل ایمان اور اہل اسلام کے فقراء کی روزی میں کشادگی عطا فرما _
جب کھانا سامنے آتا تو آپ (ص) فرماتے :

" بسم الله ، اللهم اجعلها نعمة مشكورة تصل بها نعمة الجنة" (1)
 شروع کرتا ہوں میں اللہ کے نام سے ، خدایا اس کھانے کو نعمت مشکور قرار دے اور بہشت کی نعمت سے متصل کر دے۔
 جب کھانے کی طرف ہاتھ بڑھاتے تو فرماتے :
 "بسم الله بارك لنا فيما رزقنا و عليك خلفه" (2)
 شروع کرتا ہوں میں خدا کے نام سے ، پالنے والے جو روزی تونے ہم کو دی ہے اس میں برکت دے اور مزید روزی
 عنایت فرما۔
 جب کھانے کا برتن اٹھاتے تو فرماتے :
 "اللهم اكثره و اطبت و باركت فاشبع و ارويت الحمد لله الذى يطعم و لا يطعم" (3)

(1) (سنن النبى ص 323)_

(2) (سنن النبى ص 323)_

(3) (سنن النبى ص 324)_

پالنے والے تو نے ہم کو اپنی کثیر نعمتیں عطا کیں ان نعمتوں کو پاکیزہ اور مبارک قرار دیا ، سیر و سیراب کیا ، حمد و ستائشے اس خدا کیلئے ہے جو کھلاتا ہے لیکن کھاتا نہیں ہے۔

وقت خواب کی دعا :

آنحضرت (ص) داہنی کروٹ لیٹ کر اپنا داہنا ہاتھ اپنے چہرہ کے نیچے رکھ کر فرماتے تھے:
 " اللهم قنى عذابك يوم تبعث عبادك" (1)
 پالنے والے جس دن تو اپنے بندوں کو قبروں سے اٹھانا اس دن ہم کو اپنے عذاب سے محفوظ رکھنا۔
 دوسری روایت ہے کہ آپ (ص) فرماتے تھے:
 " بسم الله اموت واحيى و الى الله المصير ، اللهم امن روعتى و استر عورتى و ادعنى امانتى" (2)
 میری موت و حیات خدا ہی کے نام سے ہے اور اسی کی طرف تمام مخلوقات کی بازگشت ہے خدایا میرے خوف کو امن
 امین بدل دے میرے عیب کو چھپانے اور وہ امانت جو تو نے مجھے دی ہے وہ تو ہی ادا کر دے۔

(1) (سنن النبى ص 320_322)_

(2) (سنن النبى ص 322)_

وقت سفر کی دعا :

امام جعفر صادق (ع) فرماتے ہیں جب کسی سفر میں پیغمبر (ص) اپنی سواری سے نیچے اترتے تو خدا کی تسبیح پڑھتے
 جب سواری پر سوار ہوتے تو تکبیر کہتے اور جب رات آجاتی تو فرماتے:
 " ارض ربى و ربك الله ، اعوذ من شرك و شر ما فيك و شر ما يدب عليك و اعوذ بالله من اسد و اسود و من الحية و العقرب
 ساكن البldو والد و ما ولد" (1)
 اے زمین میرا اور تیرا پروردگار اللہ ہے تیرے شر سے اور جو شئی تیرے اندر موجود ہے اس کے شر سے اور جو چیزیں
 تیرے اوپر حرکت کر رہی ہیں ان کے شر سے میں خدا کی پناہ مانگتا ہوں اسی طرح ہر درندہ اور ڈسنے والے کے شر سے
 ہر سانپ بچھو کے شر سے اور ہر اس شخص کے شر سے پناہ مانگتا ہوں جو اس دیار میں آباد ہے اسی طرح میں ہر والد
 اور اس کے فرزند کے شر سے اللہ کی پناہ چاہتا ہوں۔
 جب آپ سفر سے واپس آتے تو یہ دعا پڑھتے:
 " اللهم لك الحمد على حفظك اياى فى سفرى و حضرى" (2)
 پالنے والے تو سفر و حضر میں میری حفاظت کرتا ہے اس لئے میں تیری حمد بجا لاتا ہوں۔

- (1) (سنن النبی ص 318)۔
 (2) (مکارم الاخلاق ص 360)۔

مسافر کو رخصت کرتے وقت کی دعا:

رسول اکرم (ص) سے مسلمانوں کو اتنی محبت تھی کہ جب آپ (ص) سفر کیلئے نکلتے تو مسلمان آپ (ص) کو رخصت کرنے کیلئے آتے تھے پیغمبر (ص) رخصت ہوتے وقت ان کیلئے دعا فرماتے تھے۔
 کسی کو رخصت کرتے وقت آنحضرت (ص) جو دعا پڑھتے تھے اس کو امام جعفر صادق (ع) نے نقل فرمایا ہے :
 "رحمکم اللہ و زودکم اللہ التقوی و وجہکم الی کل خیر و قضی لکم کل حاجۃ و سلم لکم دینکم و دنیاکم و ردکم سالمین الی سالمین" (1)

خدا تم پر رحم کرے اور تمہارے تقویٰ میں اضافہ فرمائے : کاربائے خیر کی طرف تمہارے رخ موڑ دے ، تمہاری تمام حاجتیں پوری کر دے ، تمہارے دین و دنیا کو سلامت رکھے تم کو تمہارے گھر تک صحیح و سالم اس حال میں واپس لائے کہ تمہارے گھر والے بھی صحت و عافیت سے ہوں۔

- (1) (محاسن ص 354)۔

خلاصہ درس

- 1) لفظ "دعا" مصدر ہے جو کہ "دعا یدعو" سے مشتق ہے۔ لغت کے اعتبار سے اس کے معنی بلانے اور آواز دینے کے ہیں اس کی جمع "ادعیہ" ہے اسی طرح دعا کو استغاثہ کے معنی میں بھی استعمال کیا گیا ہے۔
- 2) اصطلاح میں جس کے ذریعہ خدا کو ضرورتیں پوری کرنے کیلئے پکارا جائے اسے دعا کہتے ہیں یا خدا کے پاس جو ذخیرہ ہے اس کو حاصل کرنے کیلئے تضرع و زاری کرنے کا نام دعا ہے۔
- 3) زیارات و روایات میں جس طرح علم ، فکر ، سعی اور کوشش کے بارے میں تاکید کی گئی ہے اسی طرح دعا کے سلسلہ میں بھی بڑی تاکید وارد ہوئی ہے۔
- 4) رسول خدا (ص) نے بھی دعا کو بہت اہمیت دی ہے آپ (ص) دعا کی حالت میں اپنے ہاتھوں کو بلند کر کے کسی مسکین کی طرح خدا سے اپنی حاجت طلب کرتے تھے۔
- 5) پیغمبر (ص) نے خدا کی بارگاہ میں دعا کرنے سے کبھی بھی اپنے کو بے نیاز نہیں کیا آپ رات دن صبح و شام کھانا کھانے کے وقت بستر پر لیٹتے اور سفر میں جاتے وقت دوستوں کو وداع کرتے وقت خدا کی بارگاہ میں دعا کیا کرتے تھے۔

سوالات

- 1_ دعا کے لغوی اور اصطلاحی معنی بیان کیجئے؟
- 2_ دعا کی اہمیت کے بارے میں ایک روایت بیان کیجئے؟
- 3_ دعا کے وقت رسول اکرم (ص) کی کیا کیفیت ہوتی تھی؟
- 4_ رسول اکرم دعا کو کتنی اہمیت دیتے تھے اس کا ایک نمونہ پیش کیجئے؟

سولہواں سبق:

سولہواں سبق:
(خاص جگہوں پر پڑھی جانے والی دعا)

مسجد میں داخل ہونے اور نکلنے کے وقت پڑھی جانے والی دعا
حضرت علی (ع) فرماتے ہیں کہ رسول خدا (ص) جب مسجد میں تشریف لے جاتے تھے تو اس وقت یہ دعا پڑھا کرتے
تھے :

"اللہم افتح لی ابواب رحمتک" (1)

میرے اللہ میرے اوپر رحمت کے دروازے کھول دے۔
مسجد سے نکلتے وقت آپ (ص) یہ دعا پڑھتے تھے :

"اللہم افتح لی ابواب رزقک" (1)

بار الہا میرے اوپر اپنے رزق کے دروازے کھول دے۔

(1) (سنن النبی ص 321)۔

(2) (سنن النبی ص 321)۔

قبرستان سے گذرتے وقت کی دعا

امام محمد باقر (ع) کا ارشاد ہے : جب رسول اکرم قبرستان کی طرف سے گذرتے تو یہ دعا پڑھتے:

"السلام علیکم من دیار قوم مؤمنین و انا انشاء اللہ بکم لاحقون" (1)

مؤمنین کی طرف سے تم پر سلام ہو، جب خدا چاہیگا ہم بھی تم سے مل جائیں گے
جمعرات کی شام کو آپ (ص) اپنے چند اصحاب کے ساتھ بقیع میں تشریف لے جاتے اور اہل قبور کی زیارت میں تین بار یہ
فقہہ دہراتے تھے :

"السلام علیکم اہل الدیار رحمکم اللہ" (2)

اے اس دیار کے رہنے والو تم پر میرا سلام ہو خدا تم پر رحمت نازل کرے۔

مخصوص اوقات کی دعا

دعائے رویت بلال

علی (ع) فرماتے ہیں: جب پیغمبر نئے ماہ کا چاند دیکھتے تو ہاتھوں کو بلند کر کے فرماتے :

"بسم اللہ اللہم اہلہ علینا بالامن و الایمان والسلامة و الاسلام ربی و ربک اللہ" (3)

(1) (کامل الزیارة ص 332)۔

(2) (بحار الانوار ج 102 ص 94)۔

(3) (سنن النبی ص 341 منقول از امالی ج 2 ص 109)۔

میرے اللہ اس مہینہ کو ہمارے لئے امن، ایمان، سلامتی اور اسلام سے بہرہ ور ہونے کا مہینہ قرار دے۔ اے چاند، میرا اور
تیرا پروردگار خدا ہے۔

ماہ رمضان کے چاند دیکھنے کے بعد کی دعا

رمضان المبارک کا چاند دیکھنے کے بعد آپ (ص) قبلہ کی طرف رخ کر کے فرماتے تھے:

"اللہم اہلہ علینا بالامن و الایمان والسلامة بالاسلام و العافیة المجللة و دفاع الاسقام و العون علی الصلوة و الصیام تلاوة القرآن اللہم

سلمنا لشہر رمضان ، و تسلّمہ منا و سلمنا فیہ حتی یقضیٰ عنا شہر رمضان و قد عفوت عنا و غفرت لنا و رحمتنا " (1)
میرے اللہ اس مہینہ کے چاند کو ہمارے لئے امن، ایمان، سلامتی، اسلام سے بہرہ مندی اور عافیت اور بیماری سے دفاع کا
چاند قرار دے اور اس کو نماز ، روزہ اور تلاوت قرآن جیسے کاموں میں مددگار بنا، پالنے والے ماہ رمضان کے اعمال کو
انجام دینے کیلئے ہم کو اپنا مطیع قرار دے اور اس کو ہم سے راضی کر دے ہم کو بھی اس مہینہ میں صحیح و سالم رکھ
یہاں تک کہ ماہ رمضان اسی حالت میں گذر جائے کہ تیرا عفو مغفرت اور رحمت ہمارے شامل حال رہے۔

(سنن النبی ص 342 منقول از تہذیب ج 4 ص 296)۔

افطار کے وقت آنحضرت (ص) یہ دعا پڑھتے تھے:

"اللہم لك صمنا و علی رزقك افطرنا فتقبلہ منا ذبب الظماء و اتبلت العروق و بقی الاجر " (1)

خدایا ہم نے تیرے لئے روزہ رکھا اور تیرے دیئے ہوئے رزق سے ہم نے افطار کیا پس تو ہم سے اس روزہ کو قبول فرماہم
پانی اور غذا سے سیر و سیراب ہو گئے اور اس کا اجر باقی ہے۔

دعائے روز عرفہ

ایام حج میں ، عبادت اور دعا و مناجات کیلئے بہترین ، جگہ " عرفات " کا میدان ہے پیغمبر (ص) اور ائمہ معصومین اس
دن کو بہت اہمیت دیتے تھے۔

امام حسین (ع) کی دعائے عرفہ اس دن کی عظمت و اہمیت کو بیان کرتی ہے ، نیز بتاتی ہے کہ روز عرفہ دعا کیلئے ہے
، پیغمبر (ص) فرماتے ہیں : روز عرفہ کی بہترین دعا اور میرا اور تمام انبیاء کا بہترین کلام یہ ہے :

"لا الہ الا اللہ وحدہ لا شریک لہ ، لہ الملک و لہ الحمد و ہو علی کل شیء قدیر " (2)

(1) (فروع کافی ج 4 ص 5 مطبوعہ بیروت)۔

(2) (الوفاء واحوال المصطفی ج 2 ص 524)۔

اللہ کے سوا کوئی معبود نہیں حکومت اور ستائش اسی کیلئے ہے وہ ہر چیز پر قادر ہے۔

سال نو کی دعا

سید ابن طاووس نے حضرت امام رضا (ع) اور آپ نے اپنے ابا و اجداد سے نقل کرتے ہوئے بیان کیا ہے کہ ماہ محرم
سے پہلے رسول اکرم (ص) دو رکعت نماز پڑھتے اور باتھوں کو بلند کر کے فرماتے تھے :

" اللہم انت الہ القدیم و ہذہ سنۃ جدیدۃ فاسءلک فیہا العصمة من الشیطان و القوۃ علی ہذہ النفس الامارۃ بالسوء و الاستغلال بما
یقربنی الیک یا کریم، یا ذالجلال والاکرام ، یا عماد من لا عماد لہ ، یا ذخیرۃ من لا ذخیرۃ لہ ، یا حرز من لا حرز لہ ، یا غیاث
من لا غیاث لہ ، یا سند من لا سند لہ ، یا کنز من لا کنز لہ ، یا حسن البلاء یا عظیم الرجاء، یا عز الضعفاء ، یا منقذ الغرقی یا

منجی الہلکی، یا منعم یا مجمل، یا مفضل ، یا محسن ، انت الذی سجد لك سواد اللیل ونور النہار و ضوء القمر و شعاع الشمس ،
و دوی الماء و حقیف الشجر ، یا اللہ لا شریک لك ، اللہم اجعلنا خیر ا ممان یظنون و اغفر لنا ما لا یعلمون ، حسبی اللہ لا الہ الا ہو

علیہ توکلنت و ہو رب العرش العظیم، آمنا بہ کل من عند ربنا و ما ینکر، الا اولوالالباب ، ربنا لا
تزرغ قلوبنا و ہب لنا من لدنک رحمۃ انک انت الوہاب " (1)

پالنے والے تو میرا قدیم معبود ہے اور یہ نیا سال ہے لہذا تجھ سے میری یہ التجا ہے کہ اس سال (بھی) تو مجھے شیطان
کے شر سے محفوظ رکھ ، اور مجھے اس نفس امارہ پر کامیابی عطا فرما اور جو چیز مجھ کو تجھ سے قریب کرے تو اس

میں مجھے مشغول فرما، اے کریم اے صاحب جلال و اکرام اے بے سہاروں کے سہارے، اے تہی دست کی امیدوں کے
مرکز، اے اس کو دیکھنے والے جس کو دیکھنے والا کوئی نہیں ہے، اے بے کسوں کے فریاد رس ، اے اس شخص کی پناہ

گاہ جسکی کوئی پناگاہ نہیں ہے ، میرے معبود تو اس کا خزانہ ہے جس کا کوئی خزانہ نہیں ، اے وہ خدا جس کی جانب سے
بلا و مصیبت بھی اچھی چیز ہے سب سے زیادہ تجھ سے امیدیں وابستہ ہیں ، اے وہ جو ناتوان لوگوں کی عزت و شرافت

کاباعت ہے ، اے غرق ہونے والوں کو نجات دینے والے ، اے ہلاک ہونے والوں کو بچانے والے ، اے نعمتوں کو عطا کرنے والے اے حسن و جمال بخشنے والے ، اے زیادہ سے زیادہ نعمتیں دینے والے ، اے احسان کرنے والے خدا، تو وہ خدا ہے جسے شب کی تاریکی، دن کی روشنی ، چاند کا نور، آفتاب کی ضیاء ، پانی کی صدا اور درختوں کی آواز، غرض کہ سب شے تجھ ہی کو سجدہ کرتی ہیں اے خدا تیرا کوئی شریک نہیں خدایا لوگ مجھ کو جیسا سمجھتے ہیں اس سے بہتر قرار دے اور جس گناہ کی ان کو خبر نہیں ہے اس کو معاف کر دے، میرا خدا میرے لئے کافی ہے اس کے سوا

(سنن النبی ص 339)۔

کوئی معبود نہیں ، میں اس پر توکل کرتا ہوں وہ عرش عظیم کا پروردگار ہے میں اس پر ایمان لایا ہوں، تمام کام ہمارے پروردگار کی طرف سے ہیں لیکن صرف عقلمند ہی سمجھنے والے ہیں ، اے ہمارے پروردگار ہمارے دلوں کو لغزشوں سے بچا، اپنی طرف سے ہمارے اوپر رحمتیں نازل فرما تو ہی عطا کرنے والا ہے۔

جنگ کے وقت دعا

جنگ کے وقت رسول مقبول (ص) سب سے زیادہ خدا سے مدد مانگتے تھے 23 سالہ زمانہ رسالت میں آپ (ص) نے بہت دشمنوں سے جنگیں کیں ان جنگوں میں آپ (ص) کی بہت سی دعائیں منقول ہیں ملاحظہ فرمائیں۔

جنگ بدر میں پیغمبر (ص) کی دعا

جنگ بدر وہ پہلی لڑائی ہے جس میں آپ (ص) کے اصحاب آپ (ص) کے ساتھ تھے مسلمانوں کی تعداد 313 تھی اور تمام کفار کی تعداد 108 کے قریب تھی مسلمانوں کے پاس جنگی ساز و سامان بہت ہی کم تھا، پیغمبر (ص) نے جب لشکر کو ترتیب دیتے وقت سامان جنگ کی کمی دیکھی تو دعا کیلئے ہاتھ اٹھا کر فرمایا:

"یا رب انهم حفاة فاحملهم و جیاع فاشبعهم و عراة فاکسبهم و عالة
فاغنهم من فضلك" (1)

خدایا یہ پیادہ ہیں ان کی سواری کا انتظام فرما یہ بھوکے ہیں ان کو سیر کر دے یہ بے لباس ہیں انکو لباس عطا فرما یہ بے بضاعت ہیں انہیں اپنے فضل سے بے نیاز کر دے۔

بدر کی طرف جاتے ہوئے پیغمبر اکرم (ص) مقام "روحا" پر پہنچے وہاں آپ (ص) نے نماز پڑھ کر کفار پر لعنت اور مسلمانوں کیلئے دعا کی (2)

عمومی حملے کیلئے لشکر تیار کر لینے کے بعد آپ (ص) اپنی قیام گاہ پر پہنچے اور وہاں آپ (ص) نے دردمند دل کے ساتھ دعا فرمائی :

" اللهم ان تہلك بذه العصابة اليوم لا تعبد فی الارض " (3)

خدایا اگر آج یہ گروہ ہلاک ہو گیا تو روئے زمین پر تیری عبادت نہیں ہوگی (4)

جب سامان جنگ سے آمادہ قریش کے لشکر پر آپ کی نظر پڑی تو آپ نے فرمایا:

" اللهم بذه قریش قد اقبلت بخيلاءها و فخرها تمارك و تكذب رسولك، اللهم نصرک الذی و عدتني اللهم احنهم العدة " (5)

(1) (ناسخ التواریخ ج 1 ص 164)۔

(2) (بحار الانوار ج 19 ص 332)۔

(3) (طبری ج 2 ص 149)۔

(4) (فروغ ابدیت ج 1 ص 419)۔

(5) (بحار مطبوعہ بیروت ج 19 ص 337)۔

بارالہا یہ قریش ہیں اپنی تمام نخوت و تکبر کے ساتھ ہماری طرف بڑھ رہے ہیں یہ تیرے دشمن ہیں اور تیرے رسول (ص)

کی تکذیب کرتے ہیں پالنے والے میں تیری اس نصرت و مدد کا منتظر ہوں جس کا تونے وعدہ کیا تھا رات آنے سے پہلے انہیں تباہ کر دے۔

جنگ جب شروع ہوئی تو اس وقت آپ (ص) نے ہاتھوں کو بلند کر کے دعا کی :

"اللہم انت عضدی و انت نصیری و بك اقاتل" (1)

پالنے والے تو میرا پشت پناہ ہے اور میرا مددگار ہے میں تیری مدد سے جنگ کر رہا ہوں۔

جب جنگ میں ابو جہل کے قتل ہونے کی خبر آپ (ص) کو پہنچی تو آپ (ص) نے فرمایا:

"اللہم انک قد انجزت ما وعدتني فتمم علی نعمتك" (2)

پروردگارا تو نے اپنا وعدہ پورا کیا اب میں چاہتا ہوں کہ تو اپنی نعمتیں مجھ پر تمام کر دے۔

جنگ خندق میں پیغمبر (ص) کی دعا

ابوسعید خدری اپنے والد سے نقل کرتے ہیں کہ جنگ احزاب (خندق) کے دن جب

(1) (الوفاء باحوال المصطفیٰ ج 2 ص 673)۔

(2) (بحار الانوار ج 19 ص 337)۔

مسلمانوں کیلئے معرکہ سخت ہو گیا تو ہم رسول خدا (ص) کے پاس گئے اور ہم نے عرض کیا اے اللہ کے رسول (ص) آپ (ص) کوئی دعا تعلیم فرمائیں تا کہ ہم اس کو پڑھتے رہیں کیونکہ ہمارے دل گلے ٹک آگئے ہیں اور ہماری جان لیوں پر ہے ، آنحضرت (ص) نے فرمایا تم یہ دعا پڑھو :

"اللہم استر عورتنا و آمن روعاتنا" (1)

خدایا اس بے سروسامانی کے عالم میں حفاظت فرما ہماری بے اطمینانی کو اطمینان میں بدل دے۔

جابر بن عبد اللہ فرماتے ہیں کہ جنگ احزاب میں پیغمبر اعظم (ص) مسجد احزاب میں داخل ہوئے (مسجد احزاب وہی مسجد

ہے جو اسوقت مسجد رسول (ص) کے نام سے مشہور ہے) آپ (ص) نے اپنی عبا زمین پر ڈال دی اور کھڑے ہو کر اپنے

دونوں ہاتھ بلند کر کے آپ نے لشکر اسلام کی کامیابی کیلئے دعا کی ، نماز پڑھے بغیر مسجد سے باہر نکلے دوسری مرتبہ

پھر آپ (ص) نے آکر دعا کی اور نماز بھی پڑھی۔ (2)

عبداللہ بن ابی آدنی فرماتے ہیں پیغمبر اکرم (ص) جنگ احزاب میں یہ دعا پڑھ رہے تھے:

(1) (السیرة النبویہ ابن کثیر ج 3 ص 213)۔

(2) (النبویہ ج 3 ص 214)۔

"اللہم انت منزل الكتاب، سریع الحساب ابز الاحزاب اللہم ابزمہم و زلزلہم" (2)

خدایا تو کتاب کا نازل کرنیوالا اور بہت جلد حساب کرنیوالا ہے اس احزاب کو فرار پر مجبور کر دے خدایا ان کو پسپا کر دے اور ان کے پاؤں کو متزلزل کر دے۔

امام باقر (ع) فرماتے ہیں جنگ احزاب کی رات کو پیغمبر (ص) نے یہ دعا کی :

"یا صریخ المکروبین یا مجیب دعوة المضطربین یا کاشف غمی اکشف غمی و ہمی و کربی فانک تعلم حالی و حال اصحابی

و اکفنی ہول عدوی" (1)

اے کرب و مصیبت میں مبتلا افراد کی مدد کرنے والے ، اے پریشان حال لوگوں کی دعا سننے والے ، اے غم و اندوہ کو

برطرف کرنے والے ، اے خدا تو میرے حال اور میرے لشکر والوں کے حال سے بخوبی واقف ہے مجھ کو دشمنوں کے

خوف سے محفوظ رکھ۔

جنگ خیبر میں جب آنحضرت (ص) اپنا لشکر لیکر خیبر کے قلعوں کے پاس پہنچے اور اس مضبوط حصار کو دیکھا تو حکم

دیا کہ لشکر کو یہیں روک دیا جائے اور پھر دعا کی ;

"اللهم رب السموات السبع و ما اظللن و رب الارضين السبع و ما

- (1) (السيره النبويه ج3 ص 214 مجمع البيان ج8 ص345) _
(2) (اصول كافي ج4 ص346 مطبوعه دفتر فربنگ اہلبیت علیہم السلام)_

اقلن و رب الشياطين و ما اظللن و رب الرياح و ما درين ، اسءلك خير بذه القرية و خير ما فيها و اعود بك من شرها و شرما فيها" (1)

اے ساتوں آسمانوں اور ان چیزوں کے رب جن پر یہ آسمان اپنا سایہ ڈالتے ہیں اے ساتوں زمینوں اور ان چیزوں کے رب جو ان زمینوں پر موجود ہیں اے شیاطین اور ان کے رب جن کو یہ گمراہ کرتے ہیں اے ہواؤں اور ان چیزوں کے خدا جن کو ہوائیں پراگندہ کرتی ہیں میں تجھ سے اس قریہ کی خوبیوں کا طالب ہوں اور ان چیزوں کا طالب ہوں جو اس میں موجود ہیں اور اس قریہ نیز اس میں موجود چیزوں کے برائیوں سے پناہ مانگتا ہوں۔

بارش برسنے کیلئے دعا

کسی صحابی سے روایت ہے کہ حدیبیہ کے دن ہم پر پیاس کا غلبہ ہوا اور ہم لوگوں نے پیغمبر (ص) کے پاس پہنچے کر آپ (ص) سے پانی کا سوال کیا تو آپ (ص) نے دعا کیلئے اپنے ہاتھ کو بلند فرمایا تو اس وقت آسمان پر بادل نمایاں ہوئے اور برسات ہوگئی جس سے سب سیراب ہوگئے۔
امام جعفر صادق (ع) فرماتے ہیں ایک دن پیغمبر (ص) کی خدمت میں ایک وفد آیا اس نے شکایت کی کہ مسلسل کئی برسوں سے ہمارا شہر قحط کا شکار ہے ، آپ (ص) دعا فرمائیں تا کہ بارش

- (1) (ناسخ التواریخ ج2 ص266) _

ہو جائے اور قحط کا یہ سلسلہ ختم ہو جائے ، پیغمبر (ص) نے منبر نصب کرنے اور تمام لوگوں کو جمع ہونے کا حکم دیا پھر آپ (ص) منبر پر تشریف لے گئے آپ نے دعا کی اور لوگوں نے آمین کہا ابھی تھوڑی دیر بھی نہ گزری تھی کہ جبرئیل نے آکر بتایا کہ خدا نے وعدہ کیا ہے کہ فلاں دن ان کے یہاں بارش ہوگی اور پھر اس دن خدا کا وعدہ پورا ہوا (1)

وقت آخر کی دعا

23 سال تک اسلام کی نشر و اشاعت کرنے اور سختیاں جھیلنے کی بعد جب آپ (ص) بیمار ہوئے تو اس وقت بھی آپ (ص) دعا و مناجات کرتے رہے ، آپ (ص) کی ایک بیوی کا بیان ہے کہ جب آپ (ص) کی رحلت کا وقت قریب آگیا تو آپ (ص) نے اپنے ہاتھ میں پانی لیکر چہرہ پر ملا اور فرمایا :

"اللهم اعنى عن سكرات الموات" (2)

پالنے والے موت کی سختی دور کرنے میں میری مدد فرما۔

آخری لمحہ میں آپ (ص) کے منہ سے جو آخری جملہ نکلا وہ یہ تھا :

"رب اغفرلى والحقنى بالرفيق" (3)

پالنے والے مجھ کو بخش دے اور مجھ کو میرے دوست سے ملحق کر دے۔

- (1) (بحار الانوار ج18 ص22) _

(2) (الوفا باحوال المصطفى ج2 ص776 ، 788) _

(3) (الوفا باحوال المصطفى ج2 ص786 ، 788) _

خلاصہ درس

- 1) رسول خدا خاص خاص مقامات پر دعا کرتے تھے مثلاً: مسجد میں داخل ہوتے اور نکلنے وقت اور قبرستان سے گذرتے وقت آپ (ص) دعا کرتے تھے۔
- 2) خاص خاص دنوں میں جیسے رویت بلال کے وقت ، ماہ مبارک رمضان کے آنے پر ، عرفہ کے دن ، سال نو کی ابتدا میں اور جنگ کے وقت آپ دعائیں پڑھتے تھے۔
- 3) پیغمبر اکرم (ص) جنگ کے موقع پر ہر کام سے پہلے خدا سے مدد طلب فرماتے تھے۔
- 4) ایک صحابی کی روایت کے مطابق صلح حدیبیہ کے موقع پر جب مسلمان پیاسے تھے رسول خدا (ص) نے بارش کیلئے دعا کی۔
- 5) زندگی کے آخری لمحات میں بھی پیغمبر (ص) نے اپنے خالق کی بارگاہ میں دعا کی اور آخری کلام تھا : رب اغفر لی والحقنی بالرفیق

سوالات :

- 1_ اہل قبور کی زیارت کے وقت حضور نے کیا دعا کی ؟
- 2_ جنگ کے موقع پر آنحضرت (ص) کیوں دعا کرتے تھے؟
- 3_ جنگ بدر کے عمومی حملہ سے پہلے رسول خدا (ص) نے کون سی دعا پڑھی ؟
- 4_ جنگ خندق میں کون سی دعا رسول خدا (ص) نے اپنے اصحاب کو تعلیم دی؟
- 5_ رحلت کے وقت جو آنحضرت (ص) نے آخری دعا پڑھی وہ کون سی دعا تھی؟

سترہواں سبق:

سترہواں سبق:

(حسن کلام)

حکمت آمیز باتیں، مواعظ ، دنیاوی اور دینی اوامر کے سلسلہ میں رسول خدا (ص) کی حقائق پر مبنی گفتگو نیز پیام الہی کے ابلاغ اور جد و جہد سے بھر پور زندگی دیکھنے کی بعد یہ بات ذہن میں آتی ہے کہ پیغمبر خدا (ص) کے کلام میں کوئی ہنسی مذاق نہیں پایا جاتا، حالانکہ آپ کے اقوال خوش اخلاقی اور برادران دینی کو خوش کرنے والی باتوں پر مبنی ہیں اور آپ (ص) کا اخلاق ایسا تھا کہ ہمیشہ لوگوں کے ساتھ کشادہ روئی اور چہرہ پر تبسم لیے ہوئے ملتے تھے۔ روایات سے پتہ چلتا ہے کہ آپ (ص) کا کلام حشو و زائد سے پاک تھا بعض موارد کو چھوڑ کر آپ (ص) کی ہنسی ، مسکراہٹ سے آگے نہیں بڑھتی تھی ، سکوت بھی طولانی اور فکر انگیز ہوتا تھا، اپنے اصحاب کو بھی آپ اکثر ان باتوں کی طرف متوجہ کرتے تھے۔

"قال رسول الله (ص) من علامات الفقه، الحلم و العلم و الصمت ان الصمت باب من ابواب الحكمة ان الصمت يكسب المحبة انه دليل

على كل خير" (1)

دانا کی علامات میں سے بردباری ، علم اور سکوت ہے سکوت حکمت کے ابواب میں سے ایک باب ہے بلاشبہ سکوت محبت پیدا کرتا ہے اور وہ ہر خیر کی طرف راہنمائی کرتا ہے۔ آنحضرت (ص) زندگی کو بہت بیش قیمت شے سمجھتے تھے اسے خواہ مخواہ ہنسی مذاق کی باتوں میں گنوا دینا صحیح نہیں جانتے تھے آپ (ص) کی نظر میں کمالات معنوی تک پہنچنے کی راہ میں زندگی کے کسی لمحہ کو بھی برباد کرنا جواز نہ تھا۔

آپ (ص) کی زیادہ تر کوشش یہ تھی کہ عمر کا زیادہ حصہ خدا کی عبادت میں گزرے اس کے باوجود آپ (ص) لوگوں سے خندہ پیشانی اور مسکراہٹ کے ساتھ ملتے تھے، ہاں کچھ استثنائی مواقع ایسے تھے جہاں آپ (ص) کے لبوں پر مسکراہٹ نہیں آتی تھی مثلاً جب آپ (ص) منکر یعنی بری باتوں کو دیکھتے تھے تو ایسے موقع پر ناراض ہوجاتے تھے۔ آنحضرت (ص) کے زمانہ کے لوگوں نے اس سیرت کا مطالعہ کیا اور جو باتیں نقل ہو کر ہمارے لئے یادگار بن گئیں وہ ان سے مذکورہ بالا حقیقت کی عکاسی کرتی ہیں۔
امام محمد باقر سے روایت ہے :
"اتی رسول الله رجل فقال يا رسول الله اوصني فکان فيما اوصاه ان

(1) (کافی ج 3 ص 174)۔
قال الق اخاك بوجه منبسط" (1)

رسول خدا (ص) کے پاس ایک شخص آیا اور اس نے کہا کہ آپ (ص) مجھے کچھ تعلیم فرمائیں ، آپ (ص) نے فرمایا اپنے بھائی سے خندہ پیشانی سے ملا کرو۔
آنحضرت (ص) سے بہت سی روایتوں میں مؤمنین کو مسرور کرنے کی تعلیم موجود ہے آپس میں مومنین کو مسرور کرنے کی بہت سے ذرائع ہیں مثلاً تحفہ دینا، ان کے ساتھ تعظیم و تکریم سے پیش آنا خندہ پیشانی اور مزاح۔
"قال رسول الله من سر مومنأ فقد سرنى و من سرنى فقد سر الله" (2)
جو کسی مومن کو مسرور کرے اس نے مجھ کو خوش کیا اور جس نے مجھ کو خوش کیا اس نے اللہ کو خوش کیا۔
آپ (ص) کے کلام کی شیرینی اور اعلیٰ اخلاق کے بارے میں قرآن کہتا ہے:
"فيما رحمة من الله لنت لهم و لو كنت فظا غليظ القلب لانفضوا من حولك" (3)
خدا کی رحمت کے سبب آپ (ص) نے لوگوں کے ساتھ نرمی اختیار کی اگر آپ (ص) کرخت مزاج اور سخت دل ہوتے تو لوگ آپ (ص) کے پاس تتربتتر ہو گئے ہوتے۔

(1) (کافی ج 3 ص 161)۔
(2) (کافی ج 2 ص 271)۔
(3) (آل عمران 159)۔

امید ہے کہ آنحضرت کی سیرت مؤمنین کیلئے نمونہ بنے گی اور برادران مومن آپس میں طنز آمیز گفتگو اور مخرب اخلاق لطیفوں سے گریز کریں گے۔

رسول خدا (ص) کے کلام کا حسن اور جذباتیت
رسول خدا (ص) تخلیقی طور پر خوبصورت اور اخلاقی طور پر خوش گفتار تھے یہ اوصاف آپ (ص) کے اندر اس درجہ تک موجود تھے کہ کمال کے متلاشی دیدہ و دل آپ (ص) کی طرف کھینچنے لگتے تھے یہ آپ (ص) کی شکل میں کوئی عیب تھا اور نہ آپ (ص) کے اخلاق میں کوئی کرختگی تھی، کم ہنسی بھلائی کے لئے کھلے ہاتھ، خندہ پیشانی سے ملنے والے، بہت غور و فکر کرنے والے، چہرہ پر مسکراہٹ، زباں پر اچھی اچھی باتیں، سخاوت کے ساتھ، دیر میں غصہ کرنے والے، خوش خو، لطیف طبع اور تمام بری صفات سے میرا تھے (1)
آپ (ص) کی گفتگو فصیح و بلیغ ہوا کرتی تھی جب آپ (ص) مزاح کی بات میں تبسم کے ساتھ باتیں کرتے تو انداز بہت ہی خوبصورت اور دل نشیں ہوجاتا تھا آنحضرت (ص) کلام کی صفت میں لکھا گیا ہے :
بات کرنے میں آپ (ص) لوگوں میں سب سے زیادہ فصیح اور شیریں کلام تھے آپ (ص) خود فرماتے ہیں :

(1) (اقتباس از شرف النبی ص 64)۔

میں عرب کا فصیح ترین انسان ہوں، اہل بہشت محمد(ص) کی زبان میں باتیں کرتے ہیں، آپ (ص) کم سخن اور نرم گفتار تھے جب بات کرتے تھے تو آپ (ص) زیادہ نہیں بولتے تھے آپ (ص) کی باتیں ایسی تھیں جیسے ایک رشتہ میں پروئے ہوئے موتی (1)

کہا جاتا ہے کہ : سب سے کم لفظوں میں باتیں کرنے والے آپ (ص) ہی تھے یہ انداز جبرئیل آپ (ص) پر لیکر نازل ہوئے تھے، بہت ہی کم لفظوں میں آپ (ص) ساری باتیں کہہ جاتے تھے، افراط و تفریط سے میرا بہت ہی جامع کلمات آپ (ص) کے دہن مبارک سے نکلتے، آپ (ص) دو باتوں کے درمیان رک جاتے تھے تا کہ سننے والے اسے یاد کر لیں آواز بلند تھی اس میں بہترین نغمہاٹ شامل تھی، زیادہ تر خاموش رہتے تھے، ضرورت کے علاوہ باتیں نہیں کرتے تھے، کبھی زبان پر کوئی نازیبا بات نہیناآتی تھی، اور رضامندی اور ناراضگی دونوں ہی صورتوں میں حق کے علاوہ زبان پر کوئی لفظ نہیں آتا تھا۔

اگر کوئی برا کہے تو اس کی طرف سے منہ پھیر لیتے اگر باتوں میں مجبوراً کوئی ایسی بات کہنی پڑتی جس کا بیان آپ (ص) کو پسند نہیں ہوتا تو اسے کنایہ میں کہہ ڈالتے تھے اور جب خاموش ہوتے تو انکے پاس بیٹھے ہوئے لوگ باتیں کرنے لگتے تو اس وقت اصحاب کے سامنے آپ (ص) کے چہرہ پر دوسرے افراد سے زیادہ تبسم ہوتا، آپ (ص) لوگوں کے ساتھ بہترین معاشرت رکھتے، کبھی اتنا ہنستے کہ آپ (ص) کے جھوٹے دانٹ ظاہر ہوجاتے اور آپ (ص) کی اقتدا و تعظیم میں آپ (ص) کے اصحاب تبسم فرماتے تھے (2)

(1) (ترجمہ احیاء العلوم ج2 ص 105)۔

(2) (ترجمہ احیاء العلوم ج2 ص 1057)۔

رسول خدا (ص) کا مزاح

رسول خدا (ص) کی صفت خندہ پیشانی تھی مزاح کی ساتھ اس میں اور بھی اضافہ ہوجاتا تھا آپ(ص) اس حد تک مزاح فرماتے کہ کلام معیوب نہ ہوجائے، جب گفتگو میں عیب جوئی، غیبت، تہمت اور دوسری آفتیں بھی ہوں تو وہ گفتگو ناپسندیدہ اور عیب بن جاتی لیکن حضور کی ذات گرامی ان تمام عیوب سے پاک تھی۔

مزاح مگر حق

اسلامی تعلیم کے مطابق اگر مزاح میں تمسخر اور تحقیر ہو تو یہ ناپسندیدہ طریقہ ہے لیکن اگر کھیل تماشا ہو بلکہ حق کے قالب میں برادران دینی کو خوش کرنے کیلئے بات کہی جائے تو یہ پسندیدہ طریقہ ہے رسول خدا (ص) سے مزاح کی جو باتیں منقول ہیں وہ حقیقت سے خالی نہیں ہیں۔

"قال رسول الله: انی لا مزح و لا اقول الا حقا" (1)

میں مزاح کرتا ہوں مگر حق کے علاوہ کچھ نہیں کہتا۔

"قال علی علیه السلام : کان رسول الله (ص) لیسرا الرجل من اصحابه اذا راه مغموماً بالمداعبة و کان یقول ان الله بیغض المعبس

(1) (مکارم الاخلاق ص21)۔

فی وجہ اخیه" (1)

رسول خدا (ص) اپنے اصحاب میں سے جب کسی کو غم زدہ پاتے تو اس کو مزاح کی ذریعہ خوش کر دیتے اور فرماتے تھے خدا کسی ایسے شخص کو دوست نہیں رکھتا جو اپنے بھائی سے ترش روئی سے پیش آئے۔
شہید ثانی کی کتاب "کشف الریبه" میں ہے کہ حسین بن زید کہتے ہیں کہ امام جعفر صادق (ع) سے ہم نے پوچھا کہ پیغمبر

خدا (ص) مزاح کرتے تھے تو آپ (ع) نے فرمایا:
 "وصفہ اللہ بخلق عظیم و ان اللہ بعث انبیاءہ فکانتم فیہم کزازة (انقباض) و بعث محمد بالترافة و الرحمة و کان من رافته لامته
 مداعبتہ لہم لکیلا یبلغ باحد منہم التعظیم حتی لا یبظر الیہ" (2)
 خدا نے آپ (ص) کو خلق عظیم پر فاءز کیا ، خدا نے اپنے پیغمبروں کو مبعوث کیا حالانکہ ان کے اخلاق میں سنجیدگی تھی
 اور محمد کو اللہ نے مہربانی اور رحمت کے ساتھ مبعوث کیا آپ (ص) کی مہربانی میں سے اپنی امت کے ساتھ مزاح بھی
 تھا کہ ایسا نہ ہو کر ان کیلئے عظمت رسول خدا (ص) اس حد تک پہنچ جائے کہ وہ انکی طرف نگاہ بھی نہ کرسکتے ہوں۔
 رسول خدا (ص) کی پیروی کرتے ہوئے ائمہ معصومین علیہم السلام بھی اپنے اصحاب کو مزاح کرنے اور اپنے دینی
 بھائیوں کو مسرور کرنے کی تعلیم دیتے تھے۔

(1) (سنن النبی ص 60)۔

(2) (سنن النبی ص 61)۔

"عن یونس الشیبانی قال: قال لی ابو عبد اللہ کیف مداعبة بعضکم بعضاً؟ قلت: قليلاً: قال: فلا تفعلوا فان المداعبة من حسن الخلق
 و انک لتدخل بہا السرور علی اخیک، و لقد کان النبی (ص) یداعب الرجل یدیه بہ ان یسرہ" (1)
 یونس شیبانی نے بتایا کہ امام جعفر صادق (ع) نے مجھ سے پوچھا کہ کیا تم لوگ آپس میں ایک دوسرے سے مزاح کرتے
 ہو؟ میں نے کہا بہت کم آپ (ص) نے فرمایا کم کیوں؟ مزاح تو حسن اخلاق ہے کہ جس کے ذریعہ تم اپنے بھائی کو
 مسرور کرسکتے ہو رسول خدا (ص) بھی مسرور کرنے کیلئے مزاح فرماتے تھے۔
 مومنین کو مسرور کرنے کا ایک طریقہ یہ بھی ہے کہ جب وہ غمگین ہوں تو ان سے مزاح کیا جائے روایات میں اس بات
 کی نصیحت وجود ہے کہ اپنے مومن بھائیوں کو خوش کرو۔
 امام محمد باقر (ع) نے فرمایا ہے:
 "تبسّم الرجل فی وجہ اخیه حسنة و صرف الفدی عنہ حسنة و ما عبد "اللہ بشيء احب الی اللہ من ادخال السرور علی المؤمن"
 (2)

برادر مومن سے مسکرا کر ملنا نیکی ہے اور اس کے سامنے خس و خاشاک ہٹا دینا بھی نیکی ہے ، خداوند عالم کے نزدیک
 جو چیز سب سے زیادہ محبوب ہے وہ مومن کو مسرور کرنا ہے۔

(1) (بحار الانوار ج 16 ص 298)۔

(2) (اصول کافی ج 3 ص 271)۔

رسول خدا (ص) کی مزاح کے نمونے
 رسول خدا (ص) کبھی لطیف مزاح اور خوبصورت تشبیہ کے ذریعہ لوگوں کو مسرور کردیا کرتے تھے مندرجہ ذیل
 واقعات اصحاب کے ساتھ پیغمبر (ص) کے مزاح اور پیغمبر کے ساتھ اصحاب کے مزاح پر مشتمل ہیں۔
 1_ ابخشہ رسول خدا (ص) کے خادم تھے آپ (ص) کی زوجہ کے اونٹ کیلئے حدی خونی کرتے تھے ، رسول خدا (ص)
 نے ان سے فرمایا: " اے ابخشہ! آگینوں کا خیال رکھو" (1)
 (حدی خونی سے اونٹ صحرا میں تیزی سے دوڑنے لگتے ہیں اس جملہ میں اس بات کی طرف اشارہ موجود ہے کہ
 عورتیں نازک اور کمزور ہوتی ہیں اونٹ کی تیز رفتاری سے ممکن ہے ڈر کر عورتیں اونٹوں سے گر پڑیں اور آگینوں کی
 طرح ٹوٹ جائیں یہ تشبیہ اپنی جگہ پر بڑا ہی لطیف مزاح ہے)۔
 2_ کسی سفر میں ایک سیاہ فام حبشی رسول خدا (ص) کے ساتھ تھا، جو تھک جاتا تھا وہ اپنا تھوڑا بوجھ اس کے کندے پر
 رکھ دیتا تھا غلام کے کندھوں پر زیادہ بوجھ ہو گیا رسول خدا کا اسکے پاس سے گذرا ہوا تو آپ (ص) نے فرمایا: تم کشتی بن
 گئے ہو پھر اسے آزاد کردیا۔ (2)
 3_ ایک بچے سے آپ (ص) نے فرمایا: " اے دوکانوں والے فراموش نہ کرنا " (3)

1) (بحار الانوار ج 16 ص 294) _

2) (بحار الانوار ج 16 ص 294) _

3) (بحار الانوار ج 16 ص 294)

4 _ روایت ہے کہ ایک دن ایک عورت آنحضرت (ص) کے پاس آئی اور اس نے اپنے شوہر کانام لیا _ آپ (ص) نے فرمایا تیرا شوہر وہی تو ہے جس کی دونوں آنکھوں میں سفیدہ ہے اس عورت نے کہا نہیں ان کی آنکھوں میں سفیدہ نہیں ہے، وہ عورت جب گھر لوٹی تو اس نے اپنے شوہر کو یہ واقعہ سنایا مرد نے کہا تم نے نہیں دیکھا کہ میری آنکھوں کا سفیدہ سیاہی سے زیادہ ہے (1)

5 _ انصار کی ایک بوڑھی عورت نے آنحضرت (ص) سے یہ عرض کیا کہ آپ (ص) میری جنتی ہونے کی دعا فرمادیں _ آپ (ص) نے فرمایا بوڑھی عورتیں جنت میں نہیں جائیں گی، وہ عورت رونے لگی آپ (ص) نے ہنس کر فرمایا کہ کیا تم نے خدا کا یہ قول نہیں سنا _
"انا انشانا بن انشاء فجعلنا بن ابکارا" (2)

ہم نے انکو پیدا کیا اور ہم نے ان عورتوں کو باکرہ بنایا ہے _
آپ (ص) کا مطلب یہ تھا کہ بوڑھی عورتیں جو ان بن کر بہشت میں داخل ہوں گی _
6 _ قبیلہ اشجع کی ایک بوڑھی عورت سے آپ (ص) نے فرمایا : بوڑھی عورتیں جنت میں نہیں

1) (بحار الانوار ج 16 ص 294)

2) (بحار الانوار ج 16 ص 295)

جائیں گی، بلال نے اس عورت کو روتے ہوئے دیکھا تو آنحضرت (ص) سے بیان کیا ، آپ (ص) نے فرمایا سیاہ فام بھی نہیں جائیگا بلال بھی رونے لگے ، ادھر سے پیغمبر کے چچا جناب عباس کا گذرا ہوا، انہوں نے رسول خدا (ص) سے ان کے رونے کا ماجرا بیان کیا تو آنحضرت (ص) نے فرمایا بوڑھا جنت میں نہیں جائیگا، پھر آپ (ص) نے ان کی دلجوئی کیلئے ان کو قریب بلا کر کہا بوڑھی عورت اور بوڑھے مرد کو جو ان اور سیاہ فام کو نورانی شکل والا بنا کر جنت میں داخل کیا جائیگا (1)

اصحاب کا مزاح

رسول اکرم (ص) کی سیرت کی بنا پر اصحاب آپ (ص) کے سامنے مزاح کرتے تھے لیکن رسول خدا (ص) کی پیروی میں بیجا اور ناپسندیدہ مزاح سے پرہیز کرتے تھے آنحضرت (ص) کبھی ان کے کلام کی شیرینی سے اصحاب ہنسنے لگتے اور آنحضرت (ص) بھی تبسم فرماتے تھے _

1 _ رسول خدا (ص) اصحاب کے ساتھ بیٹھے خرما تناول فرما رہے تھے اتنے میں جناب صہیب تشریف لائے صہیب کی آنکھیں دکھ رہی تھی اس لئے انہوں نے ان کو کسی چیز سے ڈھک رکھا تھا، صہیب بھی خرما کھانے لگے، رسول خدا (ص) نے فرمایا : صہیب تمہاری آنکھیں دکھ رہی ہیں پھر بھی تم میٹھا کھا رہے ہو؟ صہیب نے کہا اے اللہ کے رسول (ص) میں

1) (بحار الانوار ج 16 ص 295) _

اس طرف سے کھا رہا ہوں جدھر درد نہیں ہے (1)

2 _ آنحضرت (ص) نے اعراب (دیہاتیوں) سے مزاح کرنے سے منع فرمایا کرتے تھے ایک دفعہ ابوہریرہ نے رسول خدا (ص) کی نعلین مبارک کو گرو رکھ کر خرما لے لئے اور رسول خدا (ص) کی سامنے بیٹھ کر اس خرما کو کھانے لگا،

آنحضرت(ص) نے پوچھا ابوبریرہ تم کیا کھا رہے ہو ؟ اس نے عرض کی پیغمبر(ص) کا جوتا (2)
 3_ نعمان بہت ہی بذلہ سنج تھے ایک دن نعمان نے دیکھا کہ ایک عرب شہد کا چہتہ بیچ رہا ہے نعمان نے اس کو خرید لیا
 اور عائشہ کے گھر لیکر پہنچے اس وقت عائشہ کی باری تھی رسول خدا (ص) نے سمجھا کہ نعمان تحفہ لائے ہیں۔
 نعمان شہد دیکر چلے گئے اور وہ اعرابی دروازہ پر کھڑا انتظار کرتا رہا ، جب بہت دیر ہو گئی تو اس نے آواز دیدی کہ اے
 گھر والو اگر پیسے نہ ہوں تو میرا شہد واپس کر دو رسول خدا (ص) نے سمجھ گئے اور آپ (ص) نے شہد کی قیمت ادا کر دی ،
 پھر نعمان سے پوچھا کہ تم نے ایسا کیوں کیا ؟ میں نے دیکھا کہ رسول خدا (ص) کو شہد بہت مرغوب ہے اور اعرابی کے
 پاس شہد بھی موجود ہے اس لئے میں نے شہد لے لیا آنحضرت بنسنے لگے اور آپ(ص) نے کچھ نہیں کہا(3)

(1) (شرف النبی ص 84)۔

(2) (بحار الانوار ج 16 ص 296)۔

(3) (بحار الانوار ج 16 ص 296)۔

4_ ایک دن رسول خدا (ص) اور حضرت امیر المؤمنین (ع) ساتھ بیٹھے ہوئے خرمہ کھا رہے تھے رسول خدا (ص) خرمہ
 کھالیتے اور اس کی گٹھلی آرام سے حضرت علی کے آگے رکھ دیے تھے جب خرمہ ختم ہوا آنحضرت(ص) نے فرمایا :
 جس کے سامنے گٹھلیاں زیادہ ہیں اس نے زیادہ خرمہ کھایا ہے ، حضرت علی (ع) نے فرمایا جو خرمہ مع گٹھلی کے کھا گیا
 اس نے زیادہ کھایا ہے علی (ع) کی بات کو سن کر آنحضرت(ص) مسکرانے لگے اس کے بعد آپ (ص) نے علی کو
 ہزار درہم انعام دینے کا حکم دیا (1)

مذکورہ مزاح کے نحتوں سے معلوم ہوتا ہے کہ :

_ آنحضرت (ص) کے مزاح کے دامن میں عزت کلام محفوظ رہتی ہے۔

_ آپ (ص) کی گفتگو سے نہ کسی کا استہزاء ہوتا اور نہ کسی کی تحقیر۔

_ آپ (ص) کی ہنسی بہت کم مواقع کو چھوڑ کر تبسم کی حد سے آگے نہیں بڑھتی تھی۔

_ مؤمنین کو مسرور کرنے کیلئے آنحضرت(ص) مزاح فرماتے تھے۔

غرضیکہ مومنین کو مسرور کرنے کی کوشش ، خندہ پیشانی ، تبسم اور مزاح سیرت رسول ہے لیکن اس بات کا دھیان رہے
 کہ اس میں نہ کسی کا مذاق اڑایا جائے اور نہ کسی کی تذلیل و تحقیر کی جائے۔

(1) (کتاب الخزاءن ص 325 احمد نراقی)۔

خلاصہ درس

1) آنحضرت(ص) کے اقوال میں خوش اخلاقی ، خندہ پیشانی، مؤمنین کو مسرور کرنے نیز آپ (ص) کے اخلاق میں متبسم
 چہرہ کی جھلکیاں صاف نظر آتی ہیں۔

2) قرآن کریم اخلاق پیغمبر کی خبر دیتے ہوئے بیان کرتا ہے کہ " خدا کی رحمت سے آپ نے مؤمنین کے ساتھ نرمی

اختیار کی اگر آپ(ص) کرخت مزاج اور سخت دل ہوتے تو لوگ آپ (ص) کے پاس سے بھاگ کھڑے ہوتے۔

3) آنحضرت(ص) کا کلام بہت ہی فصیح بلیغ ہوتا تھا اور جب مزاح کے قالب میں تبسم کیساتھ آپ (ص) گفتگو فرماتے تو
 کلام اور بھی زیادہ خوبصورت ہوجاتا تھا۔

4) رسول خدا (ص) مزاح فرماتے تھے لیکن اس بات کی رعایت رکھتے تھے کہ گفتگو معیوب اور حقیقت سے عاری نہ
 ہوجائے۔

5) رسول خدا (ص) کی پیروی کرتے ہوئے ائمہ معصومین علیہم السلام بھی اپنے اصحاب کو مزاح اور بذلہ سنجی کی
 ذریعہ اپنے دینی بھائیوں کو مسرور کرنے کی ترغیب دلاتے رہتے تھے۔

سوالات

- 1_ پیغمبر (ص) کے پسندیدہ اخلاق کے بارے میں قرآن کیا کہتا ہے؟
- 2_ لوگوں سے ملتے اور باتیں کرتے وقت رسول خدا (ص) کا کیا انداز ہوتا تھا؟
- 3_ آپ (ص) کس طرح کا مزاح کرتے تھے؟
- 4_ مزاح کی اہمیت بیان کیجئے؟
- 5_ اصحاب کیسا تھ رسول خدا (ص) کے مزاح کا ایک نمونہ بیان کیجئے؟

اٹھارہواں سبق:

اٹھارہواں سبق:
(تواضع)

لغت میں تواضع کے معنی فروتنی اور کسر نفسی کے ہیں (1) علمائے اخلاق کے نزدیک تکبر کی ضد اور ایسی کسر نفسی (منکر المزاجی) کو تواضع کہتے ہیں جس کی بنا پر انسان دوسروں پر فوقیت اور خصوصیت کا اظہار نہیں کرتا۔ پیغمبر (ص) کی پوری زندگی گواہ ہے کہ آپ (ص) مکمل طور فروتنی اور تواضع کے زیور سے آراستہ تھے، خدا کی بھیجے ہوئے انبیاء کی تواضع کرنے کی ایک وجہ یہ بھی تھی کہ ان کے جلال و جبروت کو دیکھ کر لوگ ان سے وحشت محسوس نہ کریں بلکہ خدا کی خاطر ان پر ایمان لائیں۔ اس حقیقت کی طرف اشارہ کرتے ہوئے حضرت امیر المؤمنین (ع) فرماتے ہیں: اگر انبیاء کے پاس بہت زیادہ قوت و طاقت اور شان و شوکت اور حکومت ہوتی تو ان کے سامنے لوگوں کے سر جھک جاتے ان کے دیدار کیلئے لوگ دور و دراز سے سفر کر کے ان کے پاس

(1) (فرہنگ دہخدا مادہ تواضع)۔

آتے، یہ بات پیغام کی قبولیت کیلئے بڑی آسانی فراہم کرتی در ان میں خود پسندی ختم ہو جاتی، خوف کی وجہ سے لوگ ان پر ایمان لاتے یا دولت و ثروت کی لالچ میں ان کی طرف متوجہ ہوتے لیکن، خدا نے چاہا کہ پیغمبروں کی پیروی ان کی کتاب پر یقین، ان کے فرمان کا اجراء اور ان کی اطاعت خود انہیں سے مخصوص ہو اور اس میں کسی قسم کی ملاوٹ نہ ہو۔ (1)

انبیاء کرام کے درمیان رسول اسلام (ص) کا مرتبہ سب سے بلند تھا اور ایک زمانہ میں حکومت الہی آپ (ص) کے پاس تھی کہ جیسے آپ (ص) خود تشکیل دیا تھا اس کے باوجود تواضع اور انکساری کا یہ عالم تھا کہ کہیں سے کبر و غرور کا شائبہ بھی نظر نہیں آتا تھا۔

حضرت امیر المؤمنین حضور نبی اکرم (ص) کے تواضع اور انکساری کو بیان فرماتے ہیں: پیغمبر اکرم زمین پر بیٹھ کر کھانا کھاتے اور غلاموں کی طرح بیٹھتے تھے اپنے ہاتھوں سے اپنے جوتے ٹانگتے اور کپڑوں میں پیوند لگاتے تھے، جو پائے کی ننگی پیٹھ پر سواری کرتے اور اپنے ساتھ سواری پر دوسروں کو بھی سوار کرتے تھے۔ (2) اس میں کوئی شک نہیں کہ پیغمبر اکرم (ص) کی زندگی کا مطالعہ ہم کو اپنا کردار سنوارنے میں مدد دیتا ہے، امید ہے کہ یہ تحریر اس راستہ میں ایک اچھا قدم ثابت ہوگی۔ یہ بھی یاد دینا ضروری کہ پیغمبر (ص) کی تواضع اور انکساری کے سلسلے میں اس باب میں جو کچھ نقل کیا

(1) (نہج البلاغہ 'فیض' خ 234 فراز 26) _

(2) (نہج البلاغہ 'فیض' خ 159 فراز 22) _

گیا ہے وہ ایک بڑے ذخیرہ کا بہت تھوڑا حصہ ہے ، ورنہ آنحضرت (ص) کی پوری زندگی انکساری اور فروتنی کا اعلیٰ نمونہ ہے۔

بادشاہ نہیں ، پیغمبر (ص)

رسول خدا (ص) کی ایک بہت ہی واضح صفت انکساری اور فروتنی کی صفت ہے ، مختلف حالات میں معاشرہ کے مختلف طبقہ کے افراد کیسا تھ اس صفت کا مظاہرہ نظر آتا ہے شروع میں آپ (ص) نے اصحاب کو یہ درس دیا کہ آپ (ص) کے ساتھ حاکموں اور فرمان رواؤں جیسا برتاو نہ کریں ، جیسا کہ اس شخص سے آپ (ص) نے فرمایا جو آپ (ص) کے قریب آکر سہما ہوا تھا:

"ہون عليك فلت بملك اتما انا بن امرأة تاكل القديد" (1)

ذرا سنبھل جاو (ڈرو نہیں) میں بادشاہ نہیں ہوں میں اس عورت کا بیٹا ہوں جو خشک کیا ہو گوشت کھاتی تھی۔
آپ (ص) کے اصحاب آپ (ص) کو بہت دوست رکھتے تھے اس کا باوجود آپ (ص) کی تربیت کے زیر اثر وہ جب آپ (ص) کو دیکھتے تھے تو (اگر بیٹھے ہوتے تو) کھڑے نہیں ہوتے تھے اسلئے کہ وہ جانتے تھے کہ اس عمل سے آپ (ص) خوش نہیں ہوتے۔ (2)

(1) (محجہ البیضاء ج 6 ص 276) _

(2) (مکارم الاخلاق ص 16 طبع بیروت) _

جب آپ (ص) ہجرت کر کے مدینہ پہنچے تو ابو ایوب کا مکان دو منزلہ تھا ابو ایوب نے احتراماً یہ چاہا کہ آپ (ص) اوپر والے طبقہ میں قیام فرمائیں لیکن آپ (ص) نے قبول نہیں کیا اور ارشاد فرمایا : جو مجھ سے یہاں ملنے آئیگا ان کیلئے نیچے کا طبقہ زیادہ بہتر رہے گا۔ (1)

اس طرح کے سلوک کا یہ اثر ہوا کہ لوگ اپنی تمام مشکلات کے حل کیلئے آپ (ص) تک پہنچنے کی کوشش کرتے تھے یہاں تک کہ زندگی کے عام معاملات میں بھی آپ (ص) سے مشورہ کیا جاتا تھا۔

ایک دیہاتی آنحضرت (ص) کی خدمت میں پہنچا اور اس نے کہا اسے اللہ کے رسول (ص) میں چند اونٹ لایا ہوں ان کو بیچنا چاہتا ہوں ، لیکن بازار کا بہاو نہیں معلوم اس لئے ڈر لگتا ہے کہ لوگ کہیں دھو کہ نہ دیدیں ، آپ (ص) نے فرمایا : کہ تم اپنے اونٹوں کو میرے پاس لاکر ایک ایک اونٹ کو دکھاو ، اس طرح آپ (ص) نے اونٹوں کو دیکھ کر ہر ایک کی قیمت بتادی ، اعرابی نے بازار جاکر اسی قیمت پر اونٹ فروخت کر دئے پھر آپ (ص) کی خدمت میں پہنچ کر اس نے کہا آپ (ص) نے میری رہنمائی کی ، نتیجہ میں جتنا چاہتا تھا اس سے بھی زیادہ فائدہ حاصل ہوا۔ (2)

(1) (بحار الانوار ج 19 ص 109) _

(2) (شرف النبی ص 75) _

رسول اکرم (ص) کے انکسار اور تواضع نے لوگوں کو آپ (ص) سے اتنا نزدیک کر دیا تھا کہ اصحاب اپنے بچوں کو آپ (ص) کی خدمت میں لیکر آتے اور کہتے کہ ان کے لئے دعا فرمادیں یا انکا نام رکھیں ، آپ (ص) بچوں کو ان کے گھر والوں کے احترام میں اپنی گود میں بٹھا لیتے کبھی ایسا بھی ہوتا کہ بچہ آنحضرت (ص) کا دامت تر کر دیتا لوگ متوجہ ہونے کے بعد زور سے چلانے لگتے ، لیکن آنحضرت (ص) فرماتے کہ بچے کو نہ ڈراؤ ، دعا کر دینے یا نام رکھ دینے کے بعد بچہ کے عزیز و اقربا اس بات پر خوش ہوجاتے کہ رسول خدا (ص) نے کسی قسم کی ناراضگی کا اظہار نہیں

فرمایا : جب وہ لوگ چلے جاتے تو آپ (ص) اپنا پیرا بن دھو ڈالتے۔ (1)
 بشریت کی نگاہوں نے تواضع کا ایسا نمونہ کبھی نہیں دیکھا اگر یہ منظر کہیں نظر آیا تو وہ انبیاء یا جانشینان انبیاء (ع) ہی کے یہاں ، ان مقدس بستوں نے اپنے اصحاب کو تواضع کا صحیح سلیقہ سکھایا اور ذلت میں ڈالنے والی باتوں سے منع فرمایا :

منقول ہے کہ رسول خدا (ص) جب کبھی سواری پر سوار ہوتے تو کسی کو پیدل چلنے کی اجازت نہ دیتے اس کو اپنی سواری پر سوار کر لیتے ، اگر کوئی شخص سوار نہیں ہوتا تو فرماتے : تم آگے جاؤ پھر جہاں چاہنا مجھ سے آکر مل جانا (2)۔

(1) (مکارم الاخلاق ص 25)۔

(2) (مکارم الاخلاق ص 22)۔

امام جعفر صادق (ع) سے روایت ہے کہ امیر المؤمنین (ع) اصحاب کے قریب سے کسی سواری پر سوار ہو کر گذر رہے تھے کچھ لوگ آپ (ص) کے پیچھے پیچھے پیدل چلنے لگے ، آپ (ص) نے پوچھا کہ کیا تمہاری کوئی حاجت ہے ؟ لوگوں نے کہا نہیں لیکن ہمیں آپ (ص) کیساتھ چلنا اچھا لگتا ہے ، آپ (ص) نے فرمایا واپس جاؤ اس لئے کہ سوار کیساتھ پیدل چلنے سے سوار کے اندر تکبر پیدا ہوتا ہے اور پیدل چلنے والے کیلئے یہ ذلت کا باعث ہے۔ (1)

اصحاب کے ساتھ تواضع
 جو اصحاب کسی پوشیدہ خزانہ کی طرح انجان جگہوں پر بڑے ہوئے تھے پیغمبر (ص) کی تواضع سے وہ شمع نبوت کے پروانے بن گئے اور آپ (ص) نے ان کو جاودانہ معنویت کی دولت سے مالا مال کر دیا۔ غریبوں ، غلاموں اور ستم رسیدہ افراد کو آپ (ص) نے ایسا مومن بنادیا جو راہ اسلام میں اپنے خون کا آخری قطرہ تک بہا دینے کیلئے تیار تھے۔ وہ اپنے آپ (ص) کو خدا کا بندہ کہتے تھے اور اس پر فخر و مباہات کرتے تھے اسی وجہ سے آپ (ص) غلاموں کے ساتھ ایک ہی دستر خوان پر بیٹھ کر کھانا کھاتے تھے۔
 امام جعفر صادق (ع) سے منقول ہے کہ ایک بد زبان عورت کا آنحضرت (ص) کے قریب سے گذر ہوا جبکہ آپ (ص) کچھ غلاموں کے ساتھ بیٹھے کھانا تناول فرما رہے تھے ، عورت نے کہا

(1) (بحار الانوار ج 41 ص 55)۔

اے پیغمبر (ص) آپ غلاموں کی طرح کھانا کھاتے ہیں اور غلاموں کی طرح بیٹھے ہیں رسول خدا (ص) نے فرمایا : وائے ہو تجھ پر کون سا غلام مجھ سے بڑا غلام ہے ؟ اس عورت نے کہا پھر آپ (ص) اپنے کھانے میں سے ایک لقمہ مجھ کو دیں ، پیغمبر (ص) نے ایک لقمہ اسے دیا اس عورت نے کہا نہیں آپ (ص) اپنا جھوٹا مجھ کو عنایت فرمائیں ، آپ (ص) نے اپنا جھوٹا ایک لقمہ اسے دیدیا ، اس عورت نے لقمہ کھالیا امام (ع) فرماتے ہیں کہ جب تک وہ عورت زندہ ہی کبھی مرض میں مبتلا نہیں ہوئی۔ (1)

اصحاب کے ساتھ پیغمبر (ص) کی نشست کے بارے میں منقول ہے کہ آپ (ص) اپنے اصحاب کے درمیان جب بیٹھے تھے تو معلوم ہوتا تھا کہ آپ (ص) ان ہی میں سے ایک ہیں اگر کوئی انجان آدمی آجاتا تو وہ پوچھے بغیر نہیں سمجھ سکتا تھا کہ رسول خدا (ص) کون ہیں ، اصحاب نے آپ (ص) کیلئے ایک ایسی جگہ کا بندو بست کرنا چاہا کہ آنے والے انجان افراد اس کی وجہ سے آپ (ص) کو پہچان لیں پھر ان لوگوں نے مٹی کی ایک اونچی جگہ بنائی اور آپ (ص) اس پر بیٹھنے لگے۔ (2)

یہی مٹی کا چھوٹا سا چبوترہ تھا جس نے محل میں بیٹھنے والے بادشاہوں کو ہلادیا اور یہ متواضعانہ اور سادہ بزم تھی جس نے ایک دن دنیا کی تصویر بدل دی۔

- (1) (مکارم الاخلاق ص 16)۔
 (2) (محجة البيضاء ج 6 ص 151)۔

اصحاب کیساتھ گفتگو کا انداز :

اصحاب کے ساتھ بات کرتے وقت ان کو بھی گفتگو کرنے اور اظہار نظر کی اجازت دیتے تھے۔ اگر کبھی بزم میں ان میں سے کوئی بات چھیڑتا تو آپ (ص) سلسلہ کو منقطع نہیں کرتے تھے بلکہ ان کا ساتھ دیتے تھے۔
 اصحاب کا دل رکھنے اور ان کی تواضع کے لئے اگر کسی نشست میں آخرت کا ذکر ہوتا تو آپ (ص) اس میں شرکت فرماتے اور اگر کھانے پینے کا ذکر چھڑ جاتا تو آپ (ص) اس میں بھی شریک ہوجاتے تھے ، اگر دنیا کا ذکر ہوتا تو آپ (ص) اس بحث میں بھی شامل ہوجاتے۔ کبھی اصحاب زمانہ جاہلیت کا شعر پڑھتے اور کسی چیز کو یاد کر کے ہنستے ، تو آپ بھی تبسم فرماتے اور لوگوں کو حرام باتوں کے علاوہ کسی چیز سے منع نہیں کرتے تھے۔ (1)
 فروتنی کے ساتھ ساتھ آپ (ص) اپنے اصحاب کے ساتھ شفقت و محبت بھی فرماتے تھے ، جب آپ (ص) اپنے اصحاب کے پاس پہنچتے تو جس طرح معمول کے مطابق شفقت و محبت کی جاتی ہے اسی طرح آپ (ص) انکے ساتھ شفقت و محبت سے پیش آتے تھے۔

- (1) (محجة البيضاء ج 4 ص 152)۔

بچوں کے ساتھ تواضع کے ساتھ برتاؤ

بچے مستقبل کے معاشرہ کے معمار ہوتے ہیں لیکن عام طور پر اپنی کم سنی کی وجہ سے بزرگوں کی نظروں سے دور رہتے ہیں ، یہ بھی ممکن ہے کہ کوئی ان پر حقارت کی نظر ڈالے ، لیکن رسول اللہ (ص) نے صرف یہ کہے ان کو حقارت کی نظر سے نہیں دیکھتے تھے بلکہ ان کے ساتھ تواضع کا برتاؤ کرتے ، ان کو اہمیت دیتے اور ان کا احترام کرتے تھے۔ روایت ہے کہ جب رسول خدا (ص) انصار کے بچوں کو دیکھتے تو ان کے سر پر دست شفقت پھیرتے انہیں سلام کرتے اور انکے لئے دعا فرماتے تھے۔ (1)
 ایک دن آپ (ص) کچھ بچوں کے پاس گئے ان کو سلام کیا اور ان کے درمیان غذائیں تقسیم کیں۔ (2)
 آنحضرت (ص) کے زمانہ میں یہ طریقہ تھا کہ جب مسافر لوٹ کر وطن آتے تھے تو اس وقت ان کے استقبال کو بچے آتے تھے ، آنحضرت (ص) ان بچوں کے ساتھ بہت تواضع سے ملتے اور ان پر مہربانی فرمایا کرتے تھے۔
 جب رسول خدا (ص) سفر سے واپس لوٹتے اور بچے آپکا استقبال کرنے کیلئے آتے ، تو آپ فرماتے کہ ان کو سوار کر لو کچھ بچوں کو چوپائے کے اگلے حصہ پر اور کچھ کو پچھلے حصہ پر

- (1) (شرف النبی ص 65)۔

- (2) (مکارم الاخلاق ص 16)۔

سوار کر لیتے اور کچھ بچوں کیلئے اپنے اصحاب سے فرماتے کہ تم ان کو سوار کر لو اس کے بعد بچے ایک دوسرے پر فخر کرتے تھے بعض بچے کہتے تھے کہ مجھ کو رسول خدا (ص) نے سوار کیا تھا اور تم کو اصحاب نے سوار کیا تھا
 (1)۔

زندگی کے تمام امور میں فروتنی

سادہ بے داغ صداقت پر مبنی ، ظاہر داری سے پاک ، رسول خدا (ص) کی زندگی ایک آزاد اور متواضع انسان کی زندگی تھی ، گھر اور رگھر سے باہر معاشرہ کے مختلف طبقوں کے ساتھ آپ (ص) کی زہدانہ اور تکلف سے پاک زندگی آپ (ص) کے انکسار اور فروتنی کی داستان بیان کرتی ہے۔
 امیر المومنین فرماتے ہیں کہ پیغمبر (ص) کی عباستر کا کام اور رنکیہ کی جگہ ایک کپڑے مینخرمے کی چھال بھری ہوتی

تھی، ایک رات لوگوں نے اس بستر کو دہرا کر دیا تو آپ (ص) نے فرمایا : کہ کل رات کی بستر نماز شب کیلئے اٹھنے سے مانع تھا ، پھر آپ (ص) نے حکم دیا کہ ایک بستر سے زیادہ بستر نہ بچھایا جائے۔ (2)
 آپ (ص) کے پاس کھال کا ایک بستر تھا جس میں خرمہ کی چھال بھری ہوئی تھی ، ایک عبا تھی

-
- (1) (شرف النبی ص 85)۔
 (2) (مکارم الاخلاق ص 38)۔

جب آپ (ص) کہیں دوسری جگہ جاتے تو عبا دوپری کر کے بچھالیتے ، بیٹھنے کیلئے بھی خرمہ کی چھال سے بھری ہوئی ایک کھال پہچادی جاتی اسی پر بیٹھتے تھے اور ایک فدک کی چادر تھی اسی کو اپنے جسم پر لپیٹ لیتے تھے ایک تولیہ نما مصری چادر او ربالوں سے بنا ہوا ایک فرش بھی تھا جس پر آپ (ص) بیٹھتے اور کبھی کبھی اسی پر نماز بھی پڑھتے تھے۔ (1)۔

آپ (ص) کی ایک زوجہ فرماتی ہیں کہ سماجی کاموں سے فرصت پانے کے بعد آپ (ص) اپنا کپڑا سیتے، اپنی جوتیاں ٹانکتے اور جو کام گٹروں میں مرد کیا کرتے ہیں وہ سارے کام اپنے ہاتھ سے انجام دیتے تھے نیز فرماتی ہیں کہ ہر کام سے زیادہ آپ (ص) کو خیاطی پسند تھی۔ (2)

ذاتی کاموں میں مدد نہ لینا
 رسول خدا (ص) کا اپنے ذاتی کاموں کو انجام دینا آپ (ص) کی متواضع شخصیت کے کمال کی علامت ہے ذاتی کاموں کے انجام دینے میں آنحضرت (ص) کا اپنے آپ (ص) کو دوسروں سے ممتاز نہ سمجھنا بذات خود آپ کی ذات کو خصوصی امتیاز دیتا ہے۔
 آپ (ص) اپنے کپڑے میں اپنے ہاتھ سے پیوند لگا تے ' جوتے ٹانکتے ، گھر کا دروازہ

-
- (1) (مکارم الاخلاق ص 38)۔
 (2) (مکارم الاخلاق ص 17)۔

کھولتے بھیڑوں او راونٹ کا دودھ دوہتے 'اونٹ کو اپنے ہاتھ سے باندھتے 'خادم جب آٹا پیستے ہوئے تھک جاتا تو اس مدد کرتے ' نماز شب کیلئے وضو کرنے کی غرض سے خود پانی لاتے ، گھر کے کاموں میں بیوی کی مدد کرتے اور گوشت کے ٹکڑے کاٹتے۔ (1)
 اپنے کاموں کو اپنے ہاتھوں سے اس طرح انجام دیتے تھے کہ اصحاب اگر مدد کرنے کی بھی کوشش کرتے تو منع دیتے تھے۔

ایک سفر میں آپ (ص) نماز کیلئے اپنی سواری سے اترے ، نماز کی جگہ پر کھڑے ہونے کے بعد آپ (ص) پھر پلٹ گئے اصحاب نے وجہ پوچھی تو آپ (ص) نے فرمایا کہ میں نے اپنے اونٹ کے پیر نہیں باندھے تھے میں نے چاہا کہ اس کے پیر باندھ دوں اصحاب نے کہا کہ یہ کام ہم کئے دیتے ہیں آپ (ص) نے فرمایا : یہ اچھی بات نہیں ہے کہ کوئی اپنا ذاتی کام دوسروں سے کرانے ، چاہے وہ مسواک کیلئے ایک لکڑی ہی لانے کا کام کیوں نہ ہو۔ (2)

رسول خدا (ص) کی انکساری کے دوسرے نمونے
 آپ (ص) کے اندر تواضع کی صفت بدرجہ اتم موجود تھی اس وجہ سے آپ (ص) کی زندگی کے تمام شعبوں میں فروتنی کا مظاہرہ نظر آتا ہے۔

-
- (1) (بحار الانوار ج 16 ص 227)۔

(2) (شرف النبی ص 75 عبارت میں تھوڑی سی تبدیلی کے ساتھ)۔

لباس کے بارے میں منقول ہے :
آپ (ص) لمبا لباس (شملہ) پہنتے تھے ، ایک ہی کپڑے سے قمیص اور شلوار بناتے تھے _ یہ کپڑا آپ (ص) کے جسم پر بہت زیب دیتا تھا اور کبھی وہی لمبا لباس (شملہ) پہن کر لوگوں کے ساتھ نماز پڑھتے تھے۔ (1)
آپ (ص) کے معنوی قد و قامت کیلئے مہنگا اور طرح طرح کے رنگ برنگ کپڑے زیبانہ تھے اس لئے کہ آنحضرت (ص) دنیا کی رنگینوں کی حقیقت سے واقف تھے اور اسے ٹھکرا چکے تھے۔
آپ (ص) کے تواضع اور انکسار میں یہ بات بھی داخل تھی کہ : آپ (ص) مریض کی عیادت کیلئے جاتے ، تشییع جنازہ میں شرکت کرتے ، غلاموں کی دعوت کو قبول کرتے اور گدھے پر سوار ہوتے۔ (2)
تاریخ گواہ ہے کہ آپ (ص) کے انکسار اور تواضع کی وجہ سے آپ (ص) کی بیبت اور شان و شوکت میں کوئی کمی نہیں واقع ہوئی بلکہ یہی انکساری سربلندی اور عزت کا ذریعہ بن گئی ، تھوڑی ہی مدت میں آپ (ص) کی شہرت دنیا میں پھیل گئی اور آج گلدستہ اذان سے وحدانیت کی شہادت کے ساتھ ساتھ رسول (ص) کی رسالت کا اعلان بھی دنیا میں گونج رہا ہے

(1) (ترجمہ مکارم اخلاق ص 69 مطبوعہ بیروت)۔

(2) (مکارم اخلاق ص 15)۔

تواضع کے بارے میں آپ (ص) ہی کے ایک قول پر میں اپنی گفتگو تمام کرتے ہیں _
طوبی لمن تواضع فی غیر مسکنۃ و انفق مالا جمعہ من غیر معصیۃ و رحم اہل الذل و المسکنہ و خالط اہل الفقہ و الحکمہ (1)
بڑا خوش نصیب ہے وہ شخص جو فقر اور بیچارگی کے علاوہ تواضع کرے اور اس مال کو خرچ کرے جس کو گناہوں سے جمع نہیں کیا ہے اور ٹھکرائے ہوئے لوگوں پر رحم کرے اور اہل حکمت و دانش کے ساتھ زندگی گزارے۔

(1) (جامع السعادات ج 1 ص 395 طبع بیروت)۔

خلاصہ درس

(1) لغت میں تواضع کے معنی فروتنی اور انکسار کے ہیں اور علمائے اخلاق کی اصطلاح میں تکبر کی مخالف ایک صفت ہے اور ایسی کسر نفسی کہ جس میں انسان دوسروں پر اپنی فضیلت و فوقیت نہ جتائے۔
(2) فروتنی کے زیور سے تمام انبیاء آراستہ تھے۔ ان کے تواضع سے پیش آنے کی ایک وجہ یہ بھی تھی کہ ان کے جلال و جبروت اور عظیم مقام سے خوف کی بنا پر لوگ ایمان نہ لائیں بلکہ خدا کی خاطر ایمان قبول کریں۔
(3) فروتنی ، اور انکسار ی پیغمبر (ص) کی وہ نمایاں صفت تھی جو زندگی کے مختلف حالات میں اور معاشرہ کے دوسرے مختلف طبقات سے میل جول کے وقت لوگوں کے سامنے ظاہر ہوجاتی تھی۔
(4) غریبوں ، غلاموں اور مظلوموں کیساتھ رہ کر آپ(ص) نے ان کی ایسی تربیت کی کہ وہ اسلام کے راستہ میں اپنے خون کا آخری قطرہ تک پیش کر دینے پر تیار تھے۔
(5) آنحضرت (ص) بچوں کے ساتھ بھی تواضع سے پیش آتے تھے ان کو اہمیت دیتے اور انکا احترام کرتے تھے۔
(6) آپ(ص) کی سادہ ، پاکیزہ ، سچی اور ظاہر داری سے میرا زندگی آپ کے آزاد اور منکسر رویہ کی زندہ دلیل ہے۔

سوالات :

1_ تواضع کے لغوی اور اصطلاحی معنی بیان کیجئے ؟

2_ انبیائے خدا کیوں تواضع فرماتے تھے ؟

3_ رسول خدا (ص) کی تواضع کو امیرالمومنین کی روایت کی روشنی میں بیان کیجئے ؟

4_ رسول خدا (ص) کے تواضع کی ایک مثال پیش کیجئے؟

5_ بچوں کے ساتھ حضور کا کیا سلوک تھا؟

انیسواں سبق:

انیسواں سبق:

(پاکیزگی اور آرائشے)

اسلامی تہذیب میں جسم کو آلودگی سے پاک و پاکیزہ رکھنا ، روح کو پلیدگی سے بچانے اور نفس کو آبِ توبہ سے دھونے کے برابر اہمیت حاصل ہے۔

"ان الله يحب التوابين و يحب المتطهرين" (1)

بیشک خدا بہت زیادہ توبہ کرنیوالوں اور پاک و پاکیزہ رہنے والوں کو دوست رکھتا ہے۔

چونکہ متطہرین سے مراد طہارت معنوی اور ظاہری دونوں طہارتوں کے حامل افراد ہیں۔

رسول خدا (ص) اور ائمہ علیہم السلام سے بہت سی روایتوں میں صفائی ، اپنے کو آراستہ کرنے اور ان باتوں کو روح کی شادابی اور جسم کی سلامتی سے مربوط قرار دیا گیا ہے ، اس

(1) بقرہ 222_

سے اسلام کی نظر میں طہارت کی اہمیت اور قدر و قیمت ظاہر ہوتی ہے نیز یہ بھی پتہ چلتا ہے کہ طہارت کا انسانی زندگی کو سنوارنے میں کیا اثر ہے۔

رسول خدا (ص) کے اس حوالے سے چند فرامین کا انتخاب کیا گیا ہے :

"قال رسول الله (ص) ان الاسلام نظيف فتنظفوا فانه لا يدخل الجنة الا نظيف" (1)

بے شک اسلام خود پاکیزہ ہے لہذا تم بھی پاک و پاکیزہ رہو جو پاک و پاکیزہ نہیں ہے وہ جنت میں نہیں جائیگا۔ بس پاکیزہ افراد ہی جنت میں داخل ہوں گے۔

"ان الله تعالى طيب يحب الطيب ، نظيف يحب النظافة" (2)

بے شک خدا طیب ہے اور وہ خوشبو کو دوست رکھتا ہے وہ پاک ہے اور پاکیزگی کو دوست رکھتا ہے۔

"ان الله جميل و يحب الجمال الله"

جمیل ہے وہ خوبصورتی کو دوست رکھتا ہے۔

"قال النبي : لا نس يا انس اكثر من الطهور يزد الله في عمرك فان استطعت ان تكون لليل و النهار على طهارة فافعل فانك تكون اذا مت على طهارة مت شهيداً"

(1) (نہج الفصاحہ ص 122 ح 611)_

(2) (نہج الفصاحہ ص 142 ، ح 703)_

آنحضرت (ص) نے انس سے فرمایا کہ بہت زیادہ باطہارت رہا کرو تاکہ خدا تمہاری عمر میں اضافہ کرے اور اگر ہوسکے تو شب و روز باطہارت رہو اگر طہارت کی حالت میں مرو گے تو شہید مرو گے (1)

"قال على (ع) تنظفوا بالماء من الرائحة المنتنة فان الله تعالى ييغض من عباده الفاذورة" (2)
 بوئے بد کو پانی سے دھو ڈالو اس لئے کہ کثیف بندوں سے اللہ ناراض رہتا ہے۔
 رسول خدا (ص) نے اپنے اقوال میں نچافت اور پاکیزگی کی بڑی تاکید کی ہے آپ (ص) خود بھی ظاہری طور پر آراستہ ،
 معطر اور پاک و پاکیزہ رہتے تھے دیکھنے میں دیدہ زیب نظر آتے تھے۔
 امید ہے کہ اس سلسلہ میں یہ کتاب چند نمونہ پیش کر کے اس سنت کو زندہ رکھنے میں ولو مختصر لیکن موثر ثابت ہوگی

ظاہری و باطنی طہارت :
 قرآنی نص کے مطابق رسول خدا (ص) اور امہ معصومین (ع) ذاتی طہارت کے مالک ہیں۔

(1) (ترجمہ مکارم الاخلاق ج 1 ص 78)۔

(2) (ترجمہ مکارم الاخلاق ج 1 ص 78)۔

"انما يريد الله ليذيب عنكم الرجس اهل البيت و يطهرکم تطهیرا" (1)
 اے اہل بیت خدا کا یہ ارادہ ہے کہ وہ تم سے نجاست کو دور رکھے اور تم کو پاک و پاکیزہ رکھے جو پاک و پاکیزہ رکھنے
 کا حق ہے۔
 اسی طرح آغاز بعثت میں خدا نے پیغمبر (ص) سے فرمایا : "و ثيابك فطهر و الرجز فابجر" آپ اپنے کپڑے پاک رکھیں اور
 گناہوں سے الگ رہیں۔ (2)
 پیغمبر اکرم (ص) چونکہ خدا کے برگزیدہ ہیں اس لئے اس نے آپ (ص) کو ہر نجاست سے پاک بنایا اور وحی کے مبلغ کو
 ہر آلائش سے دور ہونا چاہیے اور اس نے حکم دیا کہ آپ ہمیشہ پاک و پاکیزہ رہیں تا کہ آپ کا ظاہر دیکھ کر لوگ متنفرد نہ
 ہوں۔

پیغمبر (ص) کا لباس
 آپ (ص) قیمتی اور فاخرہ لباس نہیں پہنتے تھے ، نہایت سادہ اور کم قیمت والا وہ لباس جو عام لوگ پہنا کرتے تھے وہی آپ
 (ص) بھی زیب تن فرماتے تھے ، لیکن اس کے باوجود لباس کے رنگ اور کپڑے کی ساخت میں اپنے حسن انتخاب کی
 دولت آپ (ص) بہت خوبصورت نظر آتے تھے۔

(1) (احزاب 33)۔

(2) (مدثر 4، 5)۔

رسول اکرم (ص) مختلف قسم کے لباس زیب تن فرماتے تھے جیسے " ازار" وہ کپڑا جو کمر کے نچلے حصہ کو ڈھکتا ہے
 _ " رداء" پائے پیراہن اور " جبہ" و غیرہ ، سبز رنگ کالباس آپ (ص) کا پسندیدہ لباس تھا اور زیادہ تر سفید لباس پہنتے
 تھے ، آپ (ص) فرماتے تھے : زندگی میں سفید لباس پہنو اور اپنے مردوں کو اس کا کفن دو اور آنحضرت (ص) کا لباس
 ٹخنوں کے اوپر تک ہوتا تھا اور ازار پنڈلی تک ہوتی تھی ، تکمے ہمیشہ بند رہتے تھے کبھی نماز و غیرہ میں انہیں کھول
 بھی دیتے تھے۔ (1)

جمعہ کی اہمیت کے پیش نظر روزانہ پہنے جانے والے لباس کے علاوہ جمعہ کیلئے دو مخصوص لباس بھی آپ (ص) کے
 پاس موجود تھے۔ (2)

لباس سے آپ (ص) صرف جسم کے چھپانے کا کام نہیں لیتے تھے بلکہ کبھی خشوع اور خدا کے نزدیک فروتنی ظاہر
 کرنے کیلئے موٹا اور کھرورا بھی پہنتے تھے ، آپ (ص) پیوند دار لباس پہننے میں بھی کسی طرح کی ذلت محسوس نہیں
 کرتے تھے۔

اکثر اون کا بنا لباس پہنتے تھے اس کے علاوہ کوئی دوسرا لباس نہیں پہنتے تھے آپ(ص) کے پاس اون کا ایک بیوند دار لباس تھا جس کو آپ(ص) زیب تن فرماتے اور فرماتے تھے :
"انما انا عبد البس کما یلبس العبد" (3)

(1) (محجة البيضاء ج 4 ص 141) _

(2) (محجة البيضاء ج 4 ص 142) _

(3) (ترجمہ احیاء العلوم الدین ج 2 ص 1063) _

بیشک میں ایک بندہ ہوں اور بندوں جیسا لباس پہنتا ہوں _
جناب ابوذر سے آپ نے فخر اور تکبر کو ختم کرنے کیلئے کھر درے لباس کی تاثیر بیان کرتے ہوئے فرمایا :
"اباذر انی البس الغلیظ و اجلس علی الارض و العق اصابعی و اربک الحمار بغیر سرج و اردف خلفی، فمن رغب عن سنتی فلیس منی ، یا اباذر البس الخشن من اللباس و الصفیق من الثیاب لئلا یجد الفخر فیک سلکا "
میں کھر درے کپڑے پہنتا ہوں ، زمین پر بیٹھتا ہوں ، کھانا کھانے کے بعد انگلیوں کو چاٹتا ہوں ، گدھے کی ننگی پیٹھ پر سواری کرتا ہوں اور اپنی سواری پر دوسروں کو بھی سوار کر لیتا ہوں (یہ سب تواضع اور انکساری اور میری سنت کی علامتیں ہیں) جو میری سنت سے روگردانی کرے وہ مجھ سے نہیں ہے اے ابوذر کھر در اور موٹا لباس پہنو تا کہ فخر اور تکبر تم تک نہ آنے پائے _ (2)
کھر در اور سیاہ رنگ کا لباس تھا جو آپ(ص) کے بدن مبارک پر برا نہیں معلوم ہوتا تھا ، آپ کے پاس ایک سیاہ رنگ کا لباس تھا جو آپ(ص) نے کسی کو دیدیا تھا _ آپ(ص) سے جناب ام سلمہ نے کہا کہ میرے ماں باپ آپ پر قربان ہوجائیں وہ سیاہ رنگ والا لباس کہاں ہے ؟ آپ (ص) نے فرمایا : میں نے کسی کو دیدیا ، ام سلمہ نے کہا: آپ(ص) کے گورے رنگ پر اس

(1) (ترجمہ مکارم الاخلاق ص 217) _

سیاہ کپڑے سے زیادہ دیدہ زیب کوئی دوسرا کپڑا میں نے نہیں دیکھا _ (1)
رسول خدا (ص) کسی خاص قسم کا جوتا پہننے کے پابند نہیں تھے ، حالانکہ آپ(ص) کے جوتوں کی خوبصورتی بہت نمایاں ہوتی تھی _ آپ (ص) کے جوتوں کے دو بند ہوا کرتے تھے اور وہ انگلیوں کے درمیان رہتے تھے، پنجوں کی طرف نعلین کا منہ پتلا ہوتا مگر نوکیلا نہیں ہوتا تھا ، اکثر دباغت شدہ کھال کے جوتے پہنتے تھے ، جوتے پہنتے وقت پہلے داہنے پیر کا جوتا پہنتے اور اتار تے وقت پہلے بائیں پیر کا جوتا اتارتے تھے اور یہ حکم دیتے تھے کہ : یا تو دونوں پیروں میں جوتے پہنو یا پھر کسی پیر میں نہ پہنو ، آپ(ص) کو یہ برگز پسند نہ تھا کہ کوئی ایک پیر میں جوتے پہنے اور ایک پیر بغیر جوتے کے چھوڑ دے _ (2)

خوشبو کا استعمال

آپ(ص) بہت زیادہ خوشبو استعمال کرتے تھے اور اصحاب سے خوشبو لگانے کی فضیلت بھی بیان کرتے تھے امام جعفر صادق فرماتے ہیں :

"کان رسول الله ینفق علی الطیب اکثر مما ینفق علی الطعام" (3)

(1) (مجمع البیضاء ج 4 ص 142) _

(2) (ترجمہ مکارم الاخلاق ج 1 ص 73) _

(3) (ترجمہ مکارم الاخلاق ص 66) _

رسول خدا (ص) خوشبو پر کھانے پینے سے زیادہ پیسے خرچ کر تے تھے۔
امام باقر فرماتے ہیں :

رسول خدا (ص) جس راستے سے گزرتے تھے اس راستہ سے دو تین دن بعد گزرنے والا یہ محسوس کر لیا تھا کہ آپ (ص) اس جگہ سے گزرے ہیں ، اس لئے کہ وہاں آپ (ص) ہی کس خوشبو سے فضا معطر رہتی تھی ، جب بھی کسی قم کا عطر آپ (ص) کے پاس لایا جاتا تھا تو آپ (ص) اس کو لگاتے اور فرماتے تھے اس عطر کی خوشبو دل پسند ، اچھی اور قابل برداشت ہے۔

مسواک کرنا

حفظانِ صحت کیلئے دانتوں کی صفائی اور دانتوں کا تحفظ بڑی اہمیت کا حامل ہے ، رسول خدا (ص) نے صفائی کے ساتھ مسواک کرنے کی بھی تاکید کی ہے اور اس کے مفید اثرات کی طرف بھی متوجہ کیا ہے ، آپ (ص) نے ہر مومن سے ہر وقت باوضو رہنے کی بڑی تاکید کی ہے اور یہ بھی فرمایا ہے کہ ہر وضو کے ساتھ مسواک بھی کریں ، آپ (ص) اس پر خود بھی عمل پیرا تھے۔

"الم یر رسول اللہ قط خارجا من الغائط الا توضع و یتبدي بالسواک" (1)
رفع حاجت کے بعد رسول خدا ہمیشہ وضو کرتے تھے اور وضو کی شروعات مسواک سے کرتے تھے۔

(1) (مجمہ البیضاء ج 1 ص 294) _

موضوع کی اہمیت کے پیش نظر ابتدا میں ہم آنحضرت (ص) کے چند اقوال پیش کریں گے پھر اس کے بعد آپ (ص) کی سیرت پر بحث کریں گے۔

"قال رسول اللہ لو لا ان اشق علی امتی لامرتہم بالسواک مع کل صلوۃ" (1)
اگر میری امت کیلئے یہ امر دشواری کا باعث نہ ہوتا تو میں ہر نماز کیلئے مسواک کرنے کا حکم دیتا۔
حضرت امیر المومنین سے فرمایا:

"یا علی ثلاث یزدن الحفظ و یذہبن السقم " اللبان " و السواک و قراءة القرآن" (2)
تین چیزیں حافظہ کو بڑھاتی اور بیماریوں کو دور کرتی ہیں اگر بتی، مسواک اور قرآن کی تلاوت۔
مسواک کے اچھے اثرات کے بارے میں آنحضرت (ص) کا ارشاد ہے :
"مطہرۃ للنف ، مرضاة للرب ، یضاعف الحسنات سبعین ضعفا ، و ہو

(1) (بحار الانوار ج 3 ص 126) _

(2) (بحار الانوار ج 73 ص 127) _

من السنة ، و یذہب بالحفر و بیض الاسنان و یشد اللثتص و یقطع البلغم و یذہب بغشاوة البصر و یشہی الطعام" (1)
مسواک منہ کو صاف کرتی ہے ، خدا کو خوش کرتی ہے ، نیکیوں کو سترگنا بڑھا دیتی ہے یہ پیغمبر (ص) کی سنت ہے ، اس سے دانتوں کی زردی ختم ہوتی ہے ، انہیں سفید بناتی ہے مسوڑھوں کو مضبوط کرتی ہے ، بلغم کو ختم کرتی ہے ، آنکھوں سے پردہ ہٹاتی ہے اور کھانے کی خواہش بڑھاتی ہے۔
منہ کو بیماریوں سے محفوظ رکھنے کیلئے مسواک کے بارے میں آنحضرت (ص) کے کچھ اقوال یہ ہیں :
"قال رسول اللہ مازال جبرئیل یوصینی بالسواک حتی خشیت ان ادرادوا حفی" (2)
جبرئیل نے مجھ کو مسواک کرنے کی اتنی بار تاکید کی کہ میں سوچنے لگا کہ کہیں میرے دانت گرنے پڑیں یا گھس نہ جائیں

جو اصحاب اس سنت پر توجہ نہیں دیتے تھے ، آپ (ص) کو ان پر بڑا تعجب ہوتا تھا اور آپ (ص) ان کی مذمت مذمت کرتے تھے۔

(1) (بحار الانوار ج 73 ص 127) _

(2) (بحار الانوار ج 73 ص 2) _

"قال رسول الله (ص) مالی اراکم تدخلون علی قلحا مرغا؟ مالکم لا تستاکون؟" (1)
کیا ہوا کہ میں دیکھ رہا ہوں کہ تم میرے پاس زردی مائل اور گندے دانت لیکر آتے ہو ایسا لگتا ہے کہ کوئی حیوان گھاس چر کر میرے پاس آ رہا ہے تم کو کیا ہو گیا ہے؟ آخر تم مسواک کیوں نہیں کرتے؟
ان دو روایتوں سے معلوم ہوتا ہے کہ آنحضرت (ص) مسواک کو بڑی اہمیت دیتے تھے۔

مسواک رسول الله (ص) کی سنت

رسول خدا (ص) مسواک کرنے کے بہت زیادہ پابند تھے اگرچہ یہ واجب نہیں تھی منقول ہے کہ آپ رات میں تین بار مسواک کرتے تھے؛ ایک بار سونے سے پہلے دوسری بار نماز شب کیلئے اٹھنے کے بعد اور تیسرے دفعہ نماز صبح کیلئے مسجد جانے سے پہلے، جبرئیل کے کہنے کے مطابق اراک کی لکڑی (حجاز میں ایک لکڑی ہوتی ہے جس کو آج بھی مسواک کے طور پر استعمال کیا جاتا ہے) سے مسواک کرتے تھے (2)
اممہ نے بھی مسواک کرنے کو آنحضرت (ص) کی سنت بتایا ہے۔

(1) (بحار الانوار ج 73 ص 131) _

(2) (بحار الانوار ج 73 ص 135) _

قال علی (ع) :

" لسواک مرضات الله و سنة النبی (ص) و مطهرة للفم " (1)

مسواک کرنے میں خدا کی خوشنودی پیغمبر (ص) کی سنت اور منہ کی صفائی ہے۔
ذیل کی روایت سے معلوم ہوتا ہے کہ پیغمبر اکرم (ص) قوموں میں منہ کی پاکیزگی کو انکے لیے امتیاز اور فضیلت شمار کرتے تھے۔

"قال الصادق (ع) ؛ لما دخل الناس فی الدین افواجا قال رسول الله (ص) اتتهم الازد ارقبا قلوبا و اعذبها افواجا فقيل: یا رسول الله (ص) ہذا ارقبا قلوبا عرفناه صارت اعذبها افواجا؟ قال انها كانت تستاک فی الجاہلیة" (2)

امام جعفر صادق (ع) نے فرمایا کہ جب گروہ در گروہ لوگ حلقہ بگوش اسلام ہونے لگے تو رسول خدا نے فرمایا: قبیلہ "ازد" کے لوگ اس حالت میں آئے کہ وہ دوسروں سے زیادہ نرم دل تھے اور ان کے منہ صاف تھے، لوگوں نے کہا یا رسول اللہ ہم نے ان کی نرم دل تو جان لی مگر ان کے منہ کیسے صاف ہوئے؟ آپ (ص) نے فرمایا: یہ قوم وہ ہے جو جاہلیت کے زمانہ میں بھی مسواک کرتی تھی۔

(1) (بحار الانوار ج 73 ص 133) _

(2) (بحار الانوار ج 73 ص 137) _

خلاصہ درس

1 (اسلامی تہذیب میں گندگی سے جسم کو صاف کرنے اور اسے آراستہ رکھنے کو گناہ کی گندگی سے روح کے پاکیزہ رکھنے اور آب توبہ سے دھونے کے مرادف قرار دیا گیا ہے۔

- 2 (رسو ل خدا (ص) نے " اسوہ حسنہ" کے عنوان سے اپنے بہت سے اقوال میں نظافت اور صفائی کی تاکید فرمائی ہے آپ (ص) خود بھی صاف ستھرے ، معطر اور دیکھنے میں خوبصورت نظر آئے تھے۔
- 3 (پیغمبر اکرم (ص) اگرچہ کم قیمت والا ایسا سادہ لباس پہنتے تھے جو عام افراد استعمال کرتے ہیں اس کے باوجود رنگ لباس اور اسکی ساخت میں آپ (ص) کا حسن انتخاب ایسا تھا کہ وہ لباس آپ (ص) کے جسم پر خاص زیبائی دیتا تھا۔
- 4 (آپ (ص) بہت زیادہ خوشبو استعمال فرماتے تھے اور اس کی خوبیاں اصحاب کی سامنے بیان کرتے تھے۔
- 5 (صفائی کی تعلیم کے ساتھ ساتھ آپ (ص) مسواک کی بھی تعلیم دیتے تھے اور اس کے اچھے اثرات سے لوگوں کو آگاہ کرتے رہے تھے۔
- 6 (آپ (ص) رات کو تین بار مسواک کرتے تھے ، سونے سے پہلے نماز شب کیلئے بیدار ہونے کے بعد اور مسجد میں نماز صبح کیلئے جانے سے پہلے۔

سوالات :

- 1 _ پیغمبر اکرم (ص) کی روایت سے صفائی کی اہمیت بیان کیجئے؟
- 2 _ لباس اور جوتے کے پہننے میں پیغمبر (ص) کا کیا رویہ تھا؟ اجمالی طور پر لکھیں؟
- 3 _ آنحضرت (ص) خوشبو کی بڑی اہمیت دیتے تھے اس سلسلہ میں امام جعفر صادق (ع) کی روایت بیان فرمائیں؟
- 4 _ رسول (ص) کی ایک روایت کی ذریعہ مسواک کرنے کی اہمیت بیان کیجئے؟
- 5 _ جو لوگ مسواک نہیں کرتے تھے ان کے ساتھ حضور (ص) کا کیا سلوک تھا؟

بیسواں سبق:

بیسواں سبق:

(کنگھی کرنا اور دیگر امور)

شروع ہی سے رسول خدا (ص) سر کے بال تو صاف رکھنے پر بہت توجہ دیتے تھے اور اسے بیری کے پتوں سے صاف کیا کرتے تھے۔

"کان اذا غسل رأسه و لحيته غسلها بالسدر"

رسول خدا (ص) اپنے سر اور ڈاڑھی کو سدر (بیری کے پتوں) سے دھوتے تھے۔

بالوں کو صاف کرنے کے بعد ان کو سنوارنے اور ترتیب سے رکھنے کی تاکید فرماتے تھے۔

"قال رسول الله (ص) : من كانت له شعرة فليكرمها" (1)

جس کے بال موجود ہوں اسے چاہے کہ انکا احترام کرے۔

(1) (محجة البيضاء ج 1 ص 209)۔

"من اتخذ شعراً فليحسن و لايته او ليحذه" (1)

جو بال رکھے اس پر لازم ہے کہ وہ ان کی خوب نگہداشت بھی کرے ورنہ ان کو کٹوا دے۔

اچھے اور خوبصورت بالوں کی تعریف کرتے ہوئے آپ (ص) نے فرمایا:

"الشعر الحسن من كسوة الله فاکرموه" (2)

خوبصورت بال خدا کی عنایت ہیں ان کا احترام کرو۔

(یعنی ان کو سنوار کر رکھو) آپ اپنے بالوں کو صاف کرتے اور اس میں تیل لگاتے تھے نیز دوسروں کو اس تعلیم دیتے تھے۔

"کان رسول الله (ص) یدهن الشعر و یرجله غباء و تامره به و یقول : اومنو غباء" (3)
رسول خدا ایک دن ناغہ کر کے سر میں تیل لگاتے اور کنگھی کرتے تھے اور دوسروں کو بھی اس کی تاکید کرتے تھے اور فرماتے تھے کہ : ایک دن چھوڑ کر بالوں میں تیل لگاؤ۔
جب آپ اصحاب سے ملاقات کرنے کے لئے نکلتے تو اس وقت بالوں میں کنگھی کر کے اور ظاہری آرائش کے ساتھ نکلتے تھے۔ (4)

(1) (محجة البیضاء ج 1 ص 210)۔

(2) (ترجمہ مکارم الاخلاق ج 2 ص 134)۔

(3) (محجة البیضاء ج 1 ص 309)۔

(4) (محجة البیضاء ج 1 ص 309)۔

رسول خدا (ص) آئینہ دیکھ کر بالوں کو صاف کرتے اور کنگھی کرتے ، کبھی پانی میں دیکھ کر بالوں کو صاف کر لیا کرتے تھے ، آپ فرماتے تھے کہ : جب کوئی شخص اپنے دوستوں کے پاس جائے تو اپنے کو آراستہ کرے یہ بات خدا کو پسند ہے۔ (1)

الجھے ہوئے بالوں اور نامناسب وضع و قطع سے آپ نفرت فرماتے تھے۔ ایک شخص آپ نے فرمایا کیا اس کو تیل نہیں ملا تھا جو اپنے بالوں کو سنوار لیتا۔ اس کے بعد آپ نے فرمایا : تم میں سے بعض افراد میرے پاس شیطان کی بیعت بنا کر آتے ہیں۔

سر کے بالوں کی لمبائی

آپ کے سر کے بالوں کے بارے میں روایت ہے کہ :

آپ کے سر کے بال بڑی ہو کر کان کی نچلی سطح تک پہنچ جاتے تھے۔ (2)

اس روایت سے معلوم ہوتا ہے کہ آپ کے سر کے بال چھوٹے تھے۔ امام جعفر صادق (ع) کے زمانہ میں یہ بات مشہور ہو گئی تھی کہ آپ کے سر کے بال بھی بڑے ہوا کرتے تھے اور آپ درمیان سے مانگ نکالتے تھے ، امام نے اپنے ایک صحابی سے فرمایا : " لوگ مانگ نکالنا رسول کی سنت سمجھ رہے ہیں حالانکہ یہ سنت نہیں ہے۔"

(1) (ترجمہ مکارم الاخلاق ج 1 ص 67)۔

(2) (محجة البیضاء ج 1 ص 309)۔

اس شخص نے کہا کہ لوگ تو یہ سمجھتے ہیں کہ پیغمبر (ص) مانگ نکالتے تھے امام نے فرمایا : پیغمبر (ص) مانگ نہیں نکالتے تھے (اصولی طور پر) انبیاء کرام بڑے بال نہیں رکھتے تھے۔ (1)

بالوں میں خضاب لگانا

روایات کے مضمون سے پتہ چلتا ہے کہ سر کے بال اگر سفید ہوجائیں تو اسلام کی نظر میں انہیں نورانیت ہوتی ہے اس کے باوجود پیغمبر (ص) کے اقوال سے پتہ چلتا ہے کہ سیاہ اور حنائی بال جوانی کی یاد کو زندہ رکھتے ہیں اور مرد کونشاط و بیبت عطا کرتے رہتے ہیں ، اسی وجہ سے خضاب کی تاکید کی گئی ہے۔
امام جعفر (ع) سے منقول ہے کہ : ایک شخص رسول خدا (ص) کی خدمت میں آیا ، آپ نے اس کی داڑھی کے سفید بال ملاحظہ فرمائے اور فرمایا نورانی ہے وہ جن کے بال اسلام میں سفید ہوجائیں ، اس کے لیے یہ سفیدی قیامت میں نورانیت کا سبب ہے ، دوسری بار وہ حنا کا خضاب لگا کر پیغمبر (ص) کے پاس آیا تو آپ (ص) نے فرمایا : یہ نورانی بھی ہے اور

مسلمان ہونے کی علامت بھی ، وہ شخص پھر ایک دن آپ کی خدمت میں پہنچا اور اس دن اس نے بالوں میں سیاہ خضاب لگا رکھا تھا، آپ نے فرمایا نورانی بھی ہے اور عورتوں کی محبت اور دشمنوں

(1) (ترجمہ مکارم الاخلاق ج 1 ص 135)۔

کے خوف کا سبب ہے۔ (1)
خضاب کے سب سے اچھے رنگ کے بارے میں آپ نے فرمایا :
"احب خضابکم الی اللہ الحالك" (2)
خدا کے نزدیک تمہارا سب سے زیادہ محبوب خضاب سیاہ رنگ کا خضاب ہے۔

انگوٹھی
آرائشے کی چیزوں میں حضور رسول اکرم صرف انگوٹھی پہنتے تھے، اسی انگوٹھی سے مہر بھی لگاتے تھے تاریخ میں انگوٹھی کے علاوہ آرائشے کی اور کوئی چیز درج نہیں ہے۔ آپ کی انگوٹھی خصوصاً اس کے نگینہ کے بارے میں البتہ مختلف روایتیں ہیں۔
مجموعی طور پر آنحضرت اور ائمہ کے اقوال میں : عقیق اور یاقوت کی چاندی کی انگوٹھی تاکید ملتی ہے۔
"قال رسول اللہ (ص) : تختموا بخواتیم العقیق فانہ لا یصیب احدکم غم مادام علیہ" (3)
عقیق کی انگوٹھی ، پہنو جب تک تمہارے ہاتھوں میں یہ انگوٹھی رہے گی تم کو کوئی غم نہیں پہنچے گا۔

(1) (ترجمہ مکارم الاخلاق ج 1 ص 150)۔

(2) (ترجمہ مکارم الاخلاق ج 1 ص 149)۔

(3) (مکارم الاخلاق مترجم ص 164)۔

"قال رسول اللہ (ص) : التحتم بالیاقوت ینفی الفقر و من تختم بالعقیق یوشک ان یقضی لہ بالحسنی" (1)
یاقوت کی انگوٹھی پہننے سے فقر دور ہوجاتا ہے، جو شخص عقیق کی انگوٹھی پہنتا ہے امید کی جاتی ہے خوبیاں اس کے لئے مقدر ہوگئی ہیں۔
رسول خدا (ص) کی مختلف قسم کی انگوٹھیوں کے بارے میں لکھا ہے۔
آپ (ص) چاندی کی انگوٹھی پہنا کرتے تھے جس کا نگینہ حبشہ سے آیا تھا۔ معاذ بن جبل نے آپ (ص) کو لوہے کی چاندی جیسی ایک انگوٹھی دی تھی اس پر " محمد رسول اللہ" نقش تھا ... وفات کے وقت جو سب سے آخری انگوٹھی آپ (ص) کے ہاتھوں میں تھی وہ چاندی کی انگوٹھی تھی جس کا نگینہ بھی چاندی ہی کا تھا یہ ویسی ہی انگوٹھی تھی جیسی لوگ پہنا کرتے ہیں، اس پر بھی " محمد رسول اللہ" لکھا ہوا تھا۔ روایت میں ہے کہ انتقال کے وقت آپ (ص) کے داہنے ہاتھ میں وہ انگوٹھی وجود تھی ، انگوٹھی ہی سے مہر کا کام بھی لیتے اور فرماتے تھے مہر لگا ہوا خط تہمت سے بری ہوتا ہے (2)۔

جسم کی صفائی
رسول خدا پر ہفتہ ناخن کاٹنے جسم کے زائد بال صاف کرتے اور مونچھوں کے بال

(1) (مکارم الاخلاق مترجم ص 165)۔

(2) (مکارم الاخلاق مترجم ج 1 ص 72)۔

چھوٹے کرتے ، آنحضرت(ص) (ص) اور امہ (ع) کے اقوال سے ناخن کاٹنے مونچھوں کے بال چھوٹے کرنے کے طبی اور نفسیاتی فوائد ظاہر ہوتے ہیں ، نیز اس کے ایسے مفید نتاءج کا پتہ چلتا ہے جو دنیا اور آخرت کی بھلائی کا سبب ہیں ، ان میں سے کچھ اقوال یہاں نقل کئے جا رہے ہیں :

"عن النبی (ص) قال: من قلم اظفارہ یوم الجمعة أخرج الله من أناملہ داء و ادخل فیہ شفا"(1)

جو شخص جمعہ کے دن اپنے ناخن تراشے خدا اس کو انگلیوں کے درد سے نجات دیتا ہے اور اس میں شفا ڈالتا ہے۔
"قال رسول الله (ص) : من قلم اظفارہ یوم السبت و یوم الخمیس و اخذ من شار بہ عوفی من وجع الاضراس و وجع العینین"(2)
جو شخص ہفتہ اور جمعرات کے دن اپنے ناخن تراشے اور مونچھوں کے بالوں کو چھوٹا کرے وہ دانتوں اور آنکھوں کے درد سے محفوظ رہے گا۔

امام جعفر صادق (ع) (ع) سے منقول ہے کہ : رسول خدا (ص) سے وحی منقطع ہوگئی تو لوگوں نے پوچھا کہ وحی کیوں منقطع ہوگئی ؟ آپ نے فرمایا: کیوں نہ منقطع ہو حالت یہ کہ تم اپنے ناخن نہیں تراشتے اپنے جسم سے بدبو دور نہیں کرتے۔

(1) (ترجمہ مکارم الاخلاق ج 1 ص 123 ، 124)۔

(2) (ترجمہ مکارم الاخلاق ج 1)۔

"عن الصادق (ع) : قال رسول الله (ص) لا یطولن احدکم شار بہ فان الشیطان یتخذہ مخباء یستتر بہ"(1)

تم میں سے کوئی اپنی مونچھیں لمبی نہ کرے، اس لئے کہ شیطان اس کو اپنی پناہ گاہ بنا کر اس میں چھپ جاتا ہے۔
منقول ہے کہ : آنحضرت(ص) کی نظر ایک ایسے شخص پر پڑی کہ جن کی داڑھی بڑھی ہوئی اور بے ترتیب تھی آپ (ص) نے فرمایا: اگر یہ شخص اپنی داڑھی درست کر لیتا تو کیا حرج تھا آنحضرت(ص) کا فرمان سننے کے بعد اس نے داڑھی کی اصلاح کر لی اور پھر آنحضرت کے پاس آیا تو آپ (ص) نے فرمایا: ہاں اسی طرح اصلاح کیا کرو۔(2)
بدن کے زائد بالوں کو صاف کرنے کی بھی تاکید فرماتے تھے چنانچہ ارشاد ہے:

اگر کوئی شخص اپنی بغل کے بالوں کو بڑھا ہوا چھوڑ دے تو شیطان اس میں اپنی جگہ بنالیتا ہے۔(3)

تم میں سے مرد و عورت ہر ایک اپنے زیر ناف کے بالوں کو صاف کرے۔(4)

آنحضرت (ص) اس پر خود بھی عمل کرتے تھے اور ہر جمعہ کو اپنے جسم کے زائد بالوں کو صاف

(1) (ترجمہ مکارم الاخلاق ج 1 ص 145)۔

(2) (ترجمہ مکارم الاخلاق ج 1 ص 128)۔

(3) (ترجمہ مکارم الاخلاق ج 1 ص 128)۔

(4) (ترجمہ مکارم الاخلاق ج 1 ص 115)۔

(5) (محجة البیضاء ج 1 ص 327)۔

کرتے تھے۔(1)

تیل کی مالش

صفائی اور آرائش کی خاطر آنحضرت (ص) اپنے جسم پر تیل کی مالش کیا کرتے تھے ، حفظان صحت اور جلد کی صفائی کے بارے میں ڈاکٹروں کے درمیان تیل کی مالش کے فوائد کا ذکر کر رہتا ہے۔

رسول مقبول (ص) نے جس چیز پر عمل کیا اور جن کو مسلمانوں کے لیے سنت بنا کر یادگار کے طور پر چھوڑا ہے اسکی تائید اس سلسلہ میں بیان کئے جانے والے دانشوروں کے اقوال سے ہوجاتی ہے۔(2)

آنحضرت(ص) سر اور داڑھی کے بال کی آرائش کے لیے مناسب روغن استعمال فرماتے تھے اور حمام لینے کے بعد بھی جسم پر تیل ملنے کی تعلیم فرماتے تھے اور اس پر خود بھی عمل پیرا تھے۔

"جسم پر تیل ملنے کو اچھا سمجھتے تھے الجھے ہوئے بال آپ کو بہت ناپسند تھے، آپ فرماتے تھے، تیل سے درد ختم ہوجاتا ہے، آپ جسم پر مختلف قسم کے تیل کی مالش کرتے

(1) (محجة البيضاء ج 1 ص 327)_

(2) (ملاحظہ ہو کتاب اولین دانشگاه و آخرین پیامبر)_

تھے، مالش کرنے میں سر اور داڑھی سے شروع کرتے اور فرماتے تھے کہ سر کو داڑھی پر مقدم کرنا چاہیئے، روغن بنفشہ بھی لگاتے تھے اور کہتے تھے کہ؛ روغن بنفشہ بہت اچھا تیل ہے، روغن ملنے میں ابرو پہلے مالش کرتے تھے، مونچھوں پر تیل لگاتے تھے، پھر ناک سے سونگھتے تھے، پھر سر کو روغن سے آراستہ کرتے تھے، درد سر رفع کرنے کے لئے ابرو پر تیل لگاتے تھے۔(1)

سرمہ لگانا

سرمہ لگانے سے آنکھوں کی حفاظت ہوتی ہے رسول اکرم (ص) خود بھی سرمہ لگاتے تھے نیز آپ نے سرمہ لگانے کے آداب بھی بیان کئے ہیں منقول ہے کہ :

آنحضرت دہانی آنکھ میں تین سلانی اور بائیں آنکھ میں دو سلانی سرمہ لگاتے تھے اور فرماتے تھے کہ : جو تین سلانی سرمہ لگانا چاہے وہ لگاسکتا ہے، اگر اس سے کم یا زیادہ لگانا چاہے تو کوئی حرج نہیں ہے، کبھی حالت روزہ میں بھی سرمہ لگا لیتے تھے۔ آپ کے پاس ایک سرمہ دانی تھی جس سے رات کے وقت سرمہ لگاتے تھے آپ جو سرمہ لگاتے تھے وہ سنگ سرمہ تھا۔(2)

(1) (ترجمہ مکارم الاخلاق ج 1 ص 64)_

(2) (ترجمہ مکارم الاخلاق ج 1 ص 67)_

امام جعفر صادق (ع) سے روایت ہے کہ ایک صحرائی عرب جن کا نام " قلیب رطب العینین" تھا (قلیب کے معنی تر آنکھیں ہیں درد کی وجہ سے اس کی آنکھیں مرطوب رہتی تھیں) پیغمبر کی خدمت میں پہنچا آپ نے فرمایا کہ : اے قلیب تہاری آنکھیں تر نظر آرہی ہیں تم سرمہ کیوں نہیں لگاتے، سرمہ آنکھوں کا نور ہے۔
اعمہ سے بھی اس بے بیش قیمت ہوتی (آنکھ) کے تحفظ کے لئے ارشادات موجود ہیں۔
امام محمد باقر (ع) نے فرمایا کہ : اگر سنگ سرمہ کا سرمہ لگایا جائے تو اس سے پلکیں آگ آتی ہیں، بینائی تیز ہوجاتی ہے اور شب زندہ داری میں معاون ہوتی ہے۔(1)

امام رضا (ع) سے مروی ہے کہ جن کی آنکھیں کمزور ہوں وہ سوتے وقت سات سلانی سرمہ لگائے، چار سلانی دہانی آنکھ میں اور تین سلانی بائیں آنکھ میں، اس سے پلکیں آگ آتی ہیں، آنکھوں کو جلا ہوتی ہے خداوند عالم سرمہ میں تیس سال کا فائدہ عطا کرتا ہے۔(2)

(1) (ترجمہ مکارم الاخلاق ج 1 ص 88)_

(2) (ترجمہ مکارم الاخلاق ج 1 ص 88)_

خلاصہ درس

(1) نظافت آرائشے اور سرکے بالوں کو سنوارنے کے بارے میں رسول اکرم (ص) تاکید فرماتے تھے۔
(2) اصحاب سے ملاقات کے وقت آنحضرت(ص) بالوں میں کنگھی کرتے اور ر ظاہری طور پر آراستہ ہوکر تشریف لے جاتے تھے۔

- 3 (روایت سے نقل ہوا ہے کہ آنحضرت(ص) کے کسر کے بال چھوٹے تھے۔
- 4 (آرائشے کی چیزوں میں رسول اکرم (ص) صرف اپنے ہاتھ میں انگوٹھی پہنتے تھے اور اسی سے خطوط پر مہر لگانے کا بھی کام لیتے تھے۔
- 5 (ہر ہفتہ آپ (ص) اپنے ناخن کاٹتے ، جسم کے زائد بالوں کو صاف کرتے اور مونچھوں کو کوتاہ فرماتے تھے۔
- 6 (صفائی اور آرائشے کے لئے آپ (ص) جسم پر تیل بھی لگاتے تھے۔
- 7 (آنکھوں میں سرمہ لگانے سے آنکھوں کی حفاظت ہوتی ہے۔ رسول خدا (ص) خود بھی سرمہ لگاتے تھے نیز سرمہ لگانے کے آداب بھی آپ نے بیان فرمائے ہیں۔

سوالات :

- 1_ بالوں کو سنوارنے اور صاف رکھنے کے لئے رسول خدا نے کیا فرمایا ہے ؟
- 2_ سر کے کتنے بڑے بال رسول خدا کی سنت شمار کئے جائیں گے۔
- 3_ سر کے بالوں کے لئے رسول خدا کے نزدیک کس رنگ کا خضاب سب سے بہتر ہے؟
- 4_ رسول خدا اپنے ہاتھوں کی آرائشے کے لئے کون سی چیز استعمال کرتے تھے، اس سلسلہ کی ایک روایت بھی بیان فرمائیں ؟
- 5_ حفظانِ صحت کے لئے آنحضرت(ص) ہر ہفتہ کون سے اعمال انجام دیتے تھے؟